

UNIVERSAL
LIBRARY

OU_206022

UNIVERSAL
LIBRARY

OUP—787—13-6-75—10,000.

OSMANIA UNIVERSITY LIBRARY

Call No. T784.49548
Accession No. P. G. 76944

Author జి.వి. నారాయణ, నండ్ల. సోమ. 365y

Title యక్షగానములు. ప్రంజీవ్రాణ 9.1955

This book should be returned on or before the date last marked below.
సె. 1

యక్షగానములు

(తంజావూరు)

సంపుటము ౧

సరిష్కర్త

విద్యాన్

గంటి జోగిసోమయాజి, ఎం. ఎ., ఎల్. టి.,

ప్రొఫెసరు, ఆంధ్రవిశ్వకళాపరిషత్తు.

ఆంధ్ర విశ్వకళా పరిషత్తుచే ప్రచురితము



కాకనాడ : జాజ్జి ప్రెస్సునందు

శ్రీ పట్టమట్ట శేషగిరి రావుగారిచే ముద్రితము

విషయ సూచిక



గ్రంథము	కర్త		పుట
ప్రహేళికాచరిత్ర—	విజయ రాఘవుడు	...	1
పూతనాహరణము—	డిటో	...	43
కాళీయమర్దనము—	డిటో	...	83
హేమాంబనాయికా స్వయంవరము—	మన్నారు దేవుడు	...	97



యక్షగానములు

(తంజావూరు)

ఉపోద్ఘాతము.

తంజావూరి నాయకరాజులలో నాల్గవవాడగు విజయ రాఘవనాయకుని (క్రీ. శ. 1633-73) ఆంధ్రవాఙ్మయసేనను గూర్చియు, పాండిత్యమునుగూర్చియు నింతకుముందనేకష్టములలో ననేకగ్రంథములలో శ్రుతపఱుపఁ బడినది గాన వానిని గూర్చి ప్రత్యేకముగా నిందువార్య నవసరములేదు.

తంజావూరునందలి ఆంధ్రవాఙ్మయసేవయుఁ బండితాదరణమును కవితాగోష్ఠియు నితనికాలములో మిన్నందినది. ఈతఁడు కవులను గాయకులను పోషించుటయేగాక స్వయముగా

తంజావూరు నేలిన నాయకరాజులు :-

చెవ్వప్ప నాయకుడు	...	1535	—	1561
అచ్యుతప్ప నాయకుడు	...	1561	—	1614
రఘునాథ నాయకుడు	...	1614	—	1633
విజయరాఘవ నాయకుడు	...	1633	—	1673
తక్కినవారు	...	1673	—	1676
చెంగవలదాసు	...	1675		

కవియై అనేక గ్రంథములరచించి ఆంధ్రేశ్వరద నారాధించి నాడు. ఈతనిపోషణలో ఆంధ్రీవాఙ్మయమున కొకవిశిష్టతయు, యక్షగానముల కొక కొత్త చెలువమును కలిగినవి. అంతవఱకును మూలమూలల జీవితము గడుపుచున్న యక్షగానము ఈతని యేల్బుడిలో రాజసభాప్రవేశమునంది బహుజనాదర పాత్రమైనది.

తన యాస్థానకవులును సమకాలికులును రచించినవే గాక, విజయరాఘవుడు స్వయముగా ననేకములగు ద్విపద కావ్యములు యక్షగానములు పదములు మున్నగునవి రచించినాడు. ప్రస్థానచరిత్రయందలి ప్రారంభసీసమాలిక ననుసరించి యీక్రింది గ్రంథములు విజయరాఘవుని కృతులుగా తెలియపచ్చుచున్నది.

1. రాజగోపాల విలాసము. 2. చెంగమలవల్లి పరిణయము. 3. గోవర్ధనోద్ధరణము. 4. రతిమన్మథ విలాసము. 5. రాసకీర్తి. 6. సారిజాతాపహరణము. 7. రుక్మిణీకల్యాణము. 8. రాధామాధన సంవాదము. 9. సత్యభామా విషాహము. 10. ఉషాపరిణయము. 11. కాళీయమర్దనము. 12. రఘునాథాభ్యుదయము. 13. మోహినీవిలాసము. 14. ప్రస్థానచరిత్ర. 15. పూతనాహరణము. 16. విప్రీనారాయణచరిత్ర. 17. సముద్రీమథనము. 18. కృష్ణవిలాసము. 19. పాదుకా

సహస్రము. 20. ప్రాణయకలహము. 21. కంసవిజయము. 22. జానకీ కల్యాణము. 23. నవపుణ్యకవితము. 24. ఆంధ్రీ కృత గోపికాగీతలు. 25. భ్రమరగీతలు. 26. ఫాల్గుణోత్సవము. 27. రాజగోపాల దండకము. 28. గోపాలునకు వేడుకోలు విన్నపములు. 29. దరువులు మున్నగునవి.

పైరచనలలో కాళీయమర్దనము, స్రీస్లఙ్గదచరిత్ర, పూతనాహరణము, విప్రీనారాయణ చరిత్ర, రఘునాథాభ్యుదయము అను యక్షగానములును, రఘునాథనాయకాభ్యుదయమను ద్విపదకావ్యమును ప్రస్తుతము లభించినవి. తంజావూరిలోని గ్రంథములన్నియు ముద్రించి ప్రకటించవలయుననెడి యుద్దేశముతోఁ బండితులను బంపి వానికి ప్రత్యంతరములు వ్రాయించి మాచే తెప్పింపఁబడినవి. అందలి యముద్రిత గ్రంథములలో అమూల్యమును, అపరకవిత్రయ కర్తృకమును అగు ద్విపద భారతము ఈనడుమ ప్రకటితమయినది.

మద్రాసు ప్రభుత్వమువారు ఇటీవల రఘునాథనాయకుని గ్రంథములలో కొన్ని ప్రకటించిరి. మిగిలినప్రస్లఙ్గదచరిత్ర, పూతనాహరణము, కాళీయమర్దనము అను యక్షగానములును మన్నారుదాసకృత హేమాబ్జనాయికా స్వయంవరమును ఈ సంపుటముగా వెలయింపబడుచున్నవి.

ప్రహ్లాద చరిత్రము



విజయరాఘవ భూపాలుడు

ప్రహ్లాద చరిత్రము

(విజయరాఘవ కృతము)

ఉ పో ధ్వా త ము .

ఇదియొక దృశ్యకావ్యము. ఇట్టి రచనములను యక్ష గానము అనియు ప్రబంధములనియు, మహానాటకములనియు. నాటకములనియు ఆయాకవులు పేర్కొనుచు వచ్చిరి. ఈజాతి కావ్యములు నాట్యసంగీత ప్రధానములై నేటి వీధిభాగవతముల వలె బోలియుండును.

ఈనాటకము విజయరాఘవుని యెదుట “నటనపటిమ గనుపింప” ప్రదర్శించినట్లు ప్రస్తావననుబట్టి తెలియుచున్నది. “విజయరాఘవస్వామి తెల్పేమాట” యని యిందు కొన్ని వాక్యములు గలవు. వీనిని సామాజికుడైన విజయరాఘవుడే చెప్పనా, లేక యాతనివేషము ధరించిన నటకుడు ఆతనిముందర వినించునా, లేక హంగుదారులే వినించి యూరకుండురా, అని సందేహములు కలుగవచ్చును. వీనిని హంగుదారులే వినింతురనుట సమంజసముగా దోచుచున్నది.

హిరణ్యకశిపుడు దేవతలనుబాధింప వారువిష్ణునికడకుఁ బోయి తమబాధలు చెప్పుకొనఁగా ఆయన వారినిసంరక్షింపఁజెదనని మాటయిచ్చుట, దేవతలింటికే బోవుటయు సూచిం

పఁబడిన తరువాతిదగు కథాసంవిధానము హిరణ్యకశిపుని కొలువుతో ప్రారంభమగును.

ఇందలి హిరణ్యకశిపుని సంస్థానవర్ణనయు, విజయరాఘవుని యాస్థానము ననుసరించియే చేయఁబడినదని యూహింపవచ్చును. అచ్చట కటికవారనఁబడెడు వేత్త్రీపాణులు, విదూషకులు నుండినట్లును, ఆనాటివిదూషకుని వేషభాషలను బట్టి యూహింపవచ్చును.

శుక్రాచార్యుని కుమారుఁడు నీరుకావిఘోవతి నిలువు మగ్గపు పట్టుదుప్పటి, కనకపుకళ్ళజోడు, సూరెపుటపు కుళ్ళాయి ధరించి వచ్చెనట. ఇది యా గాటి ఆచార్యులును, పండితులును ధరించువేషమై యుండవచ్చును.

తరువాత వేల్పుమచ్చెకంటులు పదకేళికవినిపించుట. ఇదియును విజయరాఘవుని కొలువుకూటమున జరుగునదే యని యితరగ్రంథములనుబట్టి తెలియుచున్నది.

ప్రహ్లాదుని వేషమునుబట్టి బురుసాతడుపు, జిగిబంగరు టందెలు, చిలుకతాళి, కస్తూరిబొట్టు, రత్నాంగుళ్యాద్యాభరణములు, అందెలు గజ్జెలు మున్నగువానిని రాజకుమారులైన చిన్నవాండు ధరించుచుండిరని యూహింపవచ్చును.

ఇందు ప్రహ్లాదునిచే హిరణ్యకశిపునకు మ్రొక్కించు సందర్భములో “మ్రొక్కేను మ్రొక్కేనయా” యనియు, “ప్రహ్లాద

దోహమభివాదయే”యనియు రెండువిధములైన నమస్తార వాక్యములిచ్చి “యారెంటిలో సరిపోయేది చెప్పి మొక్కేడి” అని యొకసలహా (Stage direction) యాయఁబడినది. దీనినిబట్టి ఆనాఁడీవేషములు వేసినవారి యోగ్యతనుబట్టి యారెంటిలో నేదేనొకటి యుపయోగింపవచ్చునని యూహింపనగును. ఇంతటితో మొదటిరంగము పూర్తయగును.

రెండవరంగమున ప్రోస్టోదునికి ఆచార్యులవారు విద్యాబోధముచేయుట. ఇందు గురువుచెప్పిన మాటనే హిరణ్యకశిపుఁడను నర్థముగలదానిని కొంచెముమార్చి విష్ణువాచకముగా ప్రోస్టోదుఁడుచెప్పను. ఇందు కవినేర్పు చూపఁబడినది. గురువు రాజకుమారునిబుగ్గలు మెలివెట్టుట చూచిన ఆనాటిబాలుర శిక్షించుట యూహింపవచ్చును.

తరువాతిరంగము హిరణ్యకశిపుని సభాంగణమున పాములవాని ప్రవేశము, వానిమూపున పాములకానడి, వెంట వానరము, చేతిలో నాగవరాళి, అతఁడు చేసినపాముల వర్ణనలు నాఁటిపరిస్థితులను నిరూపించుచున్నవి. తరువాత “ఆజోగితులువచ్చెలువునిపైవిడిచిన బలుచిలువ తెల్లను నలినలియై భూస్థలింబడిన” అనువాక్యముగలదు. రంగస్థలముపై పాములనెట్లు విడిచెడువారు? ఆపాములెట్లు నలినలియై పడినట్లు నిరూపించెడివారు? అనునవి కేవలమూహ్యామే. ఇట్టివిషయములను సూచ్యార్థ సూచనగా సంస్కృత నాటకములందు తెలియఁజేయుచుండిరి. ఇట్లే

జట్ల ఘోడి పోరాటము, ఏనుగుచేత ప్రాస్థోదుని మర్త్యించుట, రంగస్థలమున నెల్లుప్రదర్శించెడివారో యూహింపవలసినదే. జెట్టుల వర్ణనయు, పేర్లును నాటిస్థితులకు ప్రతిబింబములు.

తరువాత తిరిగి ప్రరోహితులు వస్తారు. వారి వేషమును, వర్ణనమును హాస్యరసపోషకములు. వీరు అభిచారహోమము చేయువిధానము, సంకల్పమును వర్ణింపబడినవి. ఇందలి హోమము వైదికులు చేయు హోమమువలెనే "హిరణ్యాయ స్వాహా హిరణ్యాయేదంసమమ" అనునట్టి వాక్యములతో నిండియున్నది. తరువాత నొకశక్తి యుద్భవించినది. ప్రాయశః ఈమహాశక్తి వేషము నొకఁడు ధరించినచ్చియుండవచ్చును. ఆశక్తి యోడిపోయి తిరిగి బ్రాహ్మణులపై బడినపుడు వారుపడుకలగుండు హాస్యరస పోషకమయ్యు వేదాంతాగర్భితమై యున్నది.

తరువాత నరసింహావతారము, హిరణ్యకశిపు నారసింహుల యుద్ధము, రక్కసుని మరణము, దేవతలువచ్చుట, ప్రదర్శింపబడును. ఇవియును రంగమునఁబ్రదర్శింపబడినట్లు హింపవలయును. తరువాత లక్ష్మీ నాక్షాత్కారము, ప్రాస్థోదుని ప్రోత్సాహమును సూచింపబడినవి.

ఈనాటకమున రంగముల మార్పును, కథాగమనమును మిక్కిలి యల్పముగాఁగప్పట్లు చున్నవి. ఇందుఁగవియొక్క శబ్ద ప్రయోగ వైఫల్యమును, వర్ణనలనేర్పును జూపట్టుచున్నది.

ప్రహ్లాద చరిత్రము



సీ. శ్రీకృష్ణాండ రాజగోపాల విలాస నా
టకము సందర్శించు సుకవినంద్య,
మధుకోక్తులను చెంగమలవల్లిపరిణయం
బాసతిచ్చిన ప్రతిభా నిధాన,
కౌవిదుల్ గొనియాడ గోవర్ధనోద్ధర
ణము రచించిన కల్పనాధురీణ,
రతి మస్మథ విలాస కృతిరాజ మొనరించి
సరగు ప్రాబంధికపట్టభద్రీ,
భువిని రాసకీడ నననీతచోరంబు
హనణించి వెలయు మహానుభావ,
చాతురిచే గారిజాతాపహరణంబు
చరణ చేసిన మృదు నచనధుర్య,
ఘనమైన రుక్మిణీ కల్యాణమనుకృతి
నిర్వహించిన బుధసావ్యభౌమ,
వరుస రాధామాధవవినాదము ధనాభి
రామం బొనర్చునర్వజ్ఞతిలక,

పాండిత్యమున సత్యభామా వివాహ ప
 ల్లన యొనర్చిన కవిరాజరాజ,
 ప్రాజ్ఞ తానన నుమాపరిణయ నాటకం
 బమరఁ జేసిన శారదావతార,
 దక్షిణద్వారకా స్థల వర్ణనాభాగ
 ముద్ధరించిన సుప్రసిద్ధచరిత,
 మహిమచేఁ గాళీయ మర్దనం బొనరించు
 సరిలేని రాజుల చక్రివర్తి,
 ధర రఘునాథాభ్యుదయము నాటకముగా
 ద్విపదగా రచియించు ధీరవర్య,
 అలమోహినీ విలాసాఖ్య ద్విపదకృతి
 నాటకంబొనరించు నలసమాన,
 అతి పవిత్రంబు ప్రస్తావనచరిత్రంబు
 నవరించు ఘన మనీషాధురీణ,
 హయవ్రగాఁ బూతనాహరణంబనెడు నాట
 కం బొనరించు శృంగారలోల,
 తగు మంజరీద్విపద ప్రబంధము నాట
 కంబొనరించిన గానచతుర,
 విప్రీనారాయణ విద్వత్కథాసంవి
 ధానంబొనర్చిన ధీనిధాన,

బుధులు మెచ్చ గముద్రీ మధననాటక రాజ

మొసరించు భువన మోహనచరిత్రీ,

లలితకూ కృష్ణవిలాస నాటకమణి

సన్నిన యుష్టభాషాధురీణ,

ఘనతరంబగు పాదుకాసహస్రింబెల్ల

చ్చృపదజేయు కళావతీ తనూజ,

గరిమలు స్రీణుతింపఁ బ్రీణయకలహమను

కృతి యొనర్చిన చమత్కృతిధురీణ,

యతులితప్రీధిచే నలకంసవిజయంబు

ఘటియించు భువనవిఖ్యాతశీల,

ఘన మైస జానకీ కల్యాణనాటకం

బమరించు వావదూకాగ్రీగణ్య,

సన పుణ్యకవ్రీతనాటక చైఖరి

సేకరించిన వాగ్విశేష శేష,

కేళిన్నై గోపికాగీతలు భ్రీమర గీ

తలు తెనిగించు నద్యతనభోజ,

సరిలేని ప్లాబుణోత్పనమెల్ల రగడ చౌ

పదము లొనర్చిన భవ్యచరిత,

ధర రాజగోపాల దండకసందర్భ

వైదర్భిగన్న విద్వత్కవీంద్రీ,

సారమా వీర శృంగార సాంగత్యంబు
 మెఱయించు రసికుల మేలుబంతి
 సంపంగి మన్నారు సాంగత్యము సమర్పి
 జగతి హెచ్చిన నెఱజాణరాయ,
 గోపాలునకు వేడుకోలు విన్నపములు
 దరువులొసర్చునౌదార్యధుర్య,
 యేలలు విడిపదాల్ హెచ్చుసంక్షేప
 లభ్యాత్సా లొసరించు సతలచర్య,
 వాల్మీచి (?) గుజ్జరి విల్వేను (?) దండలా
 స్యము కందుకకీడ యల్లికయును
 కొరవంజి శుభలీల గుజరాతి దేశి చౌ
 పదము జక్కణి దురుపదము మదన
 బలదూత్యమును, బోగి, ండచాళ, శారదా
 సామాజ్యమును, చిందు, సవతిమచ్చు,
 రంబును, నాట్యకదంబంబు మొదలైన
 నాట్యముల్ హావణించు సవరస్థా,
 తే. మహితగాంధీర్య, చోళసామాజ్యధుర్య,
 కోటిమన్మథరూప, సద్గుణకలాప,
 విక్రమకుమార, రఘునాథవిభుకుమార,
 ధ్రువముగా మను విజయ రాఘవస్యపాల !

వ. పరాకు స్వామివారు హవణించిన ప్రహ్లాదనాటకంబు నటనపటిమ గనుపింప వినిపించేము విన నవధరించుండ.

ద్వి. శ్రీరాజగోపాల, చిరకీర్తిజాల,
కారుణ్య గుణశీల, కల్యాణలోల,
గోవర్ధనోద్ధార, గోపకుమార,
భావజనమరూప, బహుళప్రీతాప,
నందగోపకుమార, నవనీతచోర,
చందన మందార సమకీర్తిహార,
కరుణా రసాపాంగ, గరుడతురంగ,
పరమ వచోవేద్య, భవరోగవైద్య.
దక్షిణద్వారకా స్థలకృతలీల,
రక్షింపఁ గదవయ్య రాధికాలోల !

వ. అని విజయరాఘవ భూపాలుఁడు రాజగోపాలస్వామిని గొనియాడి యా దేవతాపట్టభద్రుని పట్టంపుదేవి నేమని ప్రశంసించిని.

ద్వి. కలశాంబు నిధికన్య, కల్యాణధన్య,
సలలిత సౌజన్య, జగదేకమాన్య,
పందారు శర్వాణి, వారిజపాణి,
మందరధరురాణి, మధుకరవేణి,

పరమదయాలోక పాలితలోక,
 నియత గజానీక నియతాభిషేక,
 భారతీ పార్వతీ భామల ! లోనఁ
 గోరిన నరమిచ్చుకువలయు నయన,
 (శ్రీ) చెంగమలవల్లి, చెలువైనతల్లి,
 కాచి రక్షింపవే కనకాబ్జవల్లి !

వా. అని యిట్టదేవతా ప్రార్థనంబు గావించి నాటక చాటు
 కావ్యంబు నిర్వహింపఁబూనిన విజయరాఘవ సార్వభౌముఁ
 డయ్యాదిమ దంపతులకు నేమని విన్నవించుచున్నాఁడు.

విజయ రాఘవస్వామి తెల్పేమాట :- మదీయ జనసీజనకులైన
 ప్రధాన వధూవకులార ! హేమారవిందేందిరా రాజ
 గోపాలకస్వాములార ! నారద సరాశర పుండరీక
 వ్యాసాది భవదీయదాసుల కగ్రేసకుండైన ప్రహ్లాదుని
 చరిత్రంబు పరమ పవిత్రంబనియు నెంచి, మీరు నాకుఁ
 బాలించిన సారసారస్వతంబు సఫలంబుగా నాటక
 చాటుకావ్యరీతి నర్చించెద నాకర్ణింపరయ్యు,

వా. అని విన్నవించి విజయరాఘవ ధాతీకశత్రుండు
 హావణించిన ప్రహ్లాద చరిత్రంబునకు కథాక్రమంబెటువలెను.

ద్వి. వైమానికులు చాల వర్ణింపఁ దగిన
 వైమిశౌరణ్య పుణ్యస్థలంబునను
 పరమపుణ్యుండగు ప్రస్థోదు భవ్య
 చరిత మెట్టిది యని సన్మానివరులు
 కరమర్థి సడిగిన గారనంబొదవ
 సొరిది వారలఁ జూచి సూతుఁడిట్లునియె :
 “పలికెద వినుఁడు తాపసముఖ్యులార !
 జలజసంభవుఁగూర్చి సతతంబుఁ దపము
 గావించి మును సేమ కశిపుండుభక్తి
 దేవకీన్నర సరాధిపులచే మఱియు
 నాయుధములచేత సలజడితనకు
 చేయును బగలును గృహముసన్ బయట
 భూతలమున మింటఁ బొరయకయుండ
 ఖ్యాతిగా వరములఁ వైకొని వచ్చి
 యావరములచేత సత్యుగ్రిమైన
 కావరమున దేవగణములఁ దఱిమి
 వైలోక్య రాజ్యమంతయుఁ బ్రితాపమున
 నేలుచు యాగాదు లెల్లను దనకు
 సర్పింపుఁ డనుచు నయ్యసురేంద్రుఁ డట్లు
 దర్పించియున్న, బృందారకులెల్ల

సరసీరుహాసను సమ్ముఖమునకు
 సరిగి తద్వృత్తాంత మంతయుఁ దెలుప
 నతఁడు వారలతోడ నమృతాభి నురగ
 పతిశయ్యపై నున్నపద్మాక్షుఁడేరి
 రక్కసుఁడొనరించు రాయిడియెల్ల
 గ్రక్కనఁ దెలిపినఁ గమలలోచనుఁడు
 తెలిసి మీయలజడి తీర్చెద ననుచుఁ
 బలికి వారలఁ బంపెఁ బ్రేమదంబు మీఱ.

వా. ఇవ్విధంబున సుధాసాగరాంతరీపాంతరాళ విహారియగు
 మురారి పంప సొంపలరంగ నిలింపులు గుంపులుగ వెడలి, తడ
 యక వడిగా మగిడి యజయ్యంబగు నిజభవనంబుఁ జేరినఁ
 దదనంతర కథాసంవిధానం బెటువలెను.

నా. అంతటఁ గిరీటాద్యశేషభూషావిశేషంబులు ధరియించి
 దోషాచరవరేణ్యుండగు హిణ్యకశిపుండు గొలువుకు వచ్చెనట
 యెటువలెను.

జతి॥ సౌరాష్ట్రము॥ ఆది॥

నేలపై నడయాడు - నీలశైలంబనఁగ
 గాలమేఘమొక్కటి - గదలివచ్చె ననఁగ
 ద్రోలోక్యశూరుండు - దైతేయవరుండు
 చాల వేడుకమీఱ - సభఁజేరవచ్చెన్ ॥

వా. ఇవ్విధంబున వచ్చిన వియచ్చరవైరి కొలువై యుండె నట యెటువలెను.

వా. హితపురోహితామాత్య భృత్య విద్వత్కవిరాజ సమా జంబులు గొలువఁ గొలుచైయున్న రాత్రీంచరసుత్రాముండు వేత్త్రీవాణింజూచి యేమనుచున్నాఁడు.

హిరణ్యకశిపుమాట॥ రారానోరి కటికి ! హాస్యరసంబుఁ జలుకు పలుకుల సవ్వింప నేర్పరియైన విదూషకుని రప్పించరా.

కటికిమాట: అయ్యయ్య ! ఆలాగే రప్పించెదనయ్యా. రారా నోరి ఆస్తానసంఘోషి ! అయ్య పిలిచీని రారా.

వా. అని కంచుకి పిలువ ముంతమొగము దొంతరపండ్లును కంతిగాంతును గలిగి వింతవింతగంతులువైచుచు సభారంజకుండు వచ్చెనట యెటువలెను.

బతి॥ ఘంటారవము॥ ఏకతాళి॥

వేలిసిగ వేసికొని - వెఱివెఱినవ్వులు సవ్వుకొని

నీలిదట్టి గట్టుకొని - కోలకేతుండు వచ్చెను॥

(ఇక్కడ విదూషకుండు హాస్యపుమాటలాడేది.)

వా. ఇవ్విధంబున విదూషకుండు తనవేషభాషలచే దోషా చర కుంజరునకు హృదయరంజకంబు గావించి మగిడెనట యెటు వలెను.

వా. ఆసమయంబున హిరణ్యకశిపుండు తన సమ్ముఖమ్మున నున్న కటికివానింజూచి మఱియు నేమనుచున్నాఁడు.

హిరణ్యకశిపువాక్యం:- రారా కటికి! నాటకశాలకొలువుకు

ఆచార్యులు మొదలైనవారిని రప్పించరా.

కటికి:- అచ్యుత్య. అయ్యో ఆచార్యసందన! ఏలినవారు
నాటకశాల చూస్తామన్నారు రారయ్య.

వా. అనిపిలువఁగా నాచార్యులు వచ్చేక్రిమ మెటువలెను.

ద. ముఖారి||

నీకుకావిహోవతి మీఁడ - నిలువు మగ్గపుఁబట్టుదుప్పటి

తీరైన కనకపుఁ గళ్ళతోడు - దీపింపఁగా||

నూరెపుటపు కుళ్ళెయిపూని - శుక్రినందనుఁడవేళఁ

జేరనచ్చె డైతేయ - శేఖరుని వద్దికి||

వా. ఆశుక్రిమమాటనిం జూచి శక్రివిరోధి నిగ్గుపసిండి
గద్దియ డిద్ది నమస్కరించఁగా వా రాశీర్వదించిరట యెటు
వలెను.

హిర:- నందనంబిదె నీకు ఆచార్యసందనా!

శుక్రి:- విజయీభవ, విజయీభవ.

వా. అని యాశీర్వదించిన దేశికసుతుని అధ్ధానసంబున నుంచి
డైతేయ మూర్ఖన్యండు సుఖానీనుఁ డయ్యెనట యెటువలెను.

హిరణ్యకశిపువాక్యం:- రారా కటికి! కేశిక చూడవలసి యున్నది.
గంభను పిలిపించరా||

వా. ఆసమయంబున హిరణ్యకశిపుఁడు పిలువనంపఁగా
నాటకశాలవారు వచ్చిరట యెటువలెను.

ద. చెఱకర విస్లేడుకాతు చేలకోరులొ యన
 బిరుదుపాత్రలు వచ్చిరి సురవైరికడకు॥

వా. ఆమచ్చెకంటులు తొంటి తెఱగంటివొరకు చేతులు
 మొగిచి యేమని విన్నవించిరి.

మొక్కేము మొక్కేమయూ రక్కసరాయ !

హిరణ్యకశిపువాక్యం:- ఓమించుఁబోఁడులార ! యించుకసేపు.
 పదకేళిక వినిపించరె.

వా. అనిపలుకు పూర్వసుపర్వసార్వభౌముని కుఱుగట
 నా కురంగనయనలు మొఱుంగుటంబెలవనలి తురంగలింప
 శృంగారనటనంబు నలిపిరట యెఱువలెను.

(పదం సమయోచితంగా వినిపించేది)

హిరణ్యకశిపువాక్యం:- రాశీ యోబాలికలార, మీకేళికబాగా
 యెను. మీకేళిక పచ్చలమేలి కడేలు చేకొరే.

వా. అప్పుడామచ్చెకంటులు వియచ్చరవిరోధిచే మెచ్చు
 లంది మగిడిరట యెఱువలెను.

నా. ఆసమయంబున నాచార్యులఁ జూచి హిరణ్యకశిపుఁ
 డేమనుచున్నాఁడు.

ద్వి. సన్నత బహువేదశాస్త్రప్రసాదా,
 విన్నపముక్కటి విననయ్యయిపుడు
 బాలుఁడైనట్టి మాప్రహ్లాదు మీరు
 చాల ప్రోధిమ మీఱఁబడివించరయ్య.

శుక్రకుమారునివాక్యం:-

ద్వి. దనుజేంద్ర, హర్షమెంతయు నయ్యెనేడు
 దినము మంచిది దోడి తెప్పింపుఁ డతని
 బదునాల్లు విద్యలఁ బ్రావీణ్యమమరఁ
 జదివింతు నీమది సంశోషమొదవ.

వా. అని విన్నవింప నన్నిలింపవినోధి కటికివానింజూచి
 యేమను చున్నాఁడు.

హిరణ్య:- రారా కటికి, ప్రస్థోదునిఁ దోడితేరా.

కటికి:- అయ్యయ్య, ఓయి కుమారకంఠీరవ, అయ్య పిలిచిన
 రావయ్య.

వా. అనికంచుకే పిలువ నతని కొలువుకుఁ బ్రస్థోదుఁడు
 వచ్చే క్రమమెటువలెను.

క. బురుసాతడువును, జిగి బం
 గరుటందెలు, చిలుకతాళి, కస్తూరిబొట్టున్,
 సురుచిర రత్నాంగుళికా
 భరణంబులు, పరిఢవింప బాలుఁడు మెఱసెన్.

వా. ఇటువలె ప్రస్థోదుఁడు వచ్చేక్రమమెటు వలెను.

ద. బిలాహరి|| ఏకతాళి||

అందెలు గజ్జెలు - సందందమ్రోయంగ
 అందముగాఁ బ్ర - స్థోదుండు వచ్చెన్.
 ప్రస్థోదోహ మభివాదయే -

మొక్కేను మొక్కేనయ్యాయయ్య (ఈరెంటిలో సరిపోయేదిచెప్పి మొక్కేది.)

వా. అని జోహారు చేసినకుమారుని గారవించి చేరఁదిగిచి తనదండఁ గూర్చుండ నియమించి దయమించిన పలుకుల బృందారకనైరి గురునందనుఁజూచి యేమనుచున్నాఁడు.

హిరణ్యకశిపువాక్యం:- ఓ ఆచార్యనందన ! ఇదియే సుముఁ గూర్తంబు. ప్రస్థోదునకు విద్యాభ్యాసంబునకు ముఁగూర్తంబు సేయించరయ్యా.

ఆచార్యులు:- అయ్యయ్య ! మహాభాగ్యము చేస్తిని. అటువలెనే చదివించేనయ్య.

వా. అని పలికి గురుతనయుండు హిరణ్యకశిపుని వీడుకొని ప్రస్థోదునిఁ దోడుకొని భారతీభవనంబునకు వచ్చి విద్యారంభంబు గావించెనట యేవలెను.

శుక్రీకుమారుండు చదివే శ్లోకము:-

శ్లో. దంష్ట్రాక రాశవదనం బృందారకభయానహం
హిరణ్యకశిపుం ధ్యాయే త్వర్వవిఘ్నోపశాంతయే॥

ధ్యాయామి ఆవాహయామి సర్వోపచారాన్ సమర్పయామి.

వా. అని హిరణ్యకశిపు ప్రార్థనచేసి యనర్గళ నిసర్గమధురోక్తి విహారుండగు భార్గవకుమారుండు చక్రీభజన క్రియాశాలి యగు నాశక్తారిసుతుని నేకీమాన చదివించెను.

ఆచార్యునిమాట:- రావోయన్న, చదువవోయి ప్రస్థోద !

గురువాక్యము:- 'నమోహిరణ్యాయ' అనవోయి.

ప్రస్థాదవాక్యం:- నమోహిరణ్యాంబరాయ.

గురువాక్యం:- ఓయి అఘవలెగాదు. అంబరశబ్దమేలచెప్పేవు ?
నమోహిరణ్యాయ అనవోయి.

ప్రస్థాదవాక్యం:- నమో హిరణ్యగర్భజనకాయ.

గురువాక్యం:- అయితే నీకేశ్లము రాదు గంటిమి. నమోదైత్య
నరాయ. అనవోయి.

ప్రస్థాదవాక్యం:- నమోదైత్యహరాయ.

గురుతనయునివాక్యం:- ఓయి బాలకా! యీప్రకృతాల నన
సంబులేల? నమో దేనభయంకరాయ, అనవోయి.

ప్రస్థాదవాక్యం:- నమో దేనభయంకరాయ.

గురువాక్యం:- భళాభళ ! మహాలెస్సాయె. నేనొకటిచెప్పితే
నీవొకటి చెప్పుచున్నాడవు. ఓయి యెఱ్ఱసేధానులు!
చూస్తావా తనయద్వాతద్వాలు మానఁడు. దొరకొమా
రుండు గదయ్యా మనమేమననచ్చును! ఇఘవంటివానికి
ఎఘవలె చదువు వచ్చునయ్యా.

ఎఱ్ఱాపథానిమాట:- సర్వాపథానిగారూ, మీరు ఇఘవలె వేసరు
కొందురా? మహారాజుకొమారుండు గాఁడా? బాలుండు
గాఁడా? ఒక యించుక సోకోర్చి పట్టిచెప్పరయ్యా
వచ్చెడి గాని.

వా. అనిన గురుండు కోపాటోపప్రచండుడై ఆకొండిక ప్రియంపుఁ జిన్నికుమారుని బుగ్గలు వడిపెట్టి దిగ్గునలేచి యో మనుచున్నాఁడు.

శుక్రీకుమారునివాక్యం:- ఓరి, దనుజకుల పట్టభద్రుని కడుపునం బుట్టి త్రైలోక్యాధీశ్వరుండైన దానవాధీశ్వరుఁ డుండఁగా అదృశ్యుడైన నారాయణు నెంచేవా? కానీ కానీ నీకుఁ దగినబుద్ధి చెప్పించేగాని రారా.

వా. అనిచేప్పట్టి తిగించిన నాదనుజకుమారుండు భీరుండై గురు కుమారునిం జూచి యోమనుచున్నాఁడు.

ప్రస్థోదుండుచెప్పేది:-

ద॥ కల్యాణి॥ ఏకతాళము॥

హరి సర్వేశ్వరుఁ - డని నే నమ్మితి

నెఱుఁగక నన్నేల - యేచేరు

తరువు సేయక గురు - తనయ, నేనచ్చెదను

సరగున మాయయ్య - సముఖానకు॥

వా. అనుచు వచ్చిన జగత్త్రియస్తోత్రపాత్రచరితుఁ డగు ప్రస్థోదుని సురామిత్రీసుత్రామునికింజూపి గురుపుత్రుఁ డేమను చున్నాఁడు.

శుక్రీకుమారుని వాక్యము:-

ఓయయ్య, యీప్రస్థోదుండు నేఁజెప్పినచొప్పునఁ జదువక హరికీర్తనలే చేస్తున్నాఁడు. ఎంతచెప్పినా తన యోజ మానఁ డయ్యా.

హిరణ్యకశిపువాక్యం:- మేము వీనికి దగినబుద్ధి చెప్పించేము
గాని మీరు విచ్చేయరయ్యా.

వా. అంత నద్దనుజుండు తనూజునితో నేమనుచున్నాడు.

హిరణ్యకశిపువాక్యం:-

ద్వి. ఇది యేమిరా యోరి యీయోజ నీకుఁ

జదువుకొమ్మన్నను జలమురెట్టింప

నాచార్యువలన విద్యాభ్యాసమేమి

యాచరింపక సారె హరి హరి యనుచుఁ

బగవానిఁ దలఁచుచు బాలత్వమునను

మిగుల నాపలుకులు మీఱఁ జూచెదవు.

తనయుఁడవా నీవు దాయవు గాక

నెనరెట్టు గలుగురా నీమీఁద నఁకను.

వా. అని ననుక నుగ్రదనుజుఁగోసరుండు పలుక నొచ్చి
చెలువుండు కన్నీరుగుక్కుచు, నన్నీచరజనీచరునిఁ జూచి
యేమనుచున్నాడు.

ప్రహ్లాదుని వాక్యము :- అదేమయ్యా, “సర్వం విష్ణుమయం
జగత్” అనేవాక్యం పెద్దలానతియ్యంగా విని హరికీర్తన
చేస్తే నింతేకాని నావల్ల నేర మేమయ్యా.

వా. అని పలుకుపలుకులకుఁ గోపాటోపపాటవపాట
లాక్షుండ్లై శతకోటి ధరద్వేషి ప్రహ్లాదుని దూషించి యేమను
చున్నాడు.

హిరణ్యకశిపువాక్యం :- ఓరి! నీవు శత్రుండవుగాక పుత్రుండవా!
మాయెదుట నుండక లేచిపోరా.

హిరణ్యకశిపువాక్యం :- ఓరీ కటికి, ఈవేళ వ్యాళగా)హింఁ
దోడితేరా.

కటికి: -అయ్యయ్య, అటువలెనే తోడితెచ్చెదనయ్యా, ఓయీ
పాములజోగి, అయ్య పిలిచీని రావోయి.

వా. అని కటికివాఁడు పిలువఁగా పాములవాఁ డేవిధాన
వచ్చెను.

సతి॥ ఆహరి ॥ఆట॥

వసుసలసు దిద్దిన - వానరము వెంటరాఁగా

కఱసు మూపునఁ జిల్వ - కావడిపూని!

పరఁగ నాగవరాళి - పాడుచుఁ బాములజోగి

సరగ బైత్యేందుని - సభఁ జేరవచ్చె॥

పాములవాఁడు : మొక్కినేను మొక్కినేనూ రక్కసరాసు!
పాలసందా)న పవళించిన రాజగోపాలస్వామికి పాసు
పైఁ పయొనాగుమయ్య ! తి)పు రాలు సాధించిన బంగ
మయ్యకు బంగరు వింటినాకియైన యొకోరజీవాలమనే
దారి! నాసు బ్ర)సన్నుండవు గావయ్యా.

వా. అని జాంగలికుండు భుజంగంబు నేవిధాన నాడించెను.

(పామునాడించేది)

వా. ఇవ్విధంబున జాంగలికుండు భుజంగంబు నాడించి
 స్లనంగంబు నేవిధాన నాడించెను.

పాములవాని వాక్యం :

ద్వి. ఓసామి, విన్నపమొకటి గావెంటు
 నీ నేన నేయంగ నేర్చినవాడ
 నాగురు నానతి నాగేంద్రునైన
 వేగంబె తడకట్టి విడుమన్న విడుతు.
 పాదయుగ్మంబునఁ బన్నగద్వయము
 చేదోయియందును జిలువలజోడు
 మఱి నోర నొకమహామారుతాశనము
 తెఱఁ గొప్పబట్టి యైదింటి నాడింతు.
 గరుడయంత్రం బుదకంబుపై వ్రాసి
 సరగ మంత్రించి యాజలమునేఁ జల్ల
 నెటువంటి విసము దా నెక్కియుండినను
 చిటిక వేసినయంత జిఱ్ఱున డిగ్గు.
 మలయాచలంబున మందరగిరిని
 కలధౌత సగమునఁ గనకాద్రియందు
 బిలముల నుండెడు భీమసర్పముల
 బలువిడి వాకట్టి పట్టి తెచ్చితిని.
 మేనులు నిగనిగ మెఱయఁగనున్న

నానావిధములైన నాగుఁబాములను
 నిడుదలై మిక్కిలి నిలువెల్ల పెక్కు-
 పొడలచే గనుపట్టు పొట్టపెంజెరలఁ,
 నోరంబులై చాలఁ దుదఱోక లంటఁ
 జారలమించు దాసరి చిలువలను
 నాలుకల్ గోయుచు నవ్యవిషాగ్ని
 కీలలు గ్రక్కెడు కృష్ణసర్పములఁ
 బైకొల్పి చాల నాప్రస్లోదు నిపుడు
 చీకాకు సేతు నీశ్రీపాదమాస.

నా. అని యా నాగసరంపుజోగి యాభీలవిషాగ్ని జ్వాలంబు
 లగు భోగిజాలంబుల నాబాలునిపై నేలాగునఁ గదియించెను.

౩॥ ఆరభి! ఆట॥

పాములవాఁ డాబాలుని నప్పుడు

బాములఁ బెట్టెను - పాములచేత.

ప్రస్లోదవాక్యం : హరి హరి ! కాళీయభంజన !

నా. ఇటువలె బాములు గదిసినఁ బ్రస్లోదుండు నిజహృ
 వయసింహాసంబున నున్న గోపాలసింహంబునకుఁ గేలు
 మొగిచి “యో కాళీయభుజంగభేది ! గరుడతురంగసాది !
 ఈ పన్నగంబుల భిన్నభిన్నంబులుసేసి నన్నుఁ గావవే” యని
 విన్నవించెనట యెటువలెను.

ప్రహ్లాదుడు చదివే పద్యం :

క. వెక్కువిధంబులఁ జలువల

కక్కట సైరింపజాల; హరి హరి ! నీవే

దిక్కని యుండుదు నెప్పుడు

గ్రీకున మన్నారుసామి, గావ వడేమీ !

వా. అని ప్రహ్లాదుండు వేడిన నాదేవుని ప్రభావంబున జోగి
తులువ యాచెలువునపై విడిచిన బలుచిలువలెల్లను నలినలియై
భూస్థలిం బడిన వాఁడు తన బరిపెట్టెలు తలఁబెట్టకొని హిరణ్య
కశిపునివద్ద కేవిధాన నచ్చెను.

ద॥ యదుకుల కాంభోజి॥ ఏకతాళము॥

పాములఁగోల్పడితిని ఈ - పాజాతిమాట విని

ఏమనిచెప్పుదు నా - యీడువారితో॥

వా. అనుచు నచ్చిన పాములవాఁడు హేమకశిపునితో నే
మనుచున్నాఁడు.

పాములవానివాక్యం:- ఓసామీ, పాములచేత నెన్ని బాములు
పెట్టినా పాములే తుత్తుమురాయెఁగాని యానీచుఁ డిను
మంత్తైనా వినమంటి కసుగండఁ డాయెనయ్యా.

హిరణ్యకశిపువాక్యం:-

అయి తే నీచేతఁగాదు పోరా ఓరి. ఓరికంచుకి ! జగ

జెట్లను దీసుకరారా.

కటికి:- అయ్యయ్య! అటువలెనే తోడి తెచ్చెదనయ్యా.
 ఓహో జగజ్జెల్లు! ఏలినవారు పిలిచేరు రారోయి.

వా. అని రాత్రించరుండు పంప వేత్రీపాణి పిలువ కండలు
 దిరిగిన కుటుమట్టంపు గట్టిరెట్టలతో, నెఱమట్టి పచ్చడంబులతో
 గుఱుచజెట్లచేనొప్ప బరిబోడితలలతో మట్టిపట్టించి కట్టిన గట్ట
 నగదట్లతో జగజ్జెల్లు వచ్చిరంట యెటువలెను.

జతి|| మలహరి|| హుశాని|| తీపుట||

బలుమట్టి పచ్చడంబులు బిగువు దట్లు

దళమైన చేతాళ్ళు - దనరంగను||

పలు తెఱంగుల డవిణమలహరి మెఱయఁ గా

వలనొప్ప జగజ్జెల్లు - నచ్చిరావేళ||

జెల్లభాష:- సలాము సలామయ్యా దానవలలామ! కత్తిరం
 గాజెట్టి, అడ్డతలహనుమాజెట్టి, నిమాజెట్టి, బవనాజెట్టి
 వీరు మొదలైనవారిలో మా చేతిపెట్టు తిననివారులేరు.
 దూరదేశాననుండి స్వామివారికిర్తిప్రతాపాలు విని
 వస్తామి. మీవేడుక చెల్లించేము చూడ నవధరించుడ.

వా. అని తమపౌరుషంబులు విన్నివించిన జెల్ల కాజగదేక
 వీరుండు తాళ్ళు ఇప్పించెనంట యెటువలెను.

వా. ఈవిధాన నసమ సమరసన్నాహాధౌ రేయులై కాసెవేసి
 కొని యుప్పొంగి భుజంబు లప్పళించుచు రంగమధ్యంబున నిలిచి
 యభంగుర సంగరోత్సాహసాహసంబులు దైవాఱ వారిలో

నిద్రలు జగజ్జెల్లు చెంతనున్న హొంతకారుచెంత నంత నిలిచి
 హొచ్చరింప నొకరొకరితో మత్సరింపుచుచేరరటు యెటువలెను.
 (జెల్లుపోరాడేది)

హీరణ్యకశిపువాక్యం:- అవునోయిజెల్లు ! వోరాడి బిరుదు
 చెల్లించుకొంటిరి. ప్రోష్లోదుని మట్టపెట్టిరావోయి.

ద॥ కాంభోజి ఆట॥

జగజ్జెల్లు తమపుణ్య - జననాఘం డంపంగా

తగుజ్జెట్టిసాదనం - దనరుచును

అగణిత హరిభక్తి - సలరెడు ప్రోష్లోదు

బిగియ సందువేసి - పెనగిరి.

ప్రోష్లోదుని మాట:- హరి హరి ! చాఱారమగ్గన !

వా. ఇల్లు జగజ్జెల్లు పెనంగిన, ప్రోష్లోమండు యూదవచకీ
 వర్తి దివ్యమూర్తి భావించి, భావంబునకు రావించి, చాఱార
 మల్లుల గలిచిన వల్లవీవల్లభ, యీమల్లుల త్రొళ్ళడంపవే యని
 విన్నవించెనటు యెటువలెను.

ప్రోష్లోదుండు చదివేపద్యం:-

క. జగజ్జెల్లు తూరి నాపై

బిగియంగా సందువేసి పెనగెద రణంపన్

దగదే చాఱారాంతక !

జగదీశ్వర, సుప్రీసన్న, సంపగిమన్నా !

వా. అని విన్నవింప నాచిన్నికొమరుని హృదయంబులో నున్న వెన్నుని కొమోదకీ గదాఘాతపరిభూతులై వారా దితి కుమారునింజేరి యేమని విన్నవింపుచున్నారు.

జెట్లమాట:- ఓసామీ, ఆబాలునికోఁ బెనంగి పెనంగి మా దేహంబులు గులగుల లయ్యెనయ్యా. నీపట్టి మట్టుపెట్ట మాచేతఁ గాదయ్యా.

హిరణ్యకశిపుమాట:- అయి తేసోరాఓరి ! ఓకటికి ! మద హస్తీదెమ్మని మావంతుని కెచ్చరింపరా

కటికివాక్యం:- అయ్యంప్య ! ఆలాగే తెప్పించెదనయ్యా. ఓసాో మావంతుఁడ ! ఏలినవారు మదపుటేనుఁగును దెమ్మనేరు కొమ్ముకత్తులు కట్టుకొంచు రావోయి.

వా. అని బాగుదారుండు పిలువ బలవంతుడైన మావంతుఁడు కక్క-సంబునఁ జాలవెక్క-సంబగు నొక్క-దిక్క-రి రాజంబు రక్క-సిరాయనిసమ్మఖంబునకుఁ గొనివచ్చెనట యెటువలెను.

జతి|| ద|| కన్నడ|| రూపకము||

మదవాసనలకుఁ దు - మ్రోదలు ఝమ్మనిరాఁగ

మదపుటేనుఁగు దెచ్చె - మావంతుఁడపుడు||

మావంతుని వాక్యము:-

గవురు వచ్చెనయ్యా దానవలలామ !

గీ. అయ్య యిదిగొలునకుఁ జెయ్యియందఁనైచి
యెంత మదసింధురమునైన నెదిరిపోడుచు
గబ్బినగమించు గొబ్బిమెకంబునైన
మీటి చూపించినంతనే కీటణంచు.

హీరణ్యకశిపువాక్యం:- ఓయి మానవుడ ! యీమదదంతిచే
బ్రహ్మాదుని మదమణంచి రానోయి.

మా:- అయ్యయ్య.

వా|| అనిన మానవుఁ డానైష్ఠ్యనోత్తమునిపై మదహస్తిని
హత్తించెనట యెటువలెను.

జతి||

వా|| ఇవ్విధంబున నమ్మహాగజంబు కొమ్ములఁ గుమ్మిన
నమ్మహాభాగవతుండు తన నిండుమనంబుననుండు పుండరీ
కాక్షునిఁ దలంచి “యోశరణాగత వజ్రపంజర ! కువలయా
పీడకుంజరభంజన ! నన్ను రక్షింపవే!”యని విన్నవించెనట
యెటువలెను.

ప్రహ్లాదుండు చెప్పేది:-హరిహరి ! కువలయాపీడభంజన !

క. మదసింధురంబు నాపైఁ

గదియింపఁగఁ జేసెఁ దండ్రి గడుసరి యహహా !

మది నేనెటువలె దాళుదు

నదయుడవై మనుపవన్న, సంపఁగిమన్నా !.

వా. అని యాదేవుని ప్రభావంబునఁ గక్కసపుటేనుంగు-
మొక్కలంబునకు నొక్కొంతయుఁ జెక్క-చెమరకయున్న యుక్క-
మారుని స్రుక్కించలేక మావంతుఁ డావృత్తాంతం బన్ని శాచ-
రేంద్రునికు విన్నవింప మగిడెసట యెటువలెను.

ద. ఘంటారవము॥ ఏకతాళము॥

పోరనిసువు మీఁదఁ - బోరాడియఁబసిన

వారణమును మా - వంతుఁడు దెచ్చె.

మావంతునివాక్యం:- ఓసమరవిక్రమకంఠీరవ, ఈసమదసామ
జంబుచే నాచిన్నిబాలుని దూలించరాదయ్యా.

హరణ్యకశిపుమాట:- అయి ణే నీచేతఁగాదు పోరాయోని !
రారా కటికి ! పురోహితులఁ దోడుకరారా.

కటికి :- అయ్యయ్యా ! అలాగేదోడుక వచ్చెదనయ్యా ! ఓసో
పురోహితులు ! ఏలినవారు పిలిచేరు రారయ్య. అని
వేత్రిపాణి పిలువఁగాను ధాత్రీసురులు తమలోఁ దా మే
మను చున్నారు.

పురోహితులమాటలు:-

ఎఱ్ఱావధానిమాట:- సర్వావధానిగారు, సగరివారు మనలఁ
బిలిపించిన కార్యమేదో !

సర్వావధాని స్రీత్వత్తరం:- ఎఱ్ఱావధానులుగారు ! మీరఘం
డుండు, నేను సగరిలోనికిఁబోయి విచారించి వచ్చే
గాని.

సర్వావధాని :- అదేందిరా పడుచునుడియ ! పెద్ద పిన్నయం
తరువు లేక యెదురుమాటలాడుచున్నాడవు. నీవు
రాజాస్థానానకు యోగ్యుండవపరా ?

వజ్రావధాని : ఓరీ వజ్రీశుంఠ ! వయసు చెల్లితేనే నీవాక
పెద్దవపరా ? నావలె వేదశాస్త్రాలు పరీక్షయిచ్చేవు ?

సర్వావధాని : ఓహోహో పడుచునరక ! నిన్ను నే సరిచేసు
కొని వేదశాస్త్రాలు పరీక్షయిస్తేగాని మాకు ప్రతిష
గాదేమో ! ఇషువలె యద్వాతద్వాలాడక యూరకే
యుండగదరా.

కటికివానిమాట :- ఓయీ మీలో మీరేల కొట్లాడుచు
న్నారు ? సగరివారు మిమ్మిద్దరినిన్ని పిలువ మన్నారు
రాకొయి.

ద॥ చీవగుప్తి॥ ఏకతాపి॥

గంగ మట్టిఁ బెట్టి నీరు - కావిఘోవతులు గట్టి
కెంగేల దర్భముల్పు - పంచాంగములఁబూని
సొంగుచు వచ్చిరి విప్రీ - పుంగవులప్పుడు
బంగారు పేరుగల్గిన - బలశాలికడకు.

ఆశీర్వాదం : అఖండభూమండలాధి పత్యమస్తు.

హిరణ్యకశిపు వాక్యం : ఓ ధూమిసురులార, మీరాభిచార
హోమము చేసి యీమొక్కలి సుడియని యుక్కణ
గించరయ్యు.

పురోహితుల మాట : మహాభాగ్యమాయెను. అశువల
హోమము చేసేమయ్యా.

సంకల్పము : శ్రీ హిరణ్య హిరణ్య. హిరణ్యకశిసో రాజ్ఞయా
ప్రవర్తమానకాలే నారాయణ ప్రస్థోద విజయాయాభి
చార హోమం కరిష్యే. హిరణ్యాయస్వాహా హిరణ్య
యేదం సమమ, దానవేంద్రాయస్వాహా దానవేంద్రా
యేదం సమమ. దివిజాంతకాయస్వాహా దివిజాంతకా
యేదం సమమ. మహాకూరాయస్వాహా మహా
కూరాయేదం సమమ.

శ్లో. ఏహి శక్తే మహాశక్తే ప్రస్థోద విజయం కుసు
దానవేంద్రస్య సంతుష్ట్యై మహాఘోరత రాకృతే ||

వా. అని వారాచరించు ఘోరాభిచార హోమకుండంబున
నుండి బ్రహ్మాండభాండంబు గబళించు నుద్గండ మస్తకంబుతో
మండలాగ్రమండిత హస్తంబుతోఁ గొండంత దేహంబుతో చండ
సాహసోత్సాహంబుతో నొక మహాశక్తి వెడలి వచ్చెనట.
యెటువలెను.

జతి|| ద|| రామకీయ|| రూపకము||

నిప్పులు గుప్పించుచు నేత్ర - గోళములతో
గొప్పముమ్మెన వాలుతోఁ - గుప్పిగంతులతోఁ,
నుప్పురంబుదాఁక పెరిగి -- హోమకుండంబు వెడలి
కప్పుమేని యుగ్రిశక్తి - కదలి వచ్చెనపుడు ||

శక్తివాక్యం : ఓబ్రాహ్మణులార ! నన్ను రప్పించిన కార్య
 నేమి ? కొండలు సిండిసేతునో ? అఱచేత మిన్ను చఱచి
 మక్కలు జలజల రాల్తునో ? సప్తసముద్రాలు కలం
 తునో ? తెలుపరయ్యా.

బ్రాహ్మణమాట : ఓమహాశక్తి ! ప్రస్థాదుని మట్టిపెట్టిరమ్మా.
 శక్తిమాట : ఓయి బ్రాహ్మణులార ! నన్ను పంపు వెట్టడగిన
 దిక్కుకు సంపక యి బాలునిమీఁదనా పంపువెట్టిది ?
 బ్రాహ్మణమాట : ఓమహాశక్తి ! నీకీ బాలుఁడు లయము
 గాఁడు. అయినా రాజాజ్ఞ మీఱరాదుగదా ! ప్రస్థా
 దుని మట్టుపెట్టిరమ్మా.

శక్తిమాట:- అయితే మహాలెస్సాయెను.

వా. అని మేదినీ దేవతలు పంపు వెట్టఁగా శక్తి ప్రస్థాదునిపై
 నేవిధానతూటెను.

జఠీ||

... ..

వా|| ఆమహాశక్తి డాసినఁ బ్రస్థాదుం డేమని పలికెను.

ప్రస్థాదుండు చెప్పిది:-హరిహరి ! చక్రాయుధ !

క. గుంపులు గట్టిన బాపలు

పంపుడు వెట్టంగ శక్తి పైకొనె నను ర

క్షింపు పరాకొనరింపక

చంపకవాటినివాస, సరసవిలాసా !

వా. అని పలుకు సమయంబున ప్రస్థోదుని దేహం బవగా హించిన చక్రిచక్రిప్రహారంబున శక్తి యశక్తయై యామహా భాగవతుని విడిచి ధరాస్థలిం ద్రొళ్లెనట యెటువలెను.

వా. ఇవ్విధంబునఁ ద్రొళ్లి శక్తి త్రిళ్లి పడి లేచి యావేగువ నున్న బ్రాహ్మణులంజూచి “యోరీ ! మీరు నన్ను పంపు నెట్టడగిన దిక్కుకుం బంపక పరమభాగవతుండైన ప్రస్థోదుని మీఁదనా పంపువెట్టిది”.

వా. అని గర్జిల్లుచు, నమ్మహీనిజ్జరులు తత్తరంబునఁ బరువు లెత్త నున్నెత్తుగా హత్తుకొనెనట యెటువలెను.

ఎఱ్ఱావధానిమాట:- ఓయి సర్వావధాని, నాకుళ్ళాయి యే దోయి !

సర్వావధానిమాట:- ఓయి యెఱ్ఱావధాని, నీకుళ్ళాయికి మం డాడుచున్నావు నా శిరస్సేదోయి !

ఎఱ్ఱావధాని:- నీ శిరస్సెటుబో తేనేంది నేనేదోయి ?

సర్వావధాని:- ఓయి నీవే నేను గాదఱురోయి ?

ఎఱ్ఱా :- నీవే నేనైతే నేనేదోయి !

సర్వా :- ఓయి ! అఱుగాదోయి, శక్తి కన్ను వేసి నన్నెత్తుక పోయెనో.

ఎఱ్ఱా :- ఓయి, నన్నెవ్వరెత్తుక పోయిరోయి !

సర్వా :- నిన్నెవ్వరైనా యెత్తుకపోతే మాట్లాడే వారెవ్వ రోయి.

ఎత్తావ :- అయితే నే నున్నాడనంచున్నాడవు. నన్ను
జూపుమా నీకు దర్భపవిత్ర) మిచ్చేగాని.

సర్వావ:- నేనుండిగదవోయి నిన్ను జూపవలెను. నన్ను జూపు
మా నీకు దర్భ చక్కిల మిచ్చేగాని.

ఎత్తా :- అదిగో నీవు, ఇదిగో నేను. ఇదిగో నీవు, అదిగో
నేను. నీవుబదిలం, నేబదిలం. నేబదిలం నీవుబదిలం.

వా. అని యిటువలె శక్తి క రాఘాతభీతులైన భూసురులయ్య
సురేందుని సమ్ముఖంబునకు వచ్చి యేమనుచున్నారు.

బ్రాహ్మణులమాట:- అయ్యయ్య మదీయాభిచారకోమంబున
నావిర్భవించినశక్తి యయ్యర్భకునిఁ జెనకలేక మాఘై
గుప్పించిన దప్పించుకురాఁ బక్షిపాటు ఎంతైనాకద్దయ్య.

హిరణ్యకశిపువాక్యం:- పోపోవోయి ! మీరొక బ్రాహ్మణుని
కొడుకులట ! మెడఁ బట్టి నూకరా.

హిరణ్యకశిపువాక్యం:- రారా కటికి, ప్రస్థాదునిఁ దోడితేరా.

కటికి:- అయ్యయ్య ఆలాగే దోడితెచ్చెనయ్య. ఓయికుమార
కంఠీరవ, అయ్య పిలిచీని రావయ్య.

వా. అప్పుడా హిరణ్యకశిపుం డక్కుమారవరేణ్యుండు విష్ణు
శరణ్యుండై తాఁజేయించు గాసికి నిసుమంత్తైనఁ గసిగండకయున్న
చందంబున కచ్చెరువంది తనతనయుని నిగ్రహింపఁ దనచేతఁ
గాని యితరులచేతఁ గాదని నిశ్చయించి బాగుదారునిఁ బంచి
యామహాభాగవతుని రప్పించి, రూక్ష కటాక్షంబుల నీక్షించి
యేమనుచున్నాఁడు.

హిరణ్యకశిపువాక్యం:- ఓరి, విషపుచ్చమా ! దేవతలకు దేవ
తనై నేనుండగా దేవతాంతరంబు గద్దనేవు. వద్దన్నా
వినవు. నీకీదుర్బుద్ధి యెట్లుసిద్ధించె దెలుపరా.

ప్రస్లోదవాక్యం:- ఏమయ్యా సర్వపరిపూర్ణుడైన దేవుని దల
చుట యిది దుర్బుద్ధి యందురా ?

హిరణ్యకశిపువాక్యం:- ఓరీ నీదేవుండు సర్వపరిపూర్ణు డంటివి
గదా ! అది యెటువలె దెలుపరా.

ప్రస్లోదువాక్యం:- అయితే విన్నవించేనయ్యా.

ద్వి. వనములయందు జీవనములయందు
ధనములయందు సాధనములయందు
నగములయందు బన్నగములయందు
జగములయందును శౌరి దాఁగలఁడు.
అఖిల ప్రపంచంబు హరిమయంబగుట
నిఖిలమందు సతండు నిజముగాఁగలఁడు.
అతఁడు నీయందు నాయందుఁ గల్గుటకు
దితిజాధినాథ, సందేహ మేలయ్య !

వా. అనిన హిరణ్యకశిపుం డేమనుచున్నాఁడు.

ద. ముఖారి॥ ఆది॥

నిక్కముగా నోరి, నీయందు నాయందు
దిక్కులయందు నీ - దేవుండు
ఒక్కచందంబున - నున్నాఁ డంటివిగా యీ
యుక్కుకంబంబులో - నున్నాఁడా !

పల్లవి|| తెలుపరాయోరి

తెలుపరాయోరి, నీదేవుఁ డెందున్నాఁడో
వలవనిమాటలు - వదరేవుగా || తెలు||

వా. అనిన ప్రహ్లాదుం డేమనుచున్నాఁడు.

ద. రక్కసరాయ సర్వజ్ఞుండవైయుండి

యక్కటా ! యీమాట - లాడుదురా||

దిక్కుల నన్నిట - దీపించు దేవు...

..... - నీవేచూచేవయ్య||

నీవేచూచేవయ్య - దేవుఁడు కలఁడో లేఁడో

నేవిన్నవించనేల - యీవేళ్|| నీవే||

వా. అనిన ప్రహ్లాదుని.....మున్న...అందు సమగ్ర
దురాగ్రహవ్యగ్ర దానవాకేసర విగ్రహ జాగ్రన్నఖాగ్ర
మండలాగ్రంబగు నుగ్రనరసింహ విగ్రహంబేవి.....

తాళం|| తకతకధిమిధిమియ నెడు

తాళగతి చెలంగుచును

పకపకనవ్వుచును బటుతరంబుగను ।

తెకతెక నకు పా.....

.....చును - సరవి నటియించెన్||

వా. ఇత్యైఱంగున హారుమత్తుగా వర్తించు మర్త్యకంఠీరపు
నిపైఁ గినుకయెత్తి యున్నతదైత్యాగ్రణీ.....

... ..

హరిగె కత్తిఁబూని యాహేమకశివుండు నరహరిఁ గదిసె
నిబ్బరముగను.

సృసింహుని వాక్యం:-ఓరీదై త్యాధమ ! ఓడక నన్నెదిరించి....
.....నిలు నిలురా నీశౌర్యము చూచెదగాని.

హిరణ్యకశిపువాక్యం:- ఓమనుజపగచవదన ! కదనములో భోక
మల్లా జయించిన నే.....
పరాక్రమము చూడుమా.

వా. అని మనుజుకేసరి డాసి యారక్కసునితోఁబెక్కు విన్నా
ణంబులఁ బెనంగి వానిని (సుక్ష్మంచే) క్రమమె

ద.....దూలి రణమున నరహరి

కక్కితం బెనఁగెను - గదిసి యావేశ||

వా. ఆకనక కశివుండు గనుక నావిన్నాణంబుగ
... ..
ఎటువలెఁ బెనఁగెను.

ద. పంతువరాళి|| రూపకము||

హత్తి డానవేందు) - నవలీలహరిసరి

బిత్తరమునఁ బెనఁగి వాని - బీరమణ.....

... ..

త్తరము దప్పించుకోగాను నారసింహుండు నారసింహ విధంబుల
వాని మట్టువెట్టే క్రమమెటువలెను.

ద॥ ఆట॥ యదుకులకాంభోజి॥

.....కు గోశ్యబట్టి డొక్కచీరి సుగ్రీవక
 ప్రేవులు చుట్టి పట్టతీసి గ్రీకున జన్నిదములుగాఁ
 బూనెనవుడు. (ఈదరువాడి తీరుచున్న హిరణ్యకశిపు
 ని కళేబరం యోసివేసేది).

వా. ఇటువలె బలురక్కసుని నులిచి గీటడఁగించియు
 శాంతుండుగాకున్న నాయుగ్రీ నరసింహుని శాంతి నొందించు
 కొఱకుఁ బ్రస్థాదాదిదేవత లేవిధాన వచ్చిరి.

ప॥ శ్రీరాగము॥ఆది॥

వారిజసంభవ - వాసవప్రీముఖులైన
 వారు దేవతలెల్ల - వచ్చిరావేశ॥

వా. ఆశంకర పంకజాసనులు వీరనరసింహునిఁ జేరవెఱచి
 తమలోఁడా మేమనుచున్నారు.

ఈశ్వరునివాక్యం:- ఓపద్మసంభవ, యీ నారసింహస్వామిని
 వేడుకోవయ్యా.

బ్రహ్మవాక్యం:- ఓమహాదేవ, నేవెఱతు, నీవతనిఁ బ్రార్థింపవయ్య.

వా. ఆసమయంబున దేవేందుండు పాపకాదిదిక్పతులఁ
 జూచి యేమనుచున్నాఁడు.

దేవేందునివాక్యం:- ఓదిక్పతులార! ఈవీర నరసింహమూర్తి
 యింతట శాంతుండు గాకున్న నితని కోపానలజ్వాల
 పాలు గాక లోకంబులు నిర్వహించునా.

దిక్పాలకులవాక్యం:- ఓ దేవతా సార్వభౌమ, యీ దేవదేవుని
కొంపంబు దీరినవెనుక వత్తుముగాని మన మీచేరువ
నుండేది మేరగాదయ్య.

వా. అని బ్రహ్మాదు లొకరి కొకరు గుజగుజలుపోవుచుఁ
దాము చేర నలికి యతని శాంతునిఁ గావింప సంపద్వనూటిని
రావింపఁగోరి యాశంపాలతాంగి నేమని స్తోత్రము చేసేరు.

దేవతలు చదివేది:

న్వి. మత్తకోకిలవాణి, మన్నాదురాణి,
యలికుల నిభవేణి, యంబుజపాణి,
శ్రీచెంగమలనల్లి, చిత్తజుతల్లి.
క్షీరాభిక్తనృక, శీతాంశుచెల్లి,
కాంతలమేల్బుంతి, కలుములదొంతి,
యరుదైనపూఁగొమ్మ, యపరంజిబొమ్మ,
ముద్దలరాచిల్క, మురువైనకొమ్మ,
జక్కనగుబ్బెత, చందనగంధి,
చంద్రబింబానన, జగదేకమాత,
రక్షింపు మముఁ జాల రాజీవనయన !

వా. అని యీచందంబున నిలింపవర్గము నుతింప మహాలక్ష్మి
యేవిధాన సాక్షాత్కరించెను.

నృసింహుని వాక్యము: ఓయీ ప్రాణీంద్ర, నీవు మామీంద్ర
జాలా భక్తియుంచితివి గనుక మాభక్తులలో నీవే పరమ
భక్తాగ్రేసరుడవోయి.

వా. అని యాదేవుండు ప్రాణీంద్రు నాదరించే సమయంబున
మహాలక్ష్మీదేవియు సరసింహస్వామి నేవిధానం జేరెను.

ద॥ కాంభోజి॥ ఆట:

కరమున నుదిరి బం - గరు తామరపువ్వు
ధరియించి శ్రీలక్ష్మి - సరహరిం జేరె॥
అమ్మవారు పెరుమాళ్ళ సన్నిధిఁ గూర్చుండెను.

వా. అప్పుడా కలకంఠకంఠీతిలకంబు నృకంఠీరవునితో నేమని
పలికెను.

మహాలక్ష్మీవాక్యం:- ఓ భక్తమందార! పురందరాది
బృందారకులు మీపాదారవిందంబులు నేవింప వచ్చినారు
వారికిఁ బ్రసన్నుండవై రక్షింపరయ్య.

వా. అని యన్నలినసదన విన్నవింప నెన్నుండు ప్రసన్నుం
డౌటఁ దెలిసి దేవత లతని నేవిధానం జేరిరి.

ద॥ రేవగుప్తివకతాళము॥

బలభేదిమొదలుగాఁ - గలదేవతలెల్ల,
జెలఁగి నారసింహుని - జేరిరావేళ॥

బ్రహ్మరుద్రాదులవాక్యం:- శరణు శరణయ్యూ శరణాగత వజ్రీ
పంజర, ప్రహ్లాదవరద !

వా. అని యా బ్రహ్మరుద్రాదులు నృసింహస్వామినిఁ
గొనియాడిరఁట యెటువలెను.

విన్నపము:-సత్యభామామనోహరా !మీరు పదారువేలగోపికా
స్త్రీలతోఁగూడి జలక్రీడలాడిన మహిమవలన 'కృతఘ్నే
నాస్తిమర్యాదా' అన్న వచన మున్నప్పటికిని, ఆకృతఘ్ను
త్వంబు పోఁగొట్టిన హరిద్రానదిని ఒకసారి స్నానంబు
చేసినంతటనే సకలతీర్థంబుల నాడిన ఫలస్వారస్యంబు
కలుగుం గావున, మీమహత్త్వంబు వర్జింప నెంతటి
వారము అయినను నాయందు దయయుంచి రక్షింపవే
సహజగుణసంపన్న, సంపంగిమన్న.

వా. అని సుర లతని సమ్ముఖంబున నున్న నా నృసింహ
స్వామి సంతుష్టాంతరంగుండై ప్రహ్లాదుని రాజ్యాభిషిక్తుఁడేయు
సమయంబున బ్రహ్మాదిదేవతలు పుష్పనృప్తి గురిపించే క్రమ
యెటువలెను.

ద॥పాడి॥ ఏకతాళి॥

వలపులపువ్వుల - వానలు హరిపైఁ

గులిశధరాదులు - గురియించిరపుడు॥

వా. అప్పుడా నరసింహస్వామి సమ్ముఖమున రంభోర్వశులు
మంగళప్రదముగా నటించిరఁట యెటువలెను.

మన్నా రుదేవికి మంగళం.

వా. ఇవ్విధంబునఁ బ్రహ్లాదునకుఁ ద్రైలోక్యసామ్రాజ్య
 సింహాసనంబు పాలించిన నృసింహస్వామి అచ్యుతవిజయ
రాఘవభూపాలునకు ఆయురారోగ్యైశ్వర్యాభివృద్ధియు ధన
 కనక వస్తు వాహన సమృద్ధియు అఖండ భూమండలాధిపత్య
 మును గలుగఁజేసి రక్షించుగాక.

ప్రహ్లాద చరిత్ర) సంపూర్ణము



వూతనా హారణము.




విజయరాఘవ భూపాలుఁడు.

పూతనాహరణము

(విజయరాఘవ కృతము)

ఉ పో డ్దా త ము



దీనిని రచించినవాఁడు విజయరాఘవుఁడు. ఇందలి కథ పూతనను శ్రీకృష్ణుఁడు సంహరించుట. ఇందు అంకవిభజన లేదు. రంగస్థలము మారదు, కథాపరిణతిగాని, ఫలసంపాదన యొక్క క్రమపరిణామముగాని లేదు. శిశువైన శ్రీకృష్ణునకు పాలిచ్చుటకు పూతనవచ్చుట, అది కృష్ణునిచే జచ్చుట, దాని కఠేబరమును గొల్లలు మోసికొనిపోవుటయే యిందలి కథావస్తువు.

ప్రస్తావనయందలి “స్వామివారు హవణించిన నాటకంబు నటనపటిమ గనుపింప వినిపించెదము” అను వాక్యములనుబట్టి ఈనాటకము రాజసన్నిధిని ఆడినట్లు స్పష్టమగుచున్నది. ఇట్లే ప్రహ్లాద చరిత్రయందును, కాళీయమర్దనమునందును గలదు. ఇందుఁ బన్నిద్దిరాళ్వార్ల స్తుతి గలదు.

ఇందలి నందప్రజవర్ణనము, సూత్రధారాదులచేఁ దీర్తింపఁ బడి యుండవలెను. తరువాత యశోదా ప్రవేశమును సూత్రధారుఁడు సూచించినాఁడు. ఆవర్ణన చేయునపుడు ఆరీతిని యశోద వేషము ప్రవేశించునని యూహింపవచ్చును. తరువాత యశోద

కును జెలికిని సంభాషణము. యశోద బాలునెత్తుకొని 'తత్తథి క్షోం' అని కరతాళము లొత్తుచు నటియించెను. అనఁగా దరువులును, పదములును రెండువిధములుగాఁ బాడఁబడుచుండెడివి. నాటకములోని పాత్రధారులు తమ సంభాషణములో పాడునవికొన్ని, వెనుక హంగుదారులైన పాటకాండ్రు పాడునవికొన్ని.

ఇందు ప్రణవము, ద్వ్యక్షరి, షడక్షరి, అష్టాక్షరి, ద్వాదశాక్షరి, శతాక్షరి, సహస్రాక్షరి, వర్ణమాలిక, ద్వయము అనువానిని పేర్కొని వానిని గోపాలుని యలంకారములుగాఁ గవి వర్ణించినాఁడు. వేదములు, పాంచరాత్రము, భారత రామాయణములు, వేదాంగములు, పురాణములు, ఇతిహాసములు, షడ్దర్శనములు అనునవి విష్ణుశ్వాపదములైన గ్రంథములుగాఁ బేర్కొనఁబడినవి.

దేవుని యలంకారములుగా వస్త్రములు, పూతలు, మొదలైనవి తమకాలమున రాజులుధరించునవియే ఆనోపింపఁబడినవి. "వలిపెచెంగావిదుప్పటి, చలువగండపుపూత, పతకము, కట్టాణిచౌకట్లు, కస్తూరితిలకము," మొదలగు నలంకారములు గోపాలుఁడుధరించినట్లు వర్ణింపఁబడినది.

పూతన బాలెంతరాలివేషమునవచ్చి, తాను దాదివనియు, వాల్మీకి మొదలైనవారికందఱికిని బాలిచ్చి బాల

వర్షని యనుపేరఁ బ్రసిద్ధికెక్కితిననియుఁ జెప్పకొని శిశువులకు సామాన్యములగు బాలగ్రహపీడలు, పక్షిదోషము, సర్పభయము మున్నగు వ్యాధులను బోఁగొట్టుదునని చెప్పెను. చెలులు లోనికిరావలదనియు, బాలునికి దృష్టిదోషముతగులు ననియుఁ దొలుత పూతనను నివారించిరిగాని తరువాత సంగీకరించిరి. ఈసందర్భములోఁ గవివచనమును పేరున నొకపద్యము గలదు. దీనినిగూడ హంగుదారులే చదువుదురని తోఁచుచున్నది. నడుమ నడుమ నిట్లే పూర్వాపరకథాసందర్భమును సాత్రప్రవేశాదులను దెలియఁజేయుచు వచనములు గలవు.

పూతనాకళేబరమును పరిహరింపవచ్చిన గొల్లల పాటలును వారి వర్ణనమును ఆనాటి గొల్లలవేషభాషాచేష్టలను నిరూపించుచున్నవి. ఈసందర్భమున నడచిన గొల్లలచేష్టలు ఆనాటి హాస్యధోరణిని వారిభాషను దెలియఁజేయుచున్నవి.

ఇందొక చో కవిని “కోతిమోరకుళ్ళాయి బాపఁ” డని సంబోధించుటచేత ఆనాఁడు కవులు కుళ్ళాయిలు ధరించువారని తెలియుచున్నది.

ఇందలి పురోహితుల సంభాషణము హాస్యరసపరిపోషకమై వారిజీవితవిధానము నెఱిగించుచున్నది. నాటి స్వస్తి వాచనమిందు నిరూపింపబడినది. ఇందలి సంకల్పమును

ప్రక్రియయు నాటివస్థతిని తెలియజేయుచున్నది. ఆరోజు
 “వర్తమాన ఖరనామసంవత్సర ఉత్తరాయణ చైత్రమాసశుక్ల
 పంచమి గురువాసర శుభతిథి” అని పేర్కొనబడినది. దీనిని
 బట్టి యీ గ్రంథము రచనాకాల మూహింపవచ్చును. విజయ
 రాఘవుని పరిపాలనాకాలము క్రీ. శ. 1633-1673. అందు ఖర
 నామసంవత్సరము క్రీ. శ. 1658 సంవత్సర మగుచున్నది.
 చైత్రశుక్ల పంచమి ఏప్రిల్ 18 వ తేది యగుచున్నది. వార
 మునమాత్రము భేదమున్నది. ఇందు గురువారమనిమాత్రము
 పేర్కొనబడినది. ఎఱిమి రెనునుబట్టి పంచమి మంగళవారమగు
 చున్నది. వ్రాతలో నేదైన తప్పుండియుండవచ్చునేమో.

పూ త నా హ రణ ము



సీ. భోజకన్యాముఖాంభోజ రాజమరాళ,
 సత్యాఘనస్తన స్తబకభృంగ,
 జాంబవతీ విలోచన చకోర శశాంక,
 మితివిందా తటిన్నేఘరూప,
 భద్రావశావళ భద్రదంతావళ,
 వరసుదంతామనోవనమృకేంద్రీ,
 లక్ష్మణారూప కలాపినీ పర్జన్య,
 భానుసుతాలతా పారిజాత,
 షోడశశ్రీ సహస్రీ చక్షుః ప్రసార
 హారసార మసార మోహనశరీర,
 విజయ రాఘవభూపాల భజనలోల,
 కేలు మోడ్యైద రాజగోపాల, నీకు.

వ. పరాకుస్యామి. శ్రీరాజగోపాల చరణారవిందభజనా
 నందసాంద్ర! రఘునాధనాయకరత్న రత్నాకరావతీర్ణ సంపూర్ణ
 వ్రాణ్ణిమాచంద్ర! పాండ్యతుండీరాది వైరివీరగజకంఠీరవ
 కిశోర! కళావత్సయబికా కుమార! చంద్రోపేంద్రీ సురేంద్రీ
 నందన కందర్పకోటి సౌందర్యధుర్య! జీర్ణకర్ణాటకసామ్రాజ్య

సింహాసన స్థాపనాచార్య ! సమసమయ సమాచరిత సమస్త
 నిస్తుల తులూపురుమాది మహాదానోపదాన ప్రవర్తితకీర్తిధా
 రేయ ! సంగరరంగగాంధేయ ! ప్రతిదిన బ్రాహ్మణ బహుళ
 సహస్రాభీష్ట మృష్టాన్నదాన దీక్షాధురీణ ! మానినీ నూతన
 పంచబాణ ! విశ్వ విశ్వంభరాభార భరణ విచక్షణ దక్షిణ
 భుజాదండ ! శాశ్వతైశ్వర్య ధౌరంధర్యమేరుకోదండ ! దక్షిణ
 సింహాసన పట్టభద్ర ! కలియుగరామభద్ర ! చతుర్విధ
 కవితానిర్వాహసార్వభౌమబిరుదాంగదవిరాజమాన చరణాం
 భోజ ! కవినమాజభోజ ! జనకచరణరాజీవసేవావిధాయక !
 విజయరాఘవ నాయక ! పరాకు. స్వామివారు హవణించిన
 పూతనాహరణ నాటకంబు సటసపటిమ గనిపింప వినిపిం చెదము
 చూడ నవధరింపుడు.

ద్వి. శ్రీరాజగోపాల, శృంగారశీల,
 ధారాధరశ్యామ, దనుజవిరామ,
 దేవకీ వరపుత్ర, దివ్యచారిత్ర,
 దేవతాఘూర్ణస్య, దేవేంద్రమాన్య,
 బాణ బాహు సహస్రీభంజనా వక్ర,
 పాణి సరోజ సంపాదిత చక్ర,
 గోపికానయన చకోరికా చంద్ర,
 వ్యాపక విశ్వరూపానందసాంద్ర,

విజయంబు పాలించు విజయసహాయ,
విజయరాఘవు నేలు వేల్పులరాయ,
నీపాద పద్మముల్ నెఱి నమ్మినాడఁడఁ
జేపట్టి నను గటాక్షించి రక్షించు.

ద్వి. సింధురాజకుమారి చికిలి కటారి
గంధ సింధురయాన కలుముల చాన
చంద్రసహోదరి చంద్రవల్లంగా
చంద్రకా సమహాస చంద్రబింబాస్య
చిలుక పల్కుల కొమ్మ చెంగమలమ్మ
కులుకు సిజ్జెపు గబ్బి గుబ్బల గుమ్మ
నారీ శిరోమణి నమ్మితి మమ్మ
కోరిన వరము గ్రక్కన నీయవమ్మ.
అపశబ్దగజముల నస్మత్కవిత్వ
విపులాది గుహలలో విహరింపకుండ
సూత్రవతీశ, మీశుభకరకలిత
వేత్రింబు కదలించి విదళింపవయ్య.

వ. అని వాగ్విఖరీ విజితభోగేంద్రుడగు విజయరాఘవ
దేవేంద్రుడు తనయిష్టదైవంబులైన యాదిమదంపతులు గొని
యాడి శుకాచార్యుల నాచార్యులు బన్నిద్ద రాళ్వార్ల నేమని
కొనియాడుచున్నాడు.

ద్వి. భాగవతంబను పరమాంజనమున
 భాగవతులకెల్లఁ బరతత్వ నిధిని
 ప్రకటంబుగాఁ జూపి ప్రఖ్యాతిగన్న
 శుకయోగి కులధుర్యు శుభచర్యుడలఁతు.
 పరమ చతుర్వేద పారీణు లగుచు
 గరిమ మీఱఁగ శతకృతుయాజు లగుచు
 వీరవైష్ణవులన వెలసిన ఘనుల
 సారెకుఁ దాతయాచార్యులఁ గొలుతు.
 రవి తులారాశిఁ జేరఁగ వచ్చినపుడు
 శ్రీవణతారను హస్తి శైలాఖ్యపురిని
 గాంచనాంభోరుహ గర్భగోళమునఁ
 బాంచజన్యాంశ సంభవుఁడై చెలంగి
 వాసికెక్కి ప్రధాన వైష్ణవుండైన
 కాసారయోగికిఁ గరములు మోడ్చి,
 వనధి తీరంబున వరమల్ల పురిని
 మను ధనిష్ఠను తులా మాసంబునందుఁ
 గలువలో హరిచేతి గద నుదయించి
 వెలయు భూతయతీందుఁ) వేనోళ్ళు బాగడి,
 మాయూరపురి తులామాసవికాస
 దాయక శతభిషక్తారక యందు

సంధకాంశంబున నందనభావ
 మొందిన యా మహోద్యోగిని గొలిచి,
 అకలంకమగు భార్గవాన్వయమునను
 మకర మౌసంబున మఖయందు విష్ణు
 చక్రాంశమున మహీసారాఖ్య పురిని
 చక్రేశుడగు భక్తి సారునిఁ గొలిచి,
 జననుతంబైన వైశాఖమాసమున
 ననుపమంబగు విశాఖాఖ్యతారకను
 గోవిందుడై పుట్టి కురుకా పురమున
 ద్రావిణోక్తులఁ బ్రబంధము నిర్వహించి
 సన్నుతి కెక్కిన శరగోపయతికి
 మన్ననతోడ నమస్కృతుల్ సేసి,
 మేలైన కేరళ మేదినియందుఁ
 గోలపురంబునఁ గుంభమాసమున
 రాచూలియై పునర్వసు తారయందు
 నాచక్రీధరు కౌస్తుభాంశంబు వలన
 వెలయుచు నావిర్భవించిన యట్టి
 కులశేఖరునకు మొక్కులు సంఘటించి,
 శ్రీవిలిపుత్తూర జ్యేష్ఠమాసమున
 గోవిదుండై మును కూఁకటితోడ

స్వాతిని హరి రథాంశమున జన్మించి
 దైత్యవైరికిఁ దామామ యగుచు
 విష్ణు భక్తులలోన విఖ్యాతిగన్న
 విష్ణుచిత్తునిఁ జిత్తవీధిలో నిల్పి,
 మానిత చోళరమాకుచహార
 మైన మండంగుడి యగ్రహారమున
 సింగాణి నెలయందు జ్యేష్ఠతారకను
 రంకేశు కైంకర్యరచన గావింప
 వసమాలికాంశంబు నలన జన్మించి
 వసమాలి కృపచేత వర్ధిష్ఠులైన
 భక్తాంఘ్రి రేణునిఁ బంకజనాభ
 భక్తధురీణునిఁ బ్రస్తుతిచేసి,
 యవనిపై నిచుళాపు రాధిరాజ్యమున
 దివిజులు పొగడఁ గార్తికమాసమునను
 రూపసంపన్నుడై రోహిణియందు
 దీపించు శ్రీవత్స దివ్యాంశమునను
 జనియించి హరిగుణస్తవపరుండైన
 మునివాహనాహ్వయముఖికిఁ గేల్పొగిచి
 కార్తికంబునఁ గృత్తికా తారయందుఁ
 గార్తస్వరాంబరు కార్ముకాంశమున

నావిర్భవించి యయ్యాదిదేవునకు
 వేవేలు కైంకర్య విధులొనరించి
 ప్రహతంబుగా ప్పట్టబంధముల్ చేసి
 మహిఁ జతుష్కవిశిఖామణి యసఁబరఁగు
 పరమవైష్ణవ పట్టభద్రుఁడైనట్టి
 తిరుమంగ యాళ్వారిఁ దిరముగాఁ గొలిచి,
 పరమ పాననమైన పాండ్యదేశమున
 మెరవడి గాంచిన మేషమాసమునఁ
 దగిన చిత్రావ్యాయ తారకయందు
 జగదీశ్వరుని గుఁడాంశమున జన్మించి
 యధిక భక్తిపరాంకుశాధీనుఁడైన
 మధురకపీఠుని మహిమలు పొగ
 తొలి నెబ నార్ద్రను తుండీరభూమి
 తలమున శేషాంశ భారేయుఁ డగుచు
 జనియించి దర్శన స్థాపకుండైన
 యనఘుని రామానుజాచార్యుఁ గొలిచి,
 ప్రవిమలభక్తి డెబ్బది నల్వైరైన
 కవి వరేణ్యుల భాష్యకర్తలఁ గొలుతు.

వ. అని గురుచరణ పరిచరణంబు గావించి, విజయరాఘవ కుంభినీజంభారి యారంభించిన పూతనా మధన కథా సంవిధాన చాటుధారాధాటికి శృంగాటకంబగు శృంగార నాటకంబునకుఁ బ్రథమనర్లనాభాజనం బగు నందవ్రజం బేరీతిఁ బ్రఖ్యాతి కెక్కెను.

ద్వి. శ్రీదళు కొత్తఁగాఁ జెలువమన్నారు
 పాదసంచారియై బలభద్రుఁ గూడి,
 బాలుఁడై గోపాల బాలురఁకోడ
 వేలుపుల్ గొనియాడ విహరించు కతన
 సభినవ హలకలశాది చిహ్నముల
 శుభఁక్ష లందంద చూపట్టుచున్న
 దినకరనందనా తీరకాంతార
 ఘనతర సైకతాగ్రములఁ జూపట్టు
 పారిజాత కుడుంగ బాలరసాల
 నారికేళ లవంగ నాగ పున్నాగ
 చందస పాటల చంపక వకుళ
 మందార భూరుహ మధ్యరంగమున
 దివ్యమై యొప్పు వీధీదృశ్యమాన
 నవ్యరత్నవ్రజంబు నందవ్రజంబు.

అందొకానొకనాఁడు హరువులు మించు
 కుండనంబు పసిండి గొప్ప యుప్పరిగ
 నుదిరి జీనికడాని యుయ్యెలలోన
 మది రేక్షణ యశోద మక్కువమీఱ
 బాలగోపాలుని బవళింపజేసి
 జోలపాడెదనంచు సొంపునవచ్చె.

వా. ఇవ్విధంబున యశోదాల్లీలావతి బాలగోపాలునకు
 ఘోలోత్సవము గావింపఁ గేళీగృహాంతరాళమున నీలంపుతాతి
 దూలంబునఁ గీలుకొల్పిన బాళువాగొలుసులఁ దేలియాడు
 లాలిపాలికి వచ్చెనట యెటువలెను.

ద॥ కేదారశాశంపకతాళము॥

బాలగోపాలుని - బంగారుతొట్లలో నుంచి
 జోలలుపాడెయ - శోద వచ్చెనపుడు॥

వా. ఇవ్విధంబున మందిరంబు వెడలివచ్చిన నందసుందరి
 ముందటికి నొకచందనగంధి నందగోపాలబాలుని గొనివచ్చెనట
 యెటువలెను.

ద॥ రేగుప్తి॥ ఆట॥

గోపాలబాలకుని - గుచ్చియొత్తుక యొక్క
 గోపకన్యక యశోదా స - మీపమున చేరవచ్చెను॥

యశోదవాక్యము:- రారాగోపాల ! రారా ముద్దుకృష్ణ ! రారా
చిన్నికృష్ణ ! నీకు చందమామను చూపేగాని, చక్కెర
పెట్టెదనుగాని రారా మాయయ్య ! నామీదకోపమా?
రారా మాయబ్బ !

చెలివాక్యము:- అవునే ఓయమ్మ, నీవు చన్నీయని కోపాన బిడ్డ
రాకున్నాడే ఓయమ్మ.

యశోద:- ఓయమ్మ వీడెన్ని నేర్చినాడే ! చూస్తేవా ఓయక్క!

చెలి:- అలాగందురా ఓయమ్మ ! లాలించవే ! రమ్మనవే !
వేడుకోవే ! వెన్నబెట్టెద ననవే !

యశోద:- అయితే పాలుపోసెద రారా గోపాల.

పల్లవి॥ పాలుపోయవె యమ్మా పాలుపోయవె
పాలుపోయవే యమ్మ పైడిగిన్నెలో.
మేలైన కమ్మని మీఁగడతో - పాలుపోయవేయమ్మ
పాలుపోయవే. ॥౧॥

పండువెన్నెలబైటఁ గండచక్కెర నించి
వెండిగిన్నెలోఁ జాల వెన్నపెట్టవే. ॥౨॥

పాలుపోసెదరారా బాలగోపాల
పాలుపోసెదరారా బంగారయ్య. ॥౩॥

మేలైనకమ్మని మీఁగడతో
పాలుపోసెదరార బాలగోపాల. ॥౪॥

పండువెన్నెలబైటఁ గండచక్కెర నించి
వెండిగిన్నెలోఁ జాల వెన్నపెట్టెదరా॥పాలు॥

వా. అవురా యీరీతిఁ జెలిచేతనున్న కుమారుని జేకొని
యశోద చెక్కిలినొక్కి యక్కునఁజేర్చి ముద్దాడి యొక్కదరువు
పాడుచుఁ జక్కనికోపులు రహి కెక్క నటించెనఁట యెటువలెను.

ద॥కన్నడ॥ఆటతాళము॥

పొత్తులలో బాలుని యశోద-యెత్తుకొనియప్పుడు
తత్తధిగ నోమని తగు కర-తాళంబు లొత్తుచు నటియించెను॥

వా. ఈరీతి యశోదానారీతిలకంబు నటించి కుమారుని
లాలించి లాలినుంచి జోలపాడెనఁట యెటువలెను.

జోల॥శంక రాభరణము॥ఆటతాళము॥

జోజోనాకులదేవత - జోజో మన్నారయ్య

మావారునినుగొల్చి - మన్నారయ్య॥

జోజో నిమ్మపట వినోది - జోజోనిమ్మపటవినోది

జోజో సుదర్శనశాలి - జోజో సుదర్శనశాలి

జోజో సత్యభామాసమేత - జోజోసత్యభామాసమేత॥

యశోదవాక్యము:-

రారేచెలులార, నాకుపనికద్దు, ఈముద్దుగోపాలునిచెంత

వెంతవారిని రానీక మీరుకాపాడుకొని యుండరే॥

చెలి:- అమ్మమ్మ అలాగే యుండెదమమ్మా.

వా. ఇవ్విధంబునఁ బలికి యవ్వధూమణి యబ్బాలుని పాల
నిద్దరు బాలికలనుంచి దధి మధనవ్యాజంబున గృహారాజంబున
కరిగెనఁట యెటువలెను.

శోరమైన షడక్షరి తురుముక్షైపుఁగుచ్చుగాఁగ
తీలైన ప్రణవంబు దివ్యకౌస్తుభరత్నంబుగాఁగ

||3||

మురువైన ద్విక్షరి మురువుపూసలై రాణింప
నొరపైన శతాక్షరి యుత్తరిగెయై దీపింపఁ
దిరమైన సహస్రాక్షరి దివ్యరత్నహారముగాఁగ |
వరుసగా నల్లమాలిక వనమాలికగాఁగ ||

||౪||

తేజమున నేకాక్షరి దివ్యనాసామణిగాఁగ
బీజాక్షరములెల్ల బిరుదు పెండెము గాఁగ ||

వేదకోవిదులెల్ల వినుతించు మీద్వయము
పాదద్వయమున మించు బంగారు మించుగాఁగ |

ప్రాజదువు టుయ్యెలపై రక్తాబ్జనాయికనుగూడి
రాజిల్లు మంత్రీమయమూర్తి రాజగోపాల లాలి ||

||౫||

చొక్కపు ముక్షైములపేరు చుక్కలబారుగాఁగ
నక్కున నున్న కౌస్తుభము చుక్కల రాజుగాఁగ

గ్రీకునఁ బరమవైష్ణవుల కనుగలువలు వికసింపఁ
జక్రని హేమాబ్జవల్లినిగూడి శయ్యనున్న స్వామిలాలి ||

||౬||

ప్రాజదువుల కోళ్లకోఁ బ్రణవము మంచమై మించఁ
భ్రాజిలున మన్నీఁడు పానుపై రాణింప ||

చేరిన పాంచరాత్రాదులు జీనిబటువు దిండ్లుగాఁగ |

భారతి రామాయణాదులు బంగారు గొలుసులుగాఁగ ||

పావన వేదాంగములు పగడపుఁ గంబాలుగాఁగఁ ।
 దావుకొన్న పురాణములు దంతపుఁ జస్పరములుగాఁగ
 చిరతరేణిహాసములు సింగంపుఁబ్రతిమలు గాఁగ ।
 పరఁగు షడ్గర్భసములు ప్ట్టు కురాళంబు గాఁగ ॥
 నలువచేఁ బాగజొందు నాలాయిర ప్రబంధంబు
 చలువలు వెదచల్లుచు పైనున్న చందువా గాఁగ ॥
 ఆది కావ్యనాటకంబు లపరంజి దేకలు గాఁగ
 దేదీప్యమానమై మించు దివ్యశయ్యపై నుండి ॥
 చేపట్టి యేలుకొన్న శ్రీభూమి నీశలెల్ల
 రూపింప హేమాబ్జవల్లీ రుక్మిణీసత్యలై కొలువ
 వెంబడించి పాయని విమలాది శత్రులెల్ల
 జాంబవతి మొదలైన సతులై యూడిగములు సేయ ॥
 ఆనందడోలోత్సవ మంగీకరింపుచున్న
 భానుకోటి సంకాశ పరబ్రహ్మమూర్తిలాలి ॥ ॥2॥

భూరి భుజశాఖలతోఁ బొదలుకెంగేలుచిగురులతోఁ
 జారు నఖికోరకములతో శంఖచక్రప్రసవములతో ॥
 కారుణ్యంపుఁబూఁదేనెతోఁ గస్తురిబొట్టుగండుఁదేఁటితో
 గారవంపు హేమాబ్జవల్లీతోఁ గసకాంబర పరాగంబుతో ॥
 కాయచ్చాయాదళములతోఁ గొస్తుభరత్న ఫలములతో
 పాయక కోరికలిచ్చు భక్తపారిజాతంబ లాలి ॥ ॥౩॥

వలిపె చెంగావిదుప్పటి వలెవాటుతో
 చలువగంధపుఁబూత పైఁదోఁచు చనుగుమ్మలయెఱ్ఱెతో
 పలక వజ్రంపుఁ దిరువుపనిహారువు పదకంబుతో॥
 కలలు దేఱుచెక్కుల నటించు కట్టాణి చొకట్లతో॥
 తీరుగాఁ గొనగోరఁదీసిన తిన్నని కస్తూరితిలకంబుతో॥
 కారుణ్యము వెదచల్లు కడకంటి చూపులతో
 శ్రీరక్తాబ్జనాయికా చిత్తము కరఁగింపుచు
 నారజపు సొగసు మీఱిన శ్రీరాజగోపాలలాలి॥ ౧౯॥

వా. అప్పుడు భద్రగజయాసల గానలహారీసముద్రంబులో
 నోలలాడుచు యోగముద్రానిదిగ్రీతాక్షుంజైన బలభద్రానిను
 జుని హింసించెద నని కంసప్రేషితయై చేతనాచేతనభూతజాత
 భీతిహేతుభూతయైనపూతన బాలెంతరాలి వేషంబును బూని
 వచ్చెనట యెటువలెను.

ద॥ సావేరి॥ ఆట॥ బాలెంతరాలి రూపముఁబూని పూతన
 బాలగోపాలుని పాలికి వచ్చె॥

చెలులవాక్యము:-ఓయమ్మ! నీయూరేమి? పేరేమి? యిందురాఁ
 గారణంబేమి తెలుపుమా ?

వా. అనినఁ బూతన యేమనుచున్నది.

ద్వి. వినఁగదవమ్మ నావృత్తాంతమెల్ల
 వినిపింతు నీకు సవిస్తరంబుగను
 ఆదిరాజులయిండ్ల ననిశంబు గేను
 దాదినై వర్తింతు ధవళాయతాక్షి !

బాలురఁ బెంప నేర్పరినైనకతన
 బాలవర్ణిని యనఁ బ్రఖ్యాతిఁ గంటి.
 వేడుకతీయని వీటవర్తిఁచు
 ప్రోడరాసుతుల పంపున సంచరింతు.
 పుడమిపైఁ బుట్టకుఁ బుట్టినాతనికిఁ
 గడవలోఁ బొడమిన కతల పారునికిఁ
 బురుషుని కడుపునఁ బొడమినదొరకు
 విరిబోణి, యేటిలో వెడలినాతనికిఁ
 గనుఁప జొంపములోనఁ గలిగినాతనికిఁ
 జనుఁబాలొసంగి నే సాఁకితి నమ్మ.
 లలితాంగి, నేను బాలగ్రహపీడ
 తొలఁగింప నేర్తు జోతు లమర్పనేర్తు
 పక్షిదోష చికిత్స పాటింపనేర్తు
 రక్షగట్టఁగ నేర్తు రాకుమారులకు.
 కీరసల్లాప ! మీకృష్ణుని యడుగు
 నీకు గ్రమ్మెడుఁ పక్షి నీడ పాఠినది
 తొమ్మున నొకమచ్చ రూపింపఁ గంటిఁ
 గొమ్మ, యీతనికి నాగులపట్టు గద్దు.
 భేరుండ మొకటి యీబిడ్డని మీఁద
 నూరక కనునైచి యున్నదోయమ్మ !

ఎడఁబాయకున్న యాదృష్టిచే నితని
 యొడలెల్ల గఱుపారి యున్నదోయమ్మ !
 ఏలాలతాతన్వి, యిది మొదల్గాఁగ
 బాలగ్రహంబుల భయములు కొన్ని
 వనిత, సర్పభయంబు వర్ష భయంబు
 ఘనతరాగ్ని భయంబు గజముచే భయము
 జెట్టివీరులపోరుచేఁ గొంత భయము
 పుట్టంగ నున్నదీబుడుతని కిఁకను.
 చెలియ, నేనితనిఁ బోషించితినేని
 తొలఁగింపనేర్తు నీదోషంబులెల్ల.
 రాజీవసయన, యీ రాకుమారునకు
 ఈజీవమిచ్చిన నీవచ్చునమ్మ.
 సకియ, యీనిసువు నాచనుదా)వేనేని
 పెకలించి కొండలు భేదింపఁ గలడు.
 రాకేందు బింబాస్య, రత్నాకరంబు
 నీకుమారుండు చేయీఁత నీదెడిని.
 ఎలమి నేఁ బెంచిన నీకుమారుండు
 పొలఁతి, చుక్కలు మొలపూసగాఁ బెరుగు.
 కావున ననుదాదిగా సంతరించి
 నావిధంబు లెఱింగి నడపుకోనమ్మ.

నిన్న దృష్టితాకె నేమో చన్నంట కుండఁగాను
 చిన్ని కృష్ణునకొక్క సిద్ధునిచేత|
 కన్నెరో రచ్చరేకు గట్టించితిమమ్మ మేము
 నిన్ను రానిచ్చిన నేరము రాదా|| 3||

శ్రీకృష్ణదేవుండు చిట్టడుగుపెడితే
 సాకఁబెట్టేమని మాజాతివారెల్ల|
 ఏకవీరమకు మీఁదెత్తి మొక్కుకున్నారమ్మ
 రాకేందుముఖి, యిందు రాకురాకమ్మ|| 4||

వా. అని వారించు వారిజముఖులఁ దనమాయ నాపెను
 మాయలాడి మచ్చుగప్పి సొక్కించి యక్కుమారుని గుచ్చి
 యెత్తి యక్కునహత్తించి యొక్కదిక్కునఁ గూర్చుండి గరళ
 సామాన్యంబగు నిజస్తన్యంబు గ్రోలింపఁబూని యేమనుచున్నది.
 పూతనమాట:- రారా చిన్నికృష్ణ! చన్నిచ్చెదఁగాని నాచన్ను
 దాకితే నీకు వన్నెవచ్చెడిని రారాగోపాల!

దరువు||ఘంటారవము||ఆది||

చన్నుద్రావరా కృష్ణమ్మ చన్నుద్రావరా - నా
 చన్నుద్రాగితే నీకువన్నె వచ్చుగదరా|| 5||

ఒకనవ్వుసవ్వరా యుగ్గుపట్టెదరా
 మొకమెత్తి చూడరా ముద్దుగోపాల|| 6||

కవివచనము:

క. ఆలోన నయ్యశోదా

బాలుఁడు జగజంత వింతబాలెంత విష

జ్వాలాభీలంబగు చను

బాలానుచు దానిప్రాణ పవనం బెగిచెన్॥

వా. ఇవ్విధంబున యశోదాకుమారుండు ప్రాణమారుతంబు
లాకర్షింపఁ బూతన యాతన సహింపఁజాలక యేమనుచున్నది.

పదము॥జయంతసేని॥ఆదితాళము॥

చనుద్రావకుందురో చన్నిచ్చు దాదిని

పెనుగావు గొందురో బిడ్డలెండైన॥

॥౧॥

పల్లవి॥ విడువిడు నాచన్ను విడువిడురా యోరి

బడలితిరా చాల బాలగోపాల।

పగదీర్ప లేనైతి భళిభళి నీవు నా

మొగమైతే నేను సగమైతిఁ గదరా॥

॥౨॥

అమ్మకనే చెల్ల యది యేమిరా నీవు

ఱొమ్మెక్కితే దలకు దిమ్మెక్కెఁ గదరా॥

॥3॥

చిన్నవాఁడనియుంటిఁ జెల్లఁబో నీవు నా

చన్నంటితే యుసురు మిన్నంటెఁ గదర॥

॥౪॥

వా. ఇవ్విధంబున విలపింపుచు వసవల్పు నిసువుచే నుసురు
గోల్పడి యసురవనిత పసరంబుకై వడి వసుధాస్థలి ద్రెళ్ళి

మూర్ఖులైన చప్పుడాలించి కప్పుడాలిమేని బాలుని పాలిబాలి
కలు హాహాకారంబులు సేయుచుఁ దమలోఁ దా మేమను
చున్నారు.

పదము || ఘంటారవము || రూపకము ||

ఏమిసేతా మేమిసేతా మమ్మలారా | యీ
గామునేఁ డెందుండి వచ్చె నక్కలారా ||౧||

ఎన్నఁడీ వింత తెఱుఁగమమ్మ యమ్మలారా - యీ
చిన్నికృష్ణున కెన్ని బాములె యక్కలారా ||౨||

కన్ను తెఱవని నిసుపుమీద నమ్మలారా - ఆ
యన్నె కారి కంఠుఁ డంపెనొ యక్కలారా ||౩||

దోసకారి పంపు వచ్చెనే యమ్మలారా - యెంత
మోసము రాఁ దిరిగె నమ్మ యక్కలారా ||౪||

ఎందుఁబోదా మెందుఁ బోదా మమ్మలారా - యీ
మంద నెట్లా యుందుమమ్మా యక్కలారా ||౫||

తల్లివింటే తాళే దెట్లె యమ్మలారా - గొల్ల
సల్లె కెంత భయము వచ్చెనే యక్కలారా ||౬||

బావబిడ్డని పాలగల్లి యమ్మలారా - ఆ
దేవుఁ డీవెత దీర్చెనమ్మ యక్కలారా ||౭||

వా. ఇవ్విధంబున నన్వహూమణులు హాహా కారంబులు
సేయ నాయార్భటి చెవులనాలకించి యశోదా కృశోదరి యచ్చ
టికి వచ్చేకృమ మెటువలెను.

ద॥ కాంభోజి॥ ఆట

చప్పు డాలించి యా కప్పుడాలుబాలునిఁ గన్న
కప్పురగంధి వచ్చెను గడుచోద్యమంది ॥

యశోద : ఓయమ్మ ఓయమ్మ యిదేమిచోద్యమే. మీరేలాగు
నుంటిరే.

చెలి : ఈవితలు మేమేమని చెప్పేమే యోయమ్మ.

యశోద : అమ్మ నే నేమిసేతునే యీలాగైతే.

పదము ॥ ఆహరి ॥ ఏకతాళము ॥

అమ్మ నేనేమి సేతునే నావిభుని
నెమ్మో మేలాగు చూతునే ।
సమ్మినదైవము హా నేటిపట్ల నగుఁ బాటుచేసెఁగద ॥౧॥

ఏమని దూఱుదునే నా విధిని
ఏమని దూఱుదునే - కృష్ణుని కెట్లా
సేమము గోరుదునే -
ఏమరించి వచ్చెనో యీజగజంత
యెట్లా నాయిల్లు చొచ్చెనో

॥౨॥

ఎంత మాట వింటినే బిడ్డనుబాసి
యింత పొద్దేల యుంటినే ।
వితవారు వస్తురా వచ్చిన ఈ
జంతను రానిస్తురా

॥౩॥

పదము || కాంభోజి || ఆటతాళము ||

సద్దుసేయకురే మీరెన్నరు సద్దుసేయకురే | యీరక్కసి
నద్ద డాయకురే - ఓ చెలులారా
ముద్దు గోపాలుండు దద్దరించేని ||౧||

రప్పించరమ్మా మానందుని రప్పించరమ్మా |
మీరీ సుద్ది చెప్పించరమ్మా - యీబారి
తప్పించరమ్మ ధవళాక్షులారా ||౨||

వా. ఇవ్విధంబున విలపింపుచు సందసుందరి సందుని బిలువ
సంప నా చిదానందుని పాలి కతఁడు వచ్చే క్రమ మెటువలెను.

దరువు || ముఖారి || ఆది ||

సందనుఁ డున్నట్టి చందమంతయు విని
మందనుండి వచ్చె సందుఁ డావేళ ||

వా. ఇవ్విధంబున వచ్చిన సందుఁ డానందనుఁ జూచి యే
మనుచున్నాఁడు.

సందుని వాక్యం ||

పదము || ఆహారి || ఆట ||

ఏలాగు గాసికి దాళితిలో నీవు బాలకృష్ణమీదాదులు
చేలకుఁ బోయిరో పాలకుఁ బోయిరో బాలకృష్ణ ||౧||
వద్ద వారికేల బుద్ది లేదాయెనో ముద్దుకృష్ణ - యీ
పొద్దన నేనెటువంటిసుద్ది వింటినయ్యో మురుకృష్ణ ||౨||

కన్నతల్లి యెంత ఖన్ను రాలాయెనో చిన్నికృష్ణ-యింత
పున్నెముం గట్టు కొన్నవారెవ్వరో చిన్నికృష్ణ ॥3॥

వా. అని మఱియు నేమనుచున్నాఁడు.

నందుఁడు చదివేపద్యం :

క. ఓతనయా ! పూతనచే
యాతనలకుఁ దప్పితివిగదా దైవకృప
నాతండ్రి నేఁడుగదా
మీతండ్రి కులంబు జెలసె మేదిని మీఁదన్ ॥

క. పుట్టక సుట్టిన ముద్దుల
పట్టే, నాపుణ్యఫలము పరఁగం దిరుగం
బుట్టతివని వింటిఁ గదా
చుట్టములకు నాకు నేఁడు శుభము లభించెన్ ॥

వా. ఇవ్విధంబున ఎచ్చిన వల్లవపురవల్లభుండు పూతనా
చేతనా పహారియైన యాతనయుని దిగిచి తన నాతిచేతికొసంగ
నయ్యంగన కుమారునిఁ గౌఁగిటఁ గదియించి మఱియు నేమను
చున్నది.

పదము॥ మధ్యమావతి॥ ఆటతాళము॥

ఎందుండి వచ్చెనో గోపాల - యెందుండివచ్చెనో;
మందకు నేఁడీ మటుమాయలాడి ॥౧॥

ఏలాగు తాళితివో నీవీమె యిచ్చిన
చను బాలు గోళితివో ॥౨॥

మము రమ్మని చాటిగో మీదాదులు
తముఁ దప్పించుక దాటిగో ||3||

కొడుకా వెఱచితివో దీనిజూచి
జడిసి యెంత వాచఱచితివో ||4||

కన్నీరు నించితివో సన్ను - గన్నయ్య నీవెంత
కళవళించితివో ||5||

మదినేమి తలఁచితివో గోపాల
బెదరి సన్ను పేరఁ బిలిచితివో ||6||

ఆఱొని బడలితివో దీని
యాకారము చూచి యడలితివో ||7||

బాలగోపాల చనుబాలు
గోలవయ్య నీవీవేళ ||8||

వా. ఆసమయంబునఁ బూతనాకళైబరంబు పరిహరింప నందుఁ
డాభీరకుమారులఁ బిలువనంప, యమునాతీరముననుండి వారు
వచ్చేక్రిమమెటువలెను.

జతి. సౌరాష్ట్రము|| ఆది||

కొలఱు చేబూని గొంగండ్లు ముసుగులువైచి
పాలకుండలు మూఁపుపైని రాణింప|
చేలబోనుండి గోపాలకులు వచ్చిరి
వేళంబె నందుని పాశెంబుచేర. ||9||

సింగడైతె చెదరిపాతె గొల్లలారో - బొట్ట
గంగడైతె కసికెగదర గొల్లలారో ||3||

బొమ్మ డదిగొ బొబ్బరించె గొల్లలారో - దీని
దొమ్మతెవులు మొత్తివిడువ గొల్లలారో ||౪||

బూసి సూసి కేకవేసి గొల్లలారో - వాడు
గోసివిడగ దూసెగదర గొల్లలారో ||౫||

ఉత్తనుస్తలె ఊప్పట్టకురె గొల్లలారో - దీని
నెత్తిసనియ మొత్తివిడువర గొల్లలారో ||౬||

నేతికావడి నేల వాలేర గొల్లలారో - దీని
మూతిమీసలు పొసికివిడువర గొల్లలారో ||౭||

పాలకుండలు పగిలెగదర గొల్లలారో-దీని
కాలుబట్టి తియ్యగదర గొల్లలారో ||౮||

నల్లమూతి కాలెగదర గొల్లలారో-మన
వల్లపు లెంతవణకినారో గొల్లలారో ||౯||

ఇల్లెల్ల నిండె గదర గొల్లలారో-దీని
వెళ్ళదీసి వేయగదర గొల్లలారో ||౧౦||

నందునిమాట:-రారోయి గోపకుమారులార ! ఈరక్కసురాలి
కళేబరము పరిహరింపరోయి.

గొల్లలమాట:-ఆలాగే సేసేమయ్యా.

వా. అని నందుడు పంచిన నీలికాసె బిగియించి పూతనా
కళేబరంబుసంధించి,పగ్గంబులబంధించి తిగిచిరటు యెటువలెను.

దరువులు:- ఏలల్లా గోపాల - ఎంతబరువుగా గోపాల ||౧||
 బ్రతికియుందిరా గోపాల-బయమయ్యేర గోపాల || ౨||
 కదియఁబోకురా గోపాల-కఱిచినఁ గఱచుర గోపాల ||3||
 మోవలేమురా గోపాల-మోఁకులుదేర గోపాల ||౪||
 బంజిఁజేర్పరా గోపాల-బయలుదేరరా గోపాల ||౫||
 కొండగదలెరా గోపాల-కొంత మెదలెరా గోపాల ||౬||
 ఊరుగడచెరా గోపాల-దూరము సడచెర గోపాల ||౭||
 పారవేయరా గోపాల||

గొల్లలమాటలు:- ఒరే ఒరే దీనిని పారవేసి మనమందరుమును
 ఇక్కడ పండుగుసేతాం.

దరువు|| పండుగుసేయర గోపాల ||౮||

గొల్లలభాష:- ఒరే ఒరే చిన్నెంక ! ఒరే ఒరే పెద్దెంక ! ఒరే
 ఒరే నూక ! ఒరే గుడ్డిబొమ్మ ! ఒరే అమాసపెద్దు ! ఒరే
 మాంబొకతిమ్మ! ఒరే గంగ! మనకిచ్చమ్మకు వచ్చిన గాచారం
 తీరెనే మన కాయీసారం వద్దు రారోరి.

మఱొకఁడు:- ఒరే కిచ్చమ్మకు ఏమిగాచారం వచ్చెరా?

మఱొకఁడు:- ఒరే నువ్వేడ నుంటివిరా ?

మఱొకఁడు:- ఒరే నేనే పొనపొనపొనా కొడెమ్మ గుంటకాడ
 గొఱ్ఱెలమంద యుండదే ఆ గొఱ్ఱెలమందకాడ ఒక గుడ్డి
 మానిసి మరకపోతా వుండగా ఆ అంటా చూస్తూ
 ఉంటిరా.

మఱొకఁడు:- ఒరా ఒరా నువ్వేడ ఉంటివిరా ?

మఱొకఁడు:- ఒరా నేనే సామిదారంకాడనే కాచుకవుంటిరా.
 నీవు దారం కాచుకవుంటే నేను నూది యెఱుకులా
 డుతూ ఉంటిరా.

మఱొకఁడు:-ఒరే నువ్వేడ ఉంటివిరా?

మఱొకఁడు:-ఒరే నేనే ఆ సంకచక్కిలాలు గలిగిన సామి
 ఉండాడే ఆసామిని తలుసుకాడుతా ఉంటిరా.

మఱొకఁడు:-ఒరే ఒరే నాను రెండు సక్కిలాలు ఏపినరా.

మఱొకఁడు:-ఒరే ఒరే గుడ్డిబొమ్మ నువ్వేడ ఉంటివిరా ?

గుడ్డిబొమ్మ:- అదేమిరా ఓరి, మమ్ముల సందఱినిన్ని నువ్వేడ
 వుంటివిరా నువ్వేడవుంటివిరా నువ్వేడవుంటివిరా అని
 అడుగుతావుండావే! ఒరే గొల్లలల్లా గూడుకొని,బందు
 కట్టు చేసుకొని, సంబళమల్లా యెఱుకొని నాకంబళిపాత
 నాచుకుకొని దిమిక్కిదద్ద దిమిక్కిదద్ద.

మఱొకఁడు : ఒరే ఒరే గుడ్డిబొమ్మ బందుకట్టు బందుకట్టు
 అంటూ నలుగురూ ఇనేట్టుగా ఇట్లా బయలుసేతు
 రటరా ఓరి. ఒరే ఒరే అంక, ఆ యెఱ్ఱిగొల్లవాఁడు
 అల్లా చెప్పితే నీకేమి బయమురా ! నువ్వే నేను కా
 దటరా !

మఱొకఁడు : ఒరే నువ్వే నేనె తే మఱినేనేదిరా ?

మఱొకఁడు : నువ్వే నేను నేనే నువ్వు.

మఱొకఁడు : ఒరే ఒరే మఱొకసుద్ది యింటివటా!

మఱొకఁడు : ఏమిసుద్దిరా ఓరి ?

మఱొకఁడు : ఒరే నేనే ఆకోతిమోరగుల్లాయబాపనివద్ద
సదుచ్చకుంటేనే నాకు ఏమోయేమో ణోస్తాందిరా!

మొదటివాఁడు : ఒరే నీకు కబిస్తరం తోస్తందేమో

మఱొకఁడు : అవురా ఓరి అశృం జెప్పరా

మొదటివాఁడు : నా మనసెరిగి చెప్పితివేరా యోరి

మఱొకఁడు : అయితే ఒకరాగం వూశబెట్టి రెండు పదాలు
గొణగరా ఓరి.

దరువు || సౌరాష్ట్రము | రూపకము ||

రెండు రెండు యిప్పగింజలే తుమ్మిలో
రెండువేల మాయావులమందల్ తుమ్మిలో
మూడు మూడు యిప్పగింజలే తుమ్మిలో
మూడువేల మాయావులమందలె తుమ్మిలో ।
కుడుములు పిండికూర వెన్నెలాహే
కూకుండి తినగదే వెన్నెలాహే ।
నల్లేరు దురదంట వెన్నెలాహే
నమల వెఱచునె మాగంగ వెన్నెలాహే ।
పల్లేరు ముండ్లంట వెన్నెలాహే
పాఱ వెఱచునె మాగంగ వెన్నెలాహే ।
సాకఁబెట్టి నీకు మ్రొక్కేమేకవీర - మమ్ము

సాకి సంతరించవమ్మ యేకపీఠ || (తిరుగ పాడేది)
 ఎట్లో పాతెడి యెట్టిని గంగ
 పాలలో నుండేటి పచ్చటిగంగా ।
 ఎట్లో మా యెట్టిన్న యెచ్చరించంగ
 పాతెడి గంగ వచ్చి పవ్వళించంగ ।
 చల్లని తల్లి మీకు జాతరలు సేసేమమ్మా
 సల్లావులపాలు పొంగళ్ళు పెట్టేమమ్మా ।
 గొల్లలకెల్లను కొలము దేవరనై
 యెల్లమ్మ యెల్లమ్మ యేలుకోవమ్మ ।

మాటలు : ఒరే ఒరే బొమ్మా నీవటుండరా. నక్క (?) మన
 దేవరమీఁద నేమో యేమో వచ్చి విడిచెరా,

మఱొకఁడు : అయితే సెప్పికాడరా ఓరి.

దరువులు : తన్ను వేసివాఁడు నన్నెత్తుకొనిపోయె

కన్న గాఁడు చూడు కాశ్రీనిఁగోడు ||౧||

దూడలు మేపుతా ఆడనున్న నన్ను

ఈడకుఁ దెచ్చినవాఁ డెవ్వండురా ||౨||

గొంగడి గానము కోపము వచ్చెని

గంగఁడు చేసిన కపటముగాదా ||3||

నా ముక్కులోపల నాలుక గానము

ఏమిచేసిపోయె నెట్టిండు వస్తి ||౪||

అక్కలమ్మకు నేఁడు మొక్కుచెల్లంతాము

వక్కలాకులు వేగ వండరా వోరి ||౫||

మొదటివాఁడు:- చిమచిమా, జిలజిలా, జమ్మంటా, బళ్ళు
 ఒకజోయమె, తలసాళ్ళెక్కొని వస్తావుండదిరా.

మఱొకఁడు:- ఏడనుండి వస్తావుండదిరా ?

మొదటివాఁడు:- అదిగో నచ్చె, ఇదిగో నచ్చె.

మఱొకఁడు: అయితే మన సామిని తలంచకాడరా వోరి.

(అసి సివమాడఁ గూర్చుండేది)

ఓంకారము|| ఓకాటమరాజా.

కరకరకర పొన్దపొడిచి కాఁరెండలు గాసి
 బిరాన్న బీఁండ బిరుదు గొట్టంగ వన్నెలాహే||
 తూర్పున మీయావులు తుంగలుమేసి
 పడమట మాయావులు పచ్చికలుమేసి వన్నెలాహే||

గొల్లలు మొక్కుకొనేది:

ఓయెల్లమ్మ యెల్లమ్మ! ఏకవీరమ్మ, ఓపెద్దేవర,
 మాకోరికలెల్లా సేకూరిసి మమ్ము రచ్చించుకోవమ్మా!
 అని మొక్కేది.

వరువులు:

మఱ్ఱిమాని కందనున్న మాతంగిరావె
 యెఱ్ఱమ్మ చెరుపు చేయింఁచేను గాని
 చింతమాని కందనున్న సివసత్తిరావే
 సంత బైటనున్న ఓసాంబవీ రావె
 బత్తితో తిరువళిక యెఱ్ఱేను నీకు
 బుత్తి ముక్కు లియ్యవమ్మ పోలేరమ్మ

||౧||

సత్తెము గల్గినతల్లి సమకూర్పు మేలు

పత్తి చేని బైటనున్న ముత్తేలమ్మ నీవు

॥౪॥

పల్లెండు నేతదీపము పెట్టేను నీకు

సిల్లాడెనమ్మ ఓకొట్లారి గంగ

॥౫॥

ఈతీరున మొదటిగొల్లలేచి నిలుచుండి సినమాడుచుండఁగా
దగ్గఱనుండే గొల్లలు: ఒరే ఒరే మాకును సివం వచ్చెరా
అనికొంతసేపు తామును సినమాడి అంతటసివమునిల్పేది.

వా. ఇప్పిధంబునఁ బేరెములు వాఱు నాభీరకుమారుల
వారించి నందుఁడు వారి కుడుగర లిప్పించి పంచెనఁట యెటు
వలెను.

వా. అప్పుడానందుఁడు సంభృతానందుఁడై నందనుసకు
భూతావేశజాతభీతి విమోచనంబునకు స్వస్తి వాచనం బొసరింపఁ
బురోహితులఁ బిలువనంప వ్రజనాయకుని కడకు ద్విజనాయ
కులు వచ్చిరఁట యెటువలెను.

దరువు॥ గుమ్మకాంభోజి॥ ఆట॥

నందపురోహితు లానందము మీఱఁగ

నందగోపాలుని నగరికి వచ్చిరి ।

పురోహితులు దమలోఁ దాము ఆడుకొనే మాటలు.

సింగా :- ఓయి రంగావధానులు?

రంగావ :- ఏమయ్యా సింగావధానులు?

సింగావ :- నేడు నందుడుగారు మనలను పిలువనంపిన ప్రయో
జనమేదో? ఏమైనా పెండ్లిపేరంటాలు సాగెనో?

రంగావ :- సాగితేనో ?

సింగావధా :- కొన్ని తప్పమంత్రాలుచెప్పి దబ్బరహోమాలు చేసి నాలుగు పాడియావులు గ్రహించుకోవచ్చునే.

రంగావధాన్లు :- అషంచున్నాడవో? నీమార్గమల్లా నే బయలు చేస్తేనో ?

సింగావధాన్లు :- అషందురా నెట్టి, నే నీకు సగంపంచి యిచ్చే గాని యూరకుండరా.

రంగావధాన్లు :- అప్పా నాకు సగం చాలదు. మూడు పాళ్లు ఇచ్చేవు నే వూరకుండేగాని.

సింగావధాన్లు :- అదేషిరా అయిదు తరాలకు వురోహితుం డను నే నషుండగా నీకు మూడు పాళ్ళు అనగా నేం షిరా ?

రంగావధాన్లు :- ఓరీ వజ్రశుంఠ, నీకు ఒకపాలు చాలదషరా ?

సింగావధాన్లు :- ఓరీ యిషువలె పెద్ద పిన్నంతరువు విచారించు కోక యెదురు మాట్లాడకురా. నీవడిగినట్లల్లా యిచ్చేము గాని వూరకుండరా.

రంగావధాన్లు : అషయితే నాకు వుత్తరువులందుకొనే కాదంచు న్నావా ?

గొల్లమాట :- ఒరే ఒరే బాపనకేను గాండ్లాల, మీరేలకొట్లా డేరు ? ఇద్దరు రండండ్లొ.

పురోహితులు :- ఆశీర్వాదం చేసేది - మంగళాని భవంతు.

నందునివాక్యం :- రారయ్య పురోహితులారా. ఈకుమారునకు
స్వస్తి వాచనం బాచరించరయ్యా.

పురోహితులు : అయ్యయ్య మహాప్రసాదం అలాగే సేసే
మయ్యా.

వా. ఈరీతి వచ్చిన భూసుర పురందరులు నందుని పంపున
నందనందనునకు స్వస్తి వాచనం బాచరించిరట యెటువలెను.

శ్లో. శుక్లాంబరధరం విష్ణుం
శశివన్తం చతుర్భుజం ।
ప్రసన్నవదనం ధ్యాయేత్
సర్వ విఘ్నోప శాంతయే ॥

సంకల్పము : శుభశోభనేముహూర్తే అద్యబ్రహ్మణః
ద్వితీయపరాధ్నే శ్వేతవరాహకల్పే వైవస్వతమన్వంతరే, ద్వా
పరే చతుర్థపాదే జంబూద్వీపే భరతవన్తే భరతఖండే అస్మిన్
వర్తమానే వ్యావహారికే చాంద్రిమాన 'ఖరనామసంవత్సరే
ఉత్తిరాయణే వసంతర్తౌ చైత్రమాసే శుక్లపక్షే అద్య పంచ
మ్యాం శుభతిథౌ గురువాసర సంయుక్తాయాం, శుభనక్షత్రే,
శుభయోగే, శుభకరణే, ఏవం గుణవిశేషణవిశిష్టాయాం శుభ

తిథౌ అస్యకుమారస్య సర్వారిష్టశాంత్యర్థం కలశపూజాం
 కరిష్యే. శ్రీహేమాంజనాయికా రాజగోపాలాభ్యాం నమః
 శ్రీలక్ష్మీనారాయణాభ్యాం నమః సీతారామాభ్యాం నమః
 ధ్యాయామి ఆవాహయామి స్వోపచారాన్ సమర్పయామి.
 భూతావేశభీతి నివృత్తిరస్తు, ఆయుష్యమస్తు, ఆరోగ్యమస్తు, ఐశ్వ
 ర్యమస్తు, అనేన కలశోదకమార్జనేన అస్యకుమారస్య సమస్త
 పీడాపరిహారోస్తు, అస్మిన్ గృహే శోభనపరంపరా వాప్తిరస్తు.

శ్లో. అస్మాక మాశిషామోఽఘై
 రమోఽఘై రఘహారిభిః ।
 చిరంజీవ చిరంజీవ
 సుఖీభవ సుఖీభవ ॥

వా. ఆసమయంబున గోపాలదేవుని పాలికి నవాళికచలు
 నివాళి పశ్యంబులు దెచ్చిరట యెటువలెను.

దరువు ॥ ఆరతులు గొనివచ్చి రంగనామణులు
 ఆరాజగోపాల మన్నారు దేవునికి ।
 మంగళము చెంగమల నల్లిరమణునకు
 మంగళము మహనీయ మహితునకును ।
 మంగళము నిచ్చలు మమునేలు దేవునకు
 మంగళము సంపంగి మన్నారునకును ।

దక్షిణద్వారకాధ్యక్షునకు మంగళము ।
 దక్షిణనాయకుండైన ధన్యునకు మంగళము ।
 పక్షింద్రీ వాహునకు భక్తజనములనెల్ల
 రక్షించు రుక్మిణీ రమణునకును
 జయమంగళం శుభమంగళం ॥

వా. ఇవ్విధంబున నానందంబు చెందిన యానందనందనునిపై
 దివ్యదుందుభి ఘోషంబుతో మందారపుష్పవృష్టి గురిసెనట
 యెటువలెను.

వా. ఇవ్విధంబునఁ గుమారునకు శుభాచారంబులు నడిపిం
 చిన యుత్సాహబాహుశ్యంబున యశోద రంగమధ్యంబున మం
 గళప్రదముగా సటియించెనట యెటువలెను.

భరతవాక్యము : మన్నారు దేవికి మంగళం. ఇవ్విధంబున
 పూతనా భంజనంబు చేసిన సనాతన దేవతాచక్రవర్తి రాజ
 గోపాలమూర్తి యచ్యుత విజయరాఘవేంద్రుని కాచంద్రా
 ర్కంబుగా విశ్వ విశ్వంభరాధిపత్య నిత్యాయురారోగ్య భాగ్యం
 బులు పాలించి రక్షించుఁగాక.



కాళీ య మర్దనము



విజయ రాఘవుడు

కాళీయమర్దనము

విజయరాఘవనాయక కృతము

ఉపోద్ఘాతము.

ఈనాటకము “సృష్టగీత వాద్య పద్య గద్య విద్యావైశా
చిద్యంబు గనిపించునుద్యోగంబున విజయరాఘవునిచే రచియింప
బడినది.”

ఇందు రాజగోపాలదేవునివర్ణనయు, సతనికయి విజయ
రాఘవుఁడు నిర్మించిన శిలామంటపము గోపురప్రాకారములు
వైకుంఠసభయుఁ బేర్కొనఁబడినవి. రాజగోపాలుఁడేవచ్చి
కొలువున్నట్లు వర్ణింపఁబడినది. ఈవర్ణనయందు కవియగు విజ
యరాఘవుఁడు తాను కొలువుండు లీలలనుగాని తనతండ్రి
సభనుగాని మనసునందుంచుకొని వర్ణించెనని యూహింప
వచ్చును. ఆతని కొలువుకూటమునకు వచ్చిన మునులు “రాజ
గోపాలుని కాళీయభుజంగభంగనాట్యప్రసంగంబు” నొకపరి
చూపింప వేఁడుకొనిరి. అంత నాతఁడు గోపికలతోబయలు
వెడలి కాళిందిని జలక్రీడసేయఁ బిలువఁగా, వారు కాళీయుం
డను పెనుచిలువవలని వెఱుపును దెలియఁబఱచిరి. అతఁడు
నీటిలోదుమికి కాళీయఘణిఘణాగ్రంబులఁ బాదంబులహఱ్ఱించి

తద్వాలంబు కేలగీలించి నటించెను. అతనిఁ జంపవలదని ప్రార్థించిన భుజంగరాజాంగనలమాట నాలించి యాతనిని సంరక్షించెను. తరువాత జలక్రీడవర్ణింపఁబడినది. అటుపై నాతఁడు జలక్రీడసేసినట్లును దక్షిణద్వారకకు వచ్చినట్లును నీరేజముఖులు నీరాజనము లిచ్చినట్లును బేర్కొనఁబడినది.

ఇది యెట్లు ప్రదర్శింపఁబడియెడిదో యూహింపవీలు గాదు. జలక్రీడసల్పుట, కాళీయఘణాగ్రమందలి నాట్యము, యమునానదియందు దుముకుట మూఁడును రంగప్రదర్శనము లగుట యెట్లో ఊహింపవలెను. ప్రాయశః ఇందు పాత్రలు వేషముధరించి వచ్చినను, మునులుచేరి యడుగుట, గోపాంగనలువచ్చి ప్రార్థించుట, అతివలు నీరాజనములిచ్చుటమాత్రము రంగమునఁ బ్రదర్శింపఁబడియుండునేమో యని యోచింపవచ్చును.

కాళీయమర్దనము



సీ. భోజకన్యాముఖాంభోజ రాజమరాళ
 సత్యాఘన స్తనస్తబకభృంగ
 జాంబవతీ విలోచన చకోర శశాంక
 మిత్రీవిందాతటి న్నేఘురూప
 భద్రావశానశ భద్రీదంతావళ
 వర సుదంతా మనోవన మృగేంద్రీ
 లక్షణారూప కలాపినీ పద్మన్య
 భానుసుతా లతా పారిజాత

తే. షోడశస్త్రీసహస్రిచక్షుః ప్రసార
 హారసార మసార మోహన శరీర
 విజయరాఘవభూపాల భజనలోల
 కేలు మోఢ్చేద రాజగోపాల, నీకు.

పరాకు నిరాకుల మనీషా విశేషావతారు.....ప్రీద్యుష్ను సాం
 శాదులకన్న ముద్దుగా కనకాబ్జనాయిక గన్న మీచిన్నికుమా
 రుండు గనుక తన కవితావితానశృంగా.....
 పేర హవణించిన కాళీయమర్దన నాటకంబు సృత్తగీతవాద్య పద్య
 గద్య విద్యావైశిష్య వైశారద్యంబు గనిపించు నుద్యో.....

ద్వి. శ్రీరాజగోపాల, చిరకీర్తిజాల,
 కారుణ్యగుణశీల, కల్యాణలోల,
 గోవర్ధనోద్ధార, గోపకుమార,
 భావజనమరూప, బహుశ్రీతాప,
 నందగోపకుమార, నవనీతచోర,
 చందనమందార, సమకీర్తిహార,
 కరుణారసాపాంగ, గరుడతురంగ,
 పరిమవచోవేద్య, భవరోగనైద్య,
 దక్షిణద్వారకా, స్థలకృతలీల,
 రక్షింపఁ గదవయ్య, రాధికాలోల !

అని రాజగోపాలస్వామిని ప్రార్థించి చెంగమలనాంచారమ్మ
 నేమని కొనియాడుచున్నాఁడు.

ద్వి. కలశాంబునిధి కన్య, కల్యాణధన్య,
 సలలితసౌజన్య, జగదేకమాన్య,
 పందారు శర్వాణి, వారిజపాణి,
 మందరధరు రాణి, మధుకరవేణి,
 పరమదయాలోక, పాలితలోక,
 నిరతగజానీక, నియతాభిషేక,
 భారతీ పార్వతీ, భామలక్ష్మణ,
 గోరిన వరమిచ్చు, కువలయనయన,

శ్రీ చెంగమలవల్లి, చెలువైనతల్లి,
కాచి రక్షింపవే, కనకాబ్జవల్లి.

వ. ఇవ్విధంబున వియజరాఘవభూపాలుండు. రచింపఁ
బూనిన నాటకంబునకుఁ బ్రధమకథాసంవిధానంబేర్పరించిన
నేర్పెటువలెను.

ద్వి. శ్రీరమణీమణి చెలఁగి నటించు
..... బ్బలికి యామ్యుదిగంతరమున

... ..

పాంచితంబై మించు భరతవర్షమున
శుభవిభవంబగు చోళదేశమున
నభిరామమగు చంపకారామమునను
మునుపు గోపీశయాఖ్య మునిశిఖామణికి
సాక్షాత్కరించి ప్రసన్నుడై భువన
రక్షకుండై మీఱు రాజమన్నారు
చినచెవ్వయాచ్యుత శ్రీరఘునాథ
జననరార్ణవ పూర్ణచంద్రాయమాన
విజయరాఘవ దత్త విత్త నిర్వృత్త
రజత కాంచన దివ్యరత్నసంఘటిత
రమణీయగోపుర ప్రాకారమధ్య
సమధిక మణిమయస్తంభ సహస్ర)

పటుశిలామంటప పశ్చిమభాగ
 ఘటిత గర్భగృహోపకంఠ దేశమున
 హేమాంబునాయికా గృహసమీపమున
 హైమచిరత్న రత్నాంశు విశాల
 భానుకోటిప్రభా భాసురాకార
 మైన మైకుంఠ సభాంతరాళమున
 నిత్యనివాసియై నిండుకొల్వుండి
 నిఘోత్యవంబుల నెగడెడు వేల్పు
 దివ్యహరిద్ర) నదీ కృష్ణతీర్థ
 భవ్యకుంజర తీర్థ పావకతీర్థ
 దివిజాన్వ రుక్మిణీ తీర్థాధిరాజ
 కవినుత . . . నాగరముఖ్యతీర్థ
 సంపాదిత స్లవోత్సవశాలియగుచుఁ
 జంపకారామ వాసనలఁ దేలుచును
 భూజనకల్పక భూజమై యెపుడు
 రాజగోపాలుండు రాజ్ఞుచుండు.

వ. అవురా...మన్నారు కొలువుసింగారమై యొకనాఁడు
 కొలువుకూటమునకు వచ్చెనట యెటువలెను.

జతి॥ దరువు॥ సౌరాష్ట్రము॥ ఏకతాళము॥

శృంగారనాయకుడై శ్రీరాజగోపాలుండు
 చెంగమలతోడ సేవకులకుఁ జెంగటిపారిజాతమై।

ముంగిటి నిధానమై॥

కొంగుబంగారమై కొలువునకు వచ్చె॥

వ. ఈరితి వచ్చిన రాజగోపాలస్వామి హేమాబ్జనాయికా సమేతుండై రత్నసింహాసనాసీనుండయ్యెనట యెటువలెను.

వ. అవురా యిరీతిఁ బేరాలగంబున్న శౌరి సముఖమునకు గోభీల గోప్రీశయులు వచ్చిరట యెటువలెను.

జతి॥ దరువు॥ ముఖా॥ ఏకతాళము॥

ఆభీరభీరు మోహసమూర్తి చెంగటికి

గోభీల గోప్రీశయులు కొలువుసేయ వచ్చిరి॥

వ. ఇవ్విధంబున వచ్చిన భూదేవత లాదేవతాచక్రవర్తిని గీర్తించిరట యెటువలెను.

ద్వి. జయ రాజ గోపాల, జయదయాశీల,
 జయశేషఫణితల్ప, జయనిర్వికల్ప,
 జయభక్త మందార, జయనిర్వికార,
 జయపుండరీకాక్ష, జయసురాధ్యక్ష,
 జయశార్ఙ్గకోదండ, జయజగత్కాండ,
 జయరమాహృదయేశ, జయచిత్ప్రకాశ,
 జయ ఘనాఘనవర్ణ, జయజగత్పూర్ణ,
 జయచక్రీధారేయ, జయజగద్దేయ
 జయ పతంగతురంగ, జయ కృపాపాంగ,

జయ దేవమూర్ధస్య, జయ జగన్మాస్య,
సాక్షాత్కరించి మాచనపు పాలించి
రక్షించు మముఁ జాల రాజగోపాల.

వ. అని మఱియునేమని కొనియాడుచున్నారు. శరణు శరణయ్యా కరుణాసముద్రీ.

విన్నపము || రుక్మిణీప్రాణవల్లభా, దౌషద్యభిమాన
రక్షక, గజేంద్రీవరద, అహల్యా శాపవిమోచన, కాళీయఘణి
ఘణా రంగనాట్య లీలావినోద, విశాలవక్షస్థల కౌస్తుభాభరణ,
నీలమేఘశ్యామ, పద్మాక్ష, నీదయ మాయందుంచి మమ్ము
రక్షింపవే సహజగుణసంపన్న సంపంగిమన్న.

వా. ఇవ్విధంబునఁ గొనియాడి యామునిరాజులు రాజ
గోపాలస్వామిని జూచి మఱియు నేమనుచున్నారు.

మునీశ్వరులమాట: రాధికారమణీరమణీయశీల, రాజ
గోపాల, మాపాలఁ బ్రసన్నుఁడై మున్నుమీరు నటించిన బాల
లీలలు చూపితిరి కద. కాళీయ భుజంగభంగ నాట్య ప్రసంగం
బిఁకొకసరి చూడ వేడుకగుచున్నది, మమ్మనుగ్రహింపవయ్య.

వా. అని ప్రార్థింప నల్లకానిమ్మని సమ్మతించి యమ్ముని
పురందరులఁ గల్పిత కాళిందీతీరంబునకు నంపఁ గానిపించుకొని
యమ్మునులు యమునకువచ్చే క్రమమెటువలెను.

వా. ఇవ్విధంబున యదుకుల సార్వభౌముండు మునిసార్వ
భౌముల నంపి తదనంతరంబ యంతఃపురంబు ప్రవేశించే క్రమ
మెటువలెను.

వా. ఈవిధంబున శుద్ధాంతంబుఁ జేరిన వేదాంతసిద్ధాంత
 మూర్తి రాజగోపాలరూపవిస్ఫూర్తిగో గోపాలబాలికలఁ
 గూడి నగరు నెడలి వచ్చెనట యెటువలెను.

దరువు||కల్యాణి||ఆటతాళము||

బాలసూర్యుని లీల భాసిల్లుచు నపుడు
 బాలకృష్ణుఁడై రాజగోపాలుఁడు వచ్చె||

వా. ఇన్నిధంబున వెడలి కడలిరాచూలిసేలిన బాలగోపాల
 శౌరి కాళీయఘణిభంజనకేళీవినోదార్థియై కాళిందీతీరంబుఁజేర
 వచ్చెనట యెటువలెను.

ద||ఆహారి||ఏక తాళి||

యమునానదీతీరముఁ జేరఁగావచ్చె
 గమలామనోహరి కంసారి శౌరి||

వా. ఇన్నిధంబున వచ్చిన మన్నారుదేవుండు ఆయమునా
 నైభవంబు కన్నారఁజూచి గోపాంగనలతో నేమనుచున్నాఁడు.
 స్వామిమాటః:-రాచే గోపికలార, సారంబగు యమునానదీ
 పూరంబులో విహారంబు సల్పుదమా.

గోపాంగనలమాటః:-అయ్యయ్య మీ రానతిచ్చినట్లై యమునా
 జీవనంబు పరమపావనంబగును. అయిన నిది కాళీయుం
 డను పెనుచిలువ నెలవుగనుక కనకాంబరధర మనకుఁ
 బనికిరాకున్నది. అటుగాన వానినెడలించి మాభయంబు
 సడలింపవయ్యా.

వా. అని విన్నవింప మన్నారు దేవుం డన్నదిఁ జేరవచ్చి
యందున్న పన్న కేందుఁ) ఫణామండలంబుపైఁ గుప్పించిన క్రీమ
మెటువలెను.

ద॥ రేవగుప్తి॥ ఏకతాళి॥

పీతాంబరపుచుంగు బిగియంగఁ గట్టి
చేతిచెంగులు మొలను జెలువుగాఁ జెక్కి-
కొతూహలంబునఁ గాళిందిలో శౌరి
వాతాశనేందుఁ)పై వడిమీఱ డిగ్గె॥

వా. ఇవ్విధంబునఁ గుప్పించి తజ్జలంబులఁ గలంచి యూడినఁ
జలించి యన్నదీ సలిలాంతగ్గతుండైన కాళీయుండు బయలుదేరి
శౌరిపై నిగిడెనట యెటువలెను.

ద॥నాట॥ఏకతాళము॥

బాలకృష్ణ దేవునిపైఁ జాల మచ్చరించి
కాళీయుఁ డావేళఁ గనిపించుకొనియె.

వా. ఈవిధంబునఁ గదిసిన కాళీయుఁఫణిఫణాగ్రంబునఁ
బదాగ్రంబు హత్తించి తద్ద్యాలంబు కేలఁ గీలించి బాలగోపా
లుండు నటించెనట యెటువలెను.

దరువు॥కాంభోజి॥ఆటతాళము॥

అందెలు గజ్జెలు నందంద మెఱయంగ
కుందనపుసామ్మలు గునిసి యూడంగ
కందుమీఱఁగఁ గాళీయఁఫణముపై
నందనందనుఁడు నటియించె నపుడు॥

న. ఇటువలె సటించుచుఁ గుటిలదాసనవిరోధి శిరోధిపై నిలిచి నిజాధీశ్వరు నొంపఁ గంపమానమానసలై . కాళీయాంతః పురకాంత లాగోపాలచూడామణిని వేడుకొన వచ్చిరట యెటు వలెను.

దరువు||మధ్యమావతి||ఆది||

మన్నారుదేవ మా మగనిఁ గావుమనుచు
పన్న గాధీశుని భామలు వచ్చిరి||

వా. ఇవ్విధంబున వచ్చిన యప్పన్న గాధీశ్వరునికాంత లా పన్న గరాజశాయినిఁ బ్రార్థించే క్రమ మెటువలెను.

శరణు శరణయ్యా కరుణాసముద్రీ.

ఆ. వె. మమ్ముఁ బెండ్లి సేయు మాప్రాణనాధుని
ప్రాణ మిచ్చి నేఁడు భక్తవరద
నీవు సేయుపెండ్లి నిక్కంబు భద్రీంబు
పిన్ననాటిపెండ్లి పెండ్లి గాదు.

వా. అనిన భుజంగరాజాంగనలఁ జూచి యంగజగురుం డేమనుచున్నాఁడు.

మన్నారుసామిమాట :

లేరే భామలార, మీ మనవికైకొని మీవిభుని ప్రాణంబు గాచితి భయపడక సుఖంబున నుండరే.

వా. అని కమలోదరుం డాకాకోదర శాత్రోదరుల నాదరించి కాళీయుని కాళిందిమడుఁగు వెడలించి, గరుడభయంబు సడలించి పంచిన వారు మగిడేక్రమ మెటువలెను.

వా. వారి నటువలెఁ బంచి పంచశరగురుండు జలక్రీడ
సలిపే క్రమ మెటువలెను.

ద॥ గుమ్మకాంభోజి॥ ఆటతాళము॥

1 జరుగుపేటల జాఱుచు నపుడు
శౌరి గోపికలతో జలకేళి సలిపె॥

వా. ఇటువలె జలక్రీడసల్పి గోపాలుండు గోపాంగనలతోఁ
దత్క్షణంబ దక్షిణద్వారకా నగరంబు ప్రవేశించెనట యెటు
వలెను.

దరువు॥ సావేరి॥ ఆటతాళము॥

జలకేళి చాలించి జలజనాభుఁ డావేళ
వలనొప్ప దక్షిణ ద్వారకకు వచ్చె॥

వా. ఇవ్విధంబున నిజరాజధానిఁ జేరిన రాజగోపాలస్వా
మికి నీరజముఖులు నీరాజన మిచ్చిరట యెటువలెను.

దరువు॥ వసంతభైరవి॥ ఆది॥

హఠతులు గొనివచ్చి రంగనామణులు
ఆ రాజగోప మన్నారు చెంగటికి॥
మంగళము శ్రీ చెంగమల వల్లిరమణునకు
మంగళము మహనీయ మహితునకును॥
మంగళము నిచ్చలును మమునేలు దేవునకు
మంగళము సంపంగి మన్నారునకును ॥౧॥

1. జారుడుపేటలై యుండునేమో.

దక్షిణ ద్వారకాధ్యక్షునకు మంగళము
 దక్షిణ నాయక ధన్యునకును ।
 పక్షివాహనుడైన భక్తలోలునకు
 రక్షించు రుక్మిణీ ప్రాణేశునకును ॥౨॥

వా. ఇష్టిధంబున నీరాజనంబులు కైకొని యారాజగోపాలుండు హేమాంబు నాయికాసమేతుడై శుభోదర్శనంబుగా నటించెనట యెటువలెను. మన్నారుదేవికి మంగళం.

వా. ఇటువలె నటించిన నటనంబునకు మెచ్చి వియచ్చురులు గురియించు పుష్పవర్షంబులకు హర్షించుచు విజయరాఘవ భూపాల భవనంబున రత్నసింహాసనాసీనుడై రక్తాంబునాయికఁ గూడి నిండుకొల్వుండు రాజగోపాలస్వామి, తనకు నాటక చాటుకవితాకన్యక నొసంగిన విజయరాఘవ భూమండలాఖండలునకు నవఖండమండిత మహీమండలాధిపత్యనిత్యాయురారోగ్య భాగ్య దిగ్విజయంబులు పాలించి రక్షించుఁగాత.

కాళీయమర్దనము నాటకము

సంపూర్ణము

హో మా బ్జనా యికా
స్వయంవరము



మన్నారదేవుడు

హేమాబ్జనాయికా స్వయంవరము

(మన్నా రుదేవ కృతము.)

ఉ పో డ్ఘా త ము .



ఈ యక్షగానమును రచించివవాడు మన్నా రుదేవుడు. ఈతడు తానువిజయరాఘవభూపాలచంద్రుని కుమారుడననియు, “విజయరాఘవాభ్యుదయాది ప్రబంధనిబంధనచాతురీ ధౌరేయుడ” ననియుఁజెప్పికొనియున్నాడు. విజయరాఘవ భూపాలుడు రఘునాథనాయకాభ్యుదయమును యక్షగానము గాను ద్విపదకావ్యముగాను రచించియున్నాడు. అందు తన తండ్రి కీర్తిప్రీతాపములు, చరిత్ర, దినచర్య మున్నగునవి వర్ణింపఁబడుటయేగాక, ఆతనిపై నొకవారిజలోచన మరులు కొనుటయు, ఆతనికై పరితపించుటయుఁ దరువాత విప్రలంభమును మున్నగునవి సిండుగావర్ణింపఁబడినవి.

ఆరమణీమణికేలు కేలగీలించి రఘునాథభూపాలుండు కేలీభవనంబు ప్రవేశించి పంచశరకళాప్రపంచం బెరిగించి యమృతగుఁబోడిని కరిగించి “యచ్చట ముచ్చటదీరసమ్మచ్చై కంటిఁబచ్చవింటిదొరతనంబునకు గురిసేసి యేలుచు నిజలీలా

విలాసశృంగాటకంబు హావణించిన తన ముద్దుపట్టియగు విజయ రాఘవపట్టభద్రునినకు” అనివ్రాసెను. ఇట్లు తండ్రిశృంగారమును విజయ రాఘవప్రణాళికరీతిని వర్ణింపఁగాఁ గుమారుఁడతని ననుకరించి మార్గాంతరమున నిందు వర్ణించినాఁడు.

ఇందలి కథ - రాజగోపాల హేమాబ్జనాయకావివాహము విషయముగాఁగలది. దక్షిణద్వారకలో (మన్నారుగుడియందు) నవతరించిన రాజగోపాలస్వామి కొలువుండ దేవతలువచ్చి సముద్రము మధిపవేడిరి. ఆతఁడంగీకరించి దేవదానవులను వాసుకినిబిలిపించి సముద్రమును మధిపఁగా, అందుండి పారి జాతాది నిస్తులనస్తుజాతంబు లుద్భవించినవి. లక్ష్మీయునందుఁ బాడమి రాజగోపాలునిజూచి మరులుకొని మనసుగొనియుండఁ గడలిరా జచటికివచ్చి తన కొమార్తెను దీసికొనిపోయెను. తరువాత సుధారసంబు హరించుటకు దేవదానవులవివాదము, మోహినినచ్చి, సురాసురులకుసంధియొనర్చి యమృతమును బంచుచుట్ట, విష్ణువు అత్తరి మస్తులగు దైత్యవీరుల నవకృచక్రీధారల నుక్కడంచి సరోజభవవాసవాదుల నిజనివాసంబు లకుఁ బంచి తానునాక్షణంబె దక్షిణద్వారకానగరంబు చేరుట, హేమాబ్జనాయకయైన లక్ష్మి రాజగోపాలునిగూర్చి విప్రీలంభ మనుభవించుట, శృంగారవనముప్రవేశించుట, కుసుమాపచయము, ఒక సఖిమణి యామె విరహబాధనుచూచి సహింప

లేక కారణమెఱిగి విజయరాఘవుని దోడితెల్తునని కానికల
 ప్పొంచుకొని దక్షిణద్వారకానగరంబునకువచ్చుట, ఆమె
 స్వామికి గానికలర్పించి యాతనినుండి గుఃబతుగా ముద్దుటుం
 గరమును, కాన్కలుగా రతనంబుసాములు దివ్యాంబరంబు
 లును గొని తిరిగివెడలుట, నాయిక యిందు కందర్పుల
 దర్పంబుపైరింపజాలక వానినినిందించుట, విజయరాఘవేం
 చులు స్వామినిదర్శింపజోవ ఆతనితో స్వామి తనకొర్కి
 చెప్పట, విజయరాఘవుడు కడలి రాజునుదర్శించి యాతని
 కొమాల్తెను స్వామికిచ్చుటనున్గయించుట, నారదుడు
 వచ్చుట, విష్ణుమూర్తులలో స్వయంవరము. తరువాత వివా
 హము, వివాహవేదికమీఁద పురోహితులు, పేరటాండుని
 సోస్యసోపకమైన ప్రసంగములు గావించుటతో కథ ముగియు
 చున్నది.

వివాహముహూర్తమునందుఁ జెప్పబడిన సంకల్పము
 “అస్మిన్ వర్తమాన వ్యవహార చాంద్రిమానే సౌమ్యనామ
 సంవత్సరే ఉత్తరాయణే వసంతర్తౌ చైత్రమాసే శుక్లపక్షే”
 అని యుండుటంజేసి క్రీ. శ. 1669 సంవత్సరము మార్చి 21
 తేదీనుండి ఏప్రిల్ 5వ తేదీలోగా సరిపోయెడి దినము ఇందుఁ
 జెప్పబడినది. కాబట్టి యీగ్రంథము, పూతనాహారణము
 రచింపబడిన 18 సంవత్సరములకు, అనఁగా విజయరాఘవుని

మరణమునకు నాల్గుసంవత్సరములు ముందు వ్రాయబడ్డట్లు హింపవచ్చును.

విజయరాఘవుఁడు వ్రాసిన రఘునాథాభ్యుదయమునకును ఈగ్రంథమునకును గొంతభేదమున్నది. రెండింటి యుద్దేశమును కుమారునకుఁ దండ్రియందుఁగలభక్తిని నిరూపించుటయే. రఘునాథాభ్యుదయమున ఈ రాజులనంశవర్ణనము, విజయరాఘవునితండ్రియగు రఘునాథుఁడు “మాయవతారమై మహినుదయించి” యని విష్ణువతారముగానుదయించినట్లు చెప్పట, ఆయనచేసినదానములు, సంపాదించినవిజయములు, పరాక్రమము, ఆయనసభ, అందలి కవితాగోష్ఠి, ఆయనపోషించినకవయిత్రుల గొప్పదనము మొదలయినవి వెలయించుట, చిత్రీరేఖ యనుయువతి యాత్మఁ జూచి మోహించుట, వారి వివాహము ననునవి వచ్చితవిషయములు. ఈగ్రంథమునందు రఘునాథరాయల పరిపాలనకృమము, మణియములు మొదలగువారి వివాదములు మున్నగునవి నిరూపింపబడినవి. ఈగ్రంథమును రఘునాథరాయలు రాజుగా నుండినపుడు యువరాజైన విజయరాఘవుఁడు రచించెనా, లేక తాను రాజ్యమునకు వచ్చినపుడు రచించెనా యను ప్రశ్న యుదయించుచున్నది. ప్రస్తావనలో: “విజయరాఘవ పట్టభద్రుఁడు భద్రసింహాసనాసీనుండైన కృమమెటువలెను” అని చెప్పటచేతను, కలలో దేవుఁడు విజయరాఘవునుద్దేశించి

“తొలుదొల్ల నీమేన దురితంబులెల్ల

దొలగించి రాజ్యంబు భుజివముగా నొసఁగి”

అని చెప్పినట్లు వ్రాయఁబడుట నలనను, గ్రంథము తుదిని “విజయరాఘవపట్టభద్రునికు సామ్రాజ్యపట్టంబుగట్టి” అని యుండుటనలనను, ఈగ్రంథము వ్రాయునప్పటికి విజయరాఘవుఁడు పట్టాభిషిక్తుఁడయ్యెనని తెలియుచున్నది.

“ఈరీతి మెఱుఁగుమంచములమీఁదఁ గూర్చున్న తండ్రి పాలికి వచ్చి విజయరాఘవభూపాలుం డాతనిచరణారవిందంబులకు వందనంబుగావింప, రావోయి కుమారకంఠీరవ!” అని చెప్పటచే తానప్పటికి యువరాజుగామాత్ర ముండెననియు నూహింప వీలగుచున్నది. కాఁగా విజయరాఘవుఁ డీగ్రంథమును వ్రాయఁగఁ తానుయువరాజుగా నున్నప్పుడు వ్రాసి యుండెననియు, దరువాత నందుఁ గొన్నికొన్ని తత్కాలోచితములైన మార్పులుచేసి యిది తనయెదుటఁ బ్రదర్శింపఁ జేసెననియు నూహించుట సమంజసమని యోచించుచున్నది.

హేమాద్భనాయకాస్వయంవర మన్ననో మన్నారు దేవుఁడు యువరాజుగా నున్నపుడు వ్రాసి ప్రదర్శింపఁబడినదనుట నిస్సంశయము. ఇందు రాజగోపాల హేమాద్భనాయకల శృంగారము వర్ణింపఁబడినది. తండ్రియగు విజయరాఘవుఁడు రాజ

గోపాల హేమాద్దనాయకలకు ప్రతిసంవత్సరము నొనరించు కల్యాణమహోత్సవముల మనస్సునందుంచుకొని, సముద్ర మధనము, లక్ష్మి యుత్పత్తి మొదలైన విషయములతోఁ గలిపి యీ గ్రంథమునందలి కథానస్తువు సంపాదించఁబడినది. విజయ రాఘవుఁడు కడలిరాజును దర్శించుటయు, అతనిచే గౌరవింపఁ బడుటయు విషయముగాఁగల వర్ణనలు, కవి మనోగత సత్వ విషయక ప్రతిపదర్థకములై యున్నవి. కొమరుఁడు తండ్రి యొక్క శృంగారమును వర్ణించుట యిను ససౌచిత్యము రఘు రాజాభ్యుదయముననున్నది. దీనియందులేదు. ఇందు నాగముని రాయబారము సరిసముగ నుచితముగనున్నది. అందు చిత్ర శేఖ శుకముచే రాయబారముల నడిపించినట్లు కల్పించఁబడి యున్నది. విజయ రాఘవుఁడు తనకల్పనచే ఆత్మీయమైన శృంగార పరవశత్వము సప్రచుత్నముగా నిరూపించెననియు, మన్నారుదేవుఁడు తన తండ్రియందలి భక్తియే ప్రధానముగా నిరూపించెననియుఁ గల్పనలఁబట్టి విశదమగుచున్నది.

ఈకృతి కాలమునకు విజయరాఘవుఁడు కడువృద్ధుఁడు. విష్ణుభక్తి ప్రధానుడై యున్నవాఁడు గావున అతనికికల్పనయు గొంత హృదయంగమముగా నుండియుండును. రఘునాథాభ్యుదయమునందు సమస్యాపూరణము, కవితా చమత్కృతియు నధికముగా వర్ణింపఁబడినవి.

ఇందలి స్వయంవరక్రమము మిక్కిలియుచితముగా వర్ణింపఁబడినది. విష్ణువుయొక్క మూర్తులైన స్థలదేవతలే యిందు నరులగుట ఔచిత్యమును బోషించుచున్నది. ఇందు మతీ స్వయంవరము, దమయంతీస్వయంవరము మొదలగు వర్ణనలు ఈకవికి వరవడిగానోవు. ప్రాథమములై శృంగారరసప్రధానములైన పద్యకావ్యములందలి విప్రలంభశృంగారములు, దౌత్యము, వివాహము, చంద్రమన్మథోపాలంభము, నగరు వర్ణన మొదలైనవి ఈ యక్షగానములందుఁ బ్రవేశించినవి.

వివాహవేదికయందు పురోహితులు అప్పులక్కలు ఆత్మీయదోషములను అల్పత్వమునువినరించుచు హాస్యప్రసంగములుసేయుట ఆనాటి యక్షగానములందు సాధారణముగాఁ జూపఱ్చుచుండును. అవియిందును గలవు. తక్కిన యక్షగానములందువలెనే ఆనాటి రాజుల జీవితము లిందును బ్రతిబింబించుచున్నవి.

కృతికర్తయైన మన్నారు దేవుఁడు రాజ్యముచేసినట్లులేదు. తుదివఱకుఁ దండ్రిచేఁజెఱనుంపఁబడి యూతనికోఁగలసి శత్రువులతో యుద్ధముచేసి మరణించినట్లు తంజావూరి నాయక రాజుల చరిత్ర నుడువుచున్నది.



హేమాబనాయికా స్వయంవరము



సీ. శ్రీరమణీ సముజ్జృంభమాణకటాక్ష!

హారమణీ లసద్భూరివక్ష !

వార్తాచమత్కార వైభవప్రదనామ!

మార్తాండమండల మహితధామ!

మాణిక్య కేయూర మండితభుజదండ!

చాణూరగర్వ శిక్షాప్రచండ!

తంజాపురాధిప స్తవనీయచారిత్ర!

కంజాతపత్ర సంతాశనేత్ర!

ద్వారకాధీశ ! కాంచనవననివేశ!

పాకరిపుమిత్ర ! చెంగమలాకళత్ర!

మముగటాక్షించి శుభలీలమనుపుచాల

రాజగోపాల ! రాధికారతివిలోల!

పరాకుస్వామి !

ద్వీ. శ్రీరాజగోపాల, జితదైత్యజాల,

నారదస్తుతిలోల, నవనీతలీల,

పుల్లంబురుహనేత్ర, పుణ్యచారిత్ర,

యల్లసన్మణివేత్ర, యుక్తికళత్ర,

బాణబాహువిదార, పర్వతోద్ధార,
 వేణుగానవిహార, విబుధమందార.
 కాళీయమదభంగ, ఘనకృపాపాంగ,
 నీలనర్ణశుభాంగ, నిగమాంతరంగ,
 రక్తాబ్జవల్లిశ, రమ్యప్రకాశ,
 భక్తచిత్తనివేశ, భానుసంకాశ,
 నారీమనోహరి, నవ్యశృంగారి,
 కారుణ్యగుణహరి, కౌస్తుభధారి,
 గజరాజసంరక్ష, కంసవిషక్ష,
 విజయరాఘనదేవ, విమలప్రభావ,
 నీపట్టి పట్టివై, నెగడిన నన్నుఁ
 జేపట్టి రక్షించు, చెండలంకార! ?
 కనకాంబురుహవల్లి, కాంతామతల్లి,
 ననుగన్నతల్లి, యాసతకల్పవల్లి,
 కడలిరాజుకుమారి, కలిమిమిటారి,
 వెడవిల్తుఁ గన్నమ్మ, వెలలేనిసొమ్మ,
 తఱుకుబంగరుబొమ్మ, తావులరెమ్మ,
 చెలువ మన్ననికొమ్మ, చెంగమలమ్మ!
 నిరతంబు భావించు, నిన్నై సేవించు,
 గరుణమీఱఁగ నన్ను, గడుఁ గటాక్షించు.
 హరిదళవాయి, సర్వాభీష్టదాయి,

పరమవైష్ణవధుర్య, పావనచర్య,
 సూత్రీవతీనాథ, సుగుణసనాథ,
 చిత్రచారిత్రీ, యాశ్రితపద్మమిత్రీ,
 కరమున రాణించు, కనక వేత్రమున,
 దురితంబు లన్నియుఁ దొలఁగింపవయ్య.

న. అని వినతులొనర్చి, యనంత గరుడుల కనంత నమ
 స్కారంబు లొచరించి, పంచాస్త్రజనకుని పంచాయుధంబుల
 నుతించి, వన్నెమీఱ పన్నిదక్షాళువార్ల నిత్యసూరుల నారా
 ధించి, యాదిమ కవుల నాదరించి, కుకవిలోకంబు నిరాకరించి,
 యతులితాశ్చర్య తపశ్చర్యులగు శతకృతు శ్రీనివాస తాతయా
 చార్యులకు గంభీరసూక్ష్మలకు సంభావనమీఱ నమస్కరించి,
 నిజవంశకర్తయై వార్తకెక్కు-చెవ్వభూధర్తను గీర్తించి, తనదు
ప్రీపితామహుని మహామహుని వీరనైష్ఠవ సార్యభౌముని అచ్యు
తాళ్వారుల నభినుతించి, తనదు పితామహుని అభినవభోజుని
రఘునాథ జననాథ బిజౌజుని సన్నుతించి, శాశ్వతైశ్వర్యంబున
 వెలయుచు విశ్వవిశ్వంభరాచక్రం బాచంద్రీ తారాగ్గంబుగా
 బాలింపుచు, చాల వర్ణిల్లుచున్న తనతండ్రియగు విజయరాఘవ
భూపాల చంద్రుని యుదార పదారవిందములకు వందనంబు
 గావించి, యతని యనుమతి గాంచి, హెచ్చుగా వెలసిన
 యల చినచెవ్వయాచ్యుతాధిప ప్రపౌతుండును, రఘునాథ జన

నాథ పౌతుండును, విజయరాఘవ భూపాలక ప్రియపుతుండును, రాజగోపాలకాంబికా గర్భ కలశజలధి కువలయ మిశ్రుండును, అతుల కనకతులాప్రముఖ నిఖిలమహాదాన దీక్షా ధురీణుండును, అనేకాగ్రహార ప్రతిష్ఠాపన ప్రవీణుండును, విజయ రాఘవాభ్యుదయాది ప్రబంధ నిబంధన చాతురీ ధౌరేయుండును, అతులిత పితృభక్తి గురుభక్తి భాగధేయుండును, మహితానుభావుండును సగు మన్నారుదేవుండు భువనస్తవనీయంబుగా హవణించు శృంగార రసగర్భసందర్భ విభాసురంబగు హేమాంబునాయికా స్వయంవరంబను నాటకంబునకు కథాసంవిధానం బెఱువలెను.

ద్వి. నర కవీంద్రులు మెచ్చ వసుమతి మీఁద

తిరమగు నమరావతీ పురం బనఁగ,

బాకైన నెఱదంట పంట వాల్గంటి

మైగోవ రతనాల పతకం బనఁగ,

పట్టిన దిక్పాల పట్టణంబులకు

దట్టంపు మెఱుఁగునిద్దపుటద్ద మనఁగ,

ప్రజలకుఁ గన్నుల పండువు సేయు

గుజరాతి కెంపురాగుంపు రాణించు

మెచ్చుల గోడల, మేటి కిరీటి

పచ్చల మేడల, బటువు నీలంపు

నిగరాల కోటల, నిండుఁ జెక్కడపు
 మగరాల పేటల, మానికంబులను
 దీరినవీధుల, తేజంబుచేత
 మీఱిన జోడుల, మేలి కడాని
 తీరులచేత, ముస్తేబైన మస్తు
 గారులచేత, చొక్కపు విరిదేనె
 కొలకుల కెలకుల, కొత్త నెత్తావి
 కలువల చలువల, కలికిరాచిలుక
 పలుకుల కులుకుల, పటువీరభటుల
 కలుముల బలుముల, కవిబుఱోత్తముల
 మాటల తేటల, మరులు పుట్టించు
 బోటుల నీటుల, పొలుపొందు రాయ
 బారుల బారుల, బ్రహ్మజ్ఞలైన
 పాఱులఁ బౌరుల భాసురంబగుచు
 జగతీసతీమణి చరణనూపురము
 గగన సరిస్ఫరత్కనక గోపురము
 శరధికన్యా విలాసముల దాపురము
 ధరనొప్పు దక్షిణద్వారకాపురము.

వ. ఆరాజధానిఁ బాలించు వేయంచులకైదువదాల్పు,
 విజయరాఘవు పాలివేల్పు. కన్నెలకన్నుదోయి వెన్నెలపులుఁ

గుల వలపించు కలువలచేడు, కరుణారసము వెదచల్లు కడకంటి
చూపులవాడు, రాధావధూమోహనశీలుడు. రాజగోపా
లుడు, చెలువుమీఱఁ బదియూరువేవురు చెలువలు గొలువఁ
గొలువునకు వచ్చెనట యెటువలెను.

పదము॥ మధ్యమావతి. ఆది॥

కొలువుకు వచ్చెను - గోపాల దేవుండు

చెల్లనైన రతనాల - కొలువు కూటముచేర॥

బంగారు చాయల - బొగుమీఱిన యట్టి

చెంగులు కెంగేల - జెలువుగాఁ బట్టి

రంగుగా సిగను సం - పంగి సరులుచుట్టి

పొంగుచు హాయిలుగ - బురుసా రుమాలుగట్టి ॥ ౨ ॥

వ. ఈదారి రాజగోపాలశౌరి చెలువు పొంగారఁ గొలువు
సింగారమై పదారువన్నె బంగారు కొలువు కూటమునకు వచ్చి,
యందుఁ జెన్నొందు వినూత్న సవరత్న సింహాసనంబు చేరి,
చెలువు మీఱి సుళువు పట్టుగద్దియపైఁ గూర్చుండి, యిరుగడలఁ
బదియూరువేవురు చెలువలుగొలువ, నొక్కచక్కనికొమ్మను
చొక్కపుమాటలఁ దేలింపుచు, ఒక్క జక్కవగుజ్జెతకుఁ
బుక్కిటివిడెము¹ పాలింపుచు, ఒక ముద్దలగుమ్మ సుద్దలకుఁ
జొక్కుచు, ఒక యిందుముఖ మోవివిందుకై మొక్కుచు, ఒక
మిటారి చెక్కిలి గోరఁజీఱుచు, ఒక జవ్వనితో నప్పుచు, పేరఁ

జీరుచు, ఇత్తైఱంగున శృంగారలీలలఁ దేలుచున్న బంగారు
మన్నారు తన చెంగటనున్న యొకయంగనను జూచి యేమను
చున్నాఁడు.

గోపాలుఁడు:- రావే యోబరాబరి ! మన నాటకశాలలోని
బిరుదు పాత్రను రప్పించవె.

బరాబరిమాట:- ఓస్వామి ఆలాగే తోడి తెచ్చేనయ్యా.

వ. అని పలికి యాచెలువ పిలువ నయ్యంగజజనకుని చెంగ
టికి సంగీతమేళంబుతో నొక యంగనామణి వచ్చెనట యెటు
వలెను.

దరువు॥ బిలహారి॥ ఆది॥

సంగీతమేళంబు జతచేసికొని యొకతె

శృంగార నాయకునిఁ జేరవచ్చె నపుడు॥

వ. ఈరీతిఁ జేరి యానారీతిలకం బాకనకవనవిహారునకు
జోహారు చేసెనట యెటువలెను.

మ్రొక్కేను మ్రొక్కేనయా

చక్కని ఘన్న॥

వ. ఇక్కరణి మ్రొక్కిన యక్కనకాంగితో చక్కనిమన్నఁ
డేమనుచున్నాఁడు.

స్వామిమాట:- రావే ఓబాలిక ! ఇంచుకసేపు పదకేళిక విని
పించుమా.

(అంతర్నాటిక) చెలిమాట:-ఓస్వామి ! మహాభాగ్యము ఆలాగే
నేర్చినయట్లు వినిపించేనయ్యా.

వ. అని మందలించి యాకెందలిరుఁబోడి కుసుమాంజలి
యొసంగెనట యెటువలెను.

(కేళిక వినిపించే పాత్ర)చదివే శ్లోకము)

శ్లో॥ రాజగోపాయ విజయరాఘనాభీష్టదాయినే |
రాజన్మణకలాపాయ రచయే కుసుమాంజలిమ్ ||

వ. ఇవ్విధంబున నవ్వధూటి విరచితకుసుమాంజలియై రంజిలి
యాకంజలోచనుని యెదుటఁజేరి యుదుటు మీఱి, దరువుల
హువులఁ బాటలనీటులఁ బలుకుల కులుకులఁ గన్నులసన్నల
వన్నెమీఱి కొంతసేపు వింతకోపుల యేపుచూపునైపుణి
గనుపించ పదకేళిక వినిపించెనట యెటువలెను.

పదము॥ శోడి॥ ఆది॥

వలచిన పానినంటినా - వాదు సేసేవు

చెలువమన్నారు మ్రొక్కెరా-చెలిమిశో నన్నేలుకోరా॥
సారె వేడుకొన్నా రాక - చలముసేతురా యిందాఁక
జౌరార న్నాసై దయలేక - యలయించే వేమి పరాకా॥

వ. ఇటువలె నటించిన యల పాటలగంధి యాటపాటలకు
మెచ్చి, యెంచఁ దగురతనంపుసొమ్ములు కాంచనాంబరమ్ములు
పాలించి లాలించి నారీమణులతోఁ బేరోలగం బుండెనట యెటు
వలెను.

వ. ఈచెలువున నిండుకొలువున నుండు చిలువబోనంపు.
కంభాణంపుతేజీ నెక్కుజేజేవజీరుసమ్ముఖమ్మునకు సమ్మదమ్మున
నవసరమ్ములవారు వచ్చిరట యెటువలెను.

దరువు॥ముఖారి॥రూపకము॥

బంగారుమన్నారు - చెంగటికి వచ్చిరి

పొంగుచు నవసర - మ్ములవార లపుడు॥

వ. ఈరీతిఁ జేరిన యవసరమ్ములవా రానవసరోజాక్షునిఁగో
నవసరోచితవార్తల నేమనుచున్నారు.

అవసరాలవారిమాటః:స్వామీ! దేవాదిదేవ ! పరాకు. తామర
చూలి మొదలైనదేవతాధీశులు దేవరసమ్ముఖమ్ము
పొడగనఁ దలంచి వచ్చి కాచుకయున్నారు. స్వామి
చిత్తము.

గోపాలస్వామిమాటః:-ఆలాగే నారిని రప్పించరోయి.

వ. అనిన విని వారు పిలువఁ జెలు వమరఁ జెలువ మన్నని
కొలువునకు నలువ మొదలైనతెఱఁగంటిదొరలు వచ్చిరట
యెటువలెను.

సారంగ॥ఆది॥దరువు॥

జలజభవుం డాదియకా - సకలదేవతలెల్ల

చెలువమన్నారుకొలువునకు - చేరవచ్చి రపుడు.

వ. ఇవ్విధంబున వచ్చిన యవ్వేలువువజీరు లాజగడ్గురువు.
నకు హరువుగా మ్రొక్కిరట యెటువలెను.

దేవతలమాట:- మొక్కేము మొక్కేమయా

చక్కెర విల్తుని గన్న సంపంగిమన్నా ॥

వ. ఈచందంబున వందనములొనర్చు నరవిందభవపురంద
రాది బృందారకవీరుల వేటువేట చూపి కటికవారు వారివారి
పెంపు తెచ్చరించితట యెటువలెను.

కటికవారు చదివేపద్యము:-

సీ. పరమేష్ఠి యదె నీకుఁ బ్రాణతు లొనర్చేని

రాజగోపాల, పరాకుదేవ!

సంక్రిందనుఁడు నమస్కారంబు చేసేని

రాధికాలోల, పరాకుదేవ !

హవ్యవాహనుఁడు నీకంజలి గావించె

రాజీవనేత్ర, పరాకుదేవ!

దక్షిణాధీశుఁడు దండంబువెట్టేని

రతిరాజజనక, పరాకుదేవ!

సీ॥ వైర్యతుఁడు నీకు సల్లా మొనర్చెదేవ !

వరుణవాయు కుబేరులు వందనములు

చేసి, రీశానముఖ్యులై చెలఁగు సురలు

నీకు మొక్కెదరయ్య పరాకుదేవ!

వ. అని కంచుకులు విన్నవించ మన్నారుసామి వేలుపు
మన్నీల మన్ననమీఱఁ జేసన్నల నుచితరత్నఖచితపీఠమ్ములఁ
గూర్చుండ నియమించి దయమించి మంజులకటాక్షవిలాసం
బులఁ మందహాసంబుల గారవింపఁగ నుప్పొంగి వారలలోఁ
దద్దయుఁ బెద్దయఁగు విరించి హరింగుఱించి యేమని కొనియాడు
చున్నాఁడు.

ద్వి. జయరాజగోపాల ! జయ రమాలోల !
జయ చంపక నివాస ! జయ చారుహాస !
జయ రుక్మిణీనాథ ! జయ దివ్యబోధ !
జయ సత్యసంకల్ప ! జయ భోగితల్ప !
ఆ నారదసనందనాది మానులకు
మాససవీధి సమాధి మార్గమునఁ
జిక్కని చక్కని చిన్మయమూర్తి !
మొక్కిము మీపదాంభోరుహంబులకు
కదిసి మీసముఖంబు గాంచినయపుడె
కొదవలు తీతె మాకోర్కులీడేరె
నీ కసాధ్యంబేమి నేఁడు మామనవి
చేకొని రక్షింపు చెలువమన్నారు.

వ. అనిన విని ప్రసన్నుండై రాజమన్నం డారాజీవగర్భా
దులగు జేజేనజీరులఁ జూచి యేమనుచున్నాఁడు.

గోపాలస్వామి చదివేపద్యం :—

తే. అమృతజలధి మధించి యయ్యమృత రసము
విందు గావించు మీకు నో వేల్పులార !
ఇందుకై యింత సందియంబేల యిపుడె
చేరుదము రండు కలశాబ్ధి తీరమునకు.

వ. అని లాలించి యభయము పాలించి యా వేలుపులఁ
దోడ్కొని వేడ్కొనో గోపాలదేవుం డాపాలమున్నీటి చేరువకుఁ
జేరవచ్చెనట యెటువలెను.

దరువు॥ సౌరాష్ట్రము॥ ఆది॥

చెలువ మన్నారు సామి - జేజేలు గొలువంగఁ
గలశాబ్ధి చెంగటికిఁ - గదలి వచ్చెనపుడు।

వ. ఇవ్విధంబున వచ్చి యచ్యుతుండు చెంగటనున్న కటిక
వారింజూచి యేమనుచున్నాఁడు.

స్వామిమాట : రాఠోయి కంచుకులార ! యీక్షణమే రాక్ష
సుల నిటకుఁ దోడి తేఠోయి.

కటికవారిమాట :- ఓస్వామీ అలాగే ణోడితెచ్చేమయ్యా.

వ. అని పలికి యా కటికవారు పిలువ సముచిత సంరంభ
ముతో నముచి జంభ నికుంభ శంబర హేతి ప్రహేతి కాలనాభ
పౌలోమ కాలకేయ నివాతకవచాది దైత్యవీరు లభంగుర
సంగరసూరులు జలధిమథనాయత్తచిత్తులై భుజబలోన్మత్తులై
యచ్చటికి వచ్చిరట యెటువలెను.

జతి|| దరువు|| నాట|| ఆది||

చేకత్తు లెగఁజిమ్ముచుఁ - జెలఁగి మీసాలుదువ్వుచు
 కేకలు వేసి నవ్వుచు - మూకలు గూడి ।
 భీకరాకారులైనట్టి - బిరుదురక్కసవజీకు
 లాకలశాభిచెంతనున్న - హరిఁ జేరవచ్చిరి॥

వ. ఇవ్విధంబున వచ్చునప్పు డప్పులదిండి బలుదండిమగ
 లొండొరులు తమలోఁ దా మేమనుచున్నారు.

రాక్షసుల మాటలు :

ఒరే యిప్పుడు మనమేడకు వస్తాఁడండామురా?

మరొకఁడు :- ఏరా ఒరే మరిస్తివి; ఆ పాలసంద్రిం దేవ
 శ్లంతా మధియిస్తా ఁడారట. మనకు ఇబ్బందే
 మంటే కిచ్చమ్మ పిలిపించిందే గదరా.

మరొకఁడు :- కిచ్చమ్మ మాయలు ఒరే నమ్మరాదురా. ఒరే
 అందుకుఁకోడు జంభారిగాఁడు కూడినాఁడురా. దొర
 కిన అమృతం లంకించుకపోదుట్టా. ఒరే వాండ్లంతా
 విసపాలవిత్తులు, పోటిరా వార్షి నమ్మరాదురా.

మరొకఁడు :- ఆహా! ఓరి నాముందరనా? గద తీసుకొనివేయనా!

మరొకఁడు :- ఓరీ నన్నేల కొట్టితివిరా ?

మరొకఁడు :- నువ్వుదా దొండ్రా, నీపేరుదా యేమిరా?

మరొకఁడు :- నేనా నాపేరా? నీవేనేరా.

మరొకండు:- నన్ను నీవంటా ఉండావా? ఒరే వీనికి వెళ్లి
పట్టినేమో!

మరొకండు:- నాకు వెళ్లిపట్టే నీకెట్ల దెలిసెరా? అహహా !
సెబాసు! వగకంటివితే.

మరొకండు:- నీకన్నా వెళ్లివాండగనక నాకు దెలిసెరా.

మరొకండు:- ఇప్పుడిప్పుడురా వీనికి వెళ్లి సోకుతావస్తూఉండది.

మరొకండు:- ఒరే అందుకేమాయెరా, మనచేతగాదంటరా!
రారా.

వ. ఇవ్విధంబునఁ బలుకుచు వచ్చినయవ్వియచ్చరవైరు
లచ్యుతునకు సముల్లాసంబున సలాముచేసిరట యెటువలెను.

దరువు||పంతునరాళి||ఆట||

సల్లాము సల్లామయా - సంపంగిమన్నా |

సల్లాము సల్లామయా |

వల్లవీమోహనాకార - వసుదేవకుమార||

వ. అనిన విని కనకవనీవినేత యాదైతేయవ్రాతంబుఁ జూచి
కౌతుకంబున నేమనుచున్నాఁడు.

గోపాలస్వామిమాట:-రారోయి దైత్యవీరులార! మీర లమరు
లకో సరిగాఁగ నమృతరసంబు సరుసుకొందురుగాని
యీసుధాజలనిధిమథనంబునకు పెన్నుద్దులై సన్నద్ధులై
యుండరోయి.

రాక్షసులమాట:- మహాభాగ్యం. ఆలాగే ఆనతిచ్చినబుద్ధి విని
నడుచుకునేమయ్యా.

వ. అనిన విని వారినాదరించి యామురవైరి సురవీరులఁ
జూచి సమ్మదంబున నమ్మహార్ణవం బేమని వర్ణింపుచున్నాఁడు.
గోపాలస్వామి చదివే ద్విపద॥

శ్రీకరంబగుచు, నశేషసత్యముల
కాకరంబగుచు, దివ్యారామతతుల
భవ్యమై సనకాది పరమయోగీంద్రీ
సేవ్యమై సరిలేని చెలువంబుఁ బూని
కిన్నరగంధర్వగీర్వాణయక్ష
పన్నగ చారణప్రముఖు లెల్లపుడు
బహువైఖరులు మించ పడఁతులఁగూడి
విహరించు మణిమయద్వీపముల్ గలిగి,
కుటిల తుంగతరంగ ఘుమఘుమారావ
పటలిచే మీఱు నీపాలమున్నీరు
పంటలజవరాలి బటువు ముత్తీయపు
గంటల మొలనూలికరణి రాణించి
చూడ్కికి గడునింపు సొంపు ఘటించు
వేడ్కఁ గన్గొంటిరే వేలుపులార !
గరిమ నయ్యమృతంబు గైకొనఁబూని
సరిలేని యిమ్మహాజలరాశి డాసి
మనమందరము గూడి మధియింత మిపుడె
మనమంధరము దెండు మనసు రంజిల్ల.

ప. ఈచందంబునఁ జిందంబుదాలుపువేలుపు మందలిం స
నానందంబు కందలింపఁ గొందఱు సురాసురవరు లమందరయం
బున మందరనగంబు చేరవచ్చిరట యెటువలెను.

ద॥ శంకరాభరణము॥ ఆది॥

అసురులు దివిజులు - నట్టహాసములు సేయుచు
మసలుచుఁ జేరి రా - మంధరనగము॥

ప. ఈరీతిఁ జేరి వార లుల్లంబు రంజిల్ల నల్ల ధరాధరంబు
పెల్లగించు క్రమంబెఱువలెను.

ద॥ ఏల్లొ గోపాల మందర మెత్తరగోపాల ఓరి

ముందర హత్తర గోపాల ॥౧౦॥

ఎంతఘనమురా గోపాలా యీ

విత గనుమురా గోపాల ॥౧౧॥

చేతుల నానర గోపాల నీ

జాతులు మానర గోపాల ॥౧౩॥

జరిగి పోకురా గోపాల యిది

యొఱగ నీకురా గోపాల ॥౧౪॥

ఇక్కడ ఒకఁడాడేమాట:-

ఒరే ఒరే పెల్లగిలరాపెల్లగిలరా

ఓరి వస్తుందిరా వస్తుందిరా

సన్నలు సేయర గోపాల (యిక)

సన్నిట డాయర గోపాల ॥౧౫॥

బ్రహ్మమాట:

ఓయి సురాసురులార ! చెదరక వాసుకిని దెచ్చి తరి
త్రాడుగా హవణించరోయి.

దేవతలున్న రాక్షసులున్న ఆడుకొనేమాటలు:

బికరు:- ఓసామి, దీనివిసానకుఁ దప్పిగద మాకమృతము గావలె.
మే మటు రావెఱతుము పోరయి.

మరొకరు:- ఓరి, యిదెంత పామురా అబ్బా! చేర వెరపా
చున్నదిరా.కిచ్చమ్మ దీనిచేత కరపించ పిలిపించెనేమో
మనముల.

మరొకరు:- ఓరి కిచ్చమ్మకు మంత్రం కద్దరా కాగానే వాడు
పవేళా పాముమీదనే పడుకున్నాడు.వానికిభయంలేదు.

మరొకరు:- ఆమంత్రం బొమ్మదేవరా నేర్చుకున్నాడేమో
కాఁగా భయంలేక దగ్గరనేఉన్నాడు.

మరొకరు:- ఓరీ, నాకున్నూ పాముమంత్రం నచ్చురా.ఇదుగో
పట్టుకో వస్తున్నానుచూడు. (అనిపడెను)

మరొకడు:- ఓరీ, పట్టవాణ్ణి లేవనెత్తరా లేవనెత్తరా.

బ్రహ్మమాట:- ఓయి సురాసురులార, ఈపామును మేము
తడకట్టినారము. మీరు వెరవక రారోయి.

(రాక్షసులున్న దేవతలున్న ఆడుకొనే మాటలు)

బికరు:-ఓరి, యింత మంత్ర)వాది కొడకవు. ఆపామువద్దకి చేరు
మాతాం, దూరాననుండి సుద్దులుచెప్పేవు.

మరొకడు:- ఓరి, యిదంతవట్టన్ను ఇంద్రుడు చేసేవగలు. ఉసురు గలిగితే ఉప్పమ్ముక బ్రతుకనచ్చును. పదపదండ్రా.

బ్రహ్మ:- జడియకురోయి నమ్మిరారోయి.

మరొకడు:- అయితే చూతాం రారోయి.

వ. ఆసమయంబున నాసరోజాక్షుండు తనచెంగట మ్రొక్కి నిలించిన భుజంగపుంగవుని జూచి యేమనుచున్నాడు.

స్వామిమాట :- ఓయి వాసుకీ, యీసముద్ర మథనంబునకు నీవు తరిత్రాడుగా నిలువవోయి.

వాసుకీమాట :- ఓస్వామీ, అలాగే కానీవయ్యా.

వ. అవ్వేళ కవ్వంపుకొండ నా సుధాజల నిధానంబులోన నానించి కాకోదరలోకాధిపతిని అత్తటి తరిత్రాడుగా హవణించి కట్టయితంబై శోరులగు దేవదానవ వీరులు పొంకంబుగా నిరువంకల తీరుగా బారుగా నిల్చి రంగదుత్తంగ తరంగ సంఘ ఘుమం ఘుమ ఘోషవిశేషంబుచే దిక్కులు పిక్కటిల్ల మకర నికరంబులు సుడివడ, మత్స్యకచ్చపంబులు తడబడ, మతంగజంబులు కొట్టవడ, భుజంగంబులు మెట్టువడ, కల్లోలంబులు హల్లకల్లోలంబులై ఘూర్ణిల్ల నమ్మహంబుధి మధించి రట యెటువలెను.

పదము. శ్రీరాజగోపాల - చిత్తగింపు మీవేళ

గారవంబున చాల - కరుణింపు మాపాల (1)

యేలేలొ యేలేలొ - అయ్యా యేలేలొ యేలేలొ (2)

బలమొసంగి పలుమారు - పనిగొంటికొ మీరు
 చెలువొందు దయమీరు - చెలువమన్నారు (3)
 సంసంగిమన్న - సరసప్రసన్న
 సొంపొందుచున్న - సుగుణ సంపన్న (4)

దేవతలమాటలు:- ఒకే ఒకే మంధరపర్వతం ఒరిగెరా ఒరిగెరా!
 మరొకడు:- ఓరి చెలువమన్నడు నిలువ నెత్తెరా. నిల్చెరా
 నిల్చెరా.

న. ఇష్టిధంబున మధియించు సమయంబున మంధర ధరా
 ధరంబు క్రిందుపడ గోపాలుండు కూర్మరూపంబు వహించి
 యధరణీధరం బుద్ధరించి సురాసురసమూహంబునకు వాసుకి
 దేహంబునకు దానె బలంబు ప్రబలంబు గావించుకతన అప్పుడు
 కోలాహలంబు మీర జనించుహోలాహలంబు భద్రుండగు
 రుద్రుండు కబళించె గనుక ఆవెనుక పారిజాతాది నిస్తుల వస్తు
 జాతంబు లాపయఃపయోధిగర్భంబుననుండి యావిర్భవిం చెనట
 యెటువలెను.

ద॥ కురంజి॥ రూపకము॥

వెలిమావు చౌదంతి - వేలుపుటావు
 కలువల చెలికాడు - కల్పతరువులు
 తలఁపు మానిక మమృత - కలశంబు కొస్తుభము
 జలరాశిలోనుండి జనియించి వచ్చె.

వ. ఆసమయంబున నాసుధాజలనిధానంబుననుండి తీవ్ర
గనకాబ్జదేవి యవతరించెనట యెటువలెను.

ద్వి. పొంగెడు నల సుధాంభోనిధానమున
రంగ దుక్తుంగ తరంగ మధ్యమునఁ
గనకారవిందంపు గర్భగోళమున
జనియించి దివ్యతేజంబున మించి
నిన్దంపు సవరాలు నీలంపురాలు
పొద్దు కూతురిజాలు పోనాడఁజాలు
జగజంపు నిడువాలు జడముడివేలు
సాగసు గల్గిన మేలుచూపుట్టిల్లాలు
పచ్చపైకపుసంట భక్తులయింట
నిచ్చలుఁ గడకంట నిగుడించుదంట,
దిగ్గజంబులబారు దెచ్చుబంగారు
నిస్స బిందెలజాటు నీరాడఁగోరు
చిగురాకుబోణి, యాజీనికడాని
నిగరంపు జిగిమేని నెఱదొరసాని,
మొలకనన్నలజోటి, ముదితలమేటి,
కలికిపల్కులయింతి, కమ్మపూబంతి,
చిలుకరాతుకటారి, చికిలిమిటారి
ఎలజన్మసపుఁజాన, యిభ రాజయాన,

వలపులదీవి, సంపంగి నెత్తావి
 చెలువంబుగల కొమ్మ, చెంగమ్మ యపుడు
 కాంచనాంభోజముల్ కరముల మెఱయ
 మించుబంగరుచాయ సేనిడాల్ నెఱయ,
 సకలభూషావిశేషము లింపునింప,
 చికిలి కస్తూరిబొట్టు చెలువురాణింప
 అచ్చెరు నంది సురాసురుల్ చూడ,
 నచ్చరచెలులతో నావిర్భవించె.

న. ఈవిధంబున నావిర్భవించిన యాబాల యాపాలకడలి
 నెడలి యొయ్యారంబుమీఱఁ దీరంబుచేరవచ్చెనట యెటువలెను.

ద॥ రేవగుప్తి॥ ఆది॥

వేలుపుటొయ్యారులు-నెయ్యారులు గొలువంగ
 బాలామణు లిద్దరు-చేలాగు లీయంగ।
 పాలమున్నీ టినండి-బయలుదేరి హోయలుమీఱి
 జాళువా నెత్తమ్మి-జపరాలువచ్చె॥

న. ఈలాగున నచ్చు పాలమున్నీ టిరాచూలి దివ్యతేజో
 విశేషంబుచే గన్నులు మిఱుమిట్లుగొన నశేషసురాసుర
 బృందంబులు డెందంబుల నచ్చెరువొంది నివ్వెఱపాటుచెంది
 చూచుచున్న సమయంబున నల బృందారక సందోహంబుల

నెంచక దైత్యవ్రాతంబు విలోకించక వచ్చి యచ్చేరువ నిర్వి
కారుడై మేరుధీరుండై యున్న చెండలంకారుని జగన్మోహనా
కారంబు విలోకింపుచుఁ దదేకాయత్త చిత్రయై యున్న యత్తటి
నలకెందమ్మిబిత్తరి ముందట చేరి నందనము లొసర్చి యరవింద
భవ పురందరాదిబృంచారకులు కానుకలు దెచ్చి పొగడిరట
యెటువలెను.

దరువు॥ పూరిచి ॥ఆది॥

పద్మాక్షి మాతల్లియని - పద్మభవుం డావేళ

పద్మమాలిక దెచ్చి - పద్మకు నొసఁగె ॥౧॥

చెలికక్షైమాటలు :

ఓ చెలువలమేలుబంతి, నలువ యిదె పరాకు.

ద॥ భువనత్రయము నేలు - పురుగూతుఁ డాయింతికి

నవరత్న సింహాస - నము దెచ్చి యొసఁగె ॥౨॥

మాటలు॥ ఓ చంద్రీముఖ, యిందుగ్రిఁ డిదె పరాకు.

ద॥ కెంపురాచాయల - సొంపొందుననలుండు

కెంపులతాళి యొసఁగె - సంపదలచెలికి ॥3॥

మాట॥ కనకాబ్జవల్లి, అనలుం డిదె పరాకు.

ద॥ బిలహరి ॥ఆది॥

ఇనతనయుఁ డావేళ-హేమాబ్జదేవికి

కనుపట్ట నీలాల - కడియము లొసఁగె ॥౪॥

మాట॥ ఓమానినీమణి, భానునందనుం డిదె పరాకు.

ద॥ రక్కసులమన్నీఁడా - రక్తాబ్జవల్లికి
చెక్కడపుపచ్చలు - చేసరు లొసఁగె॥

మాట॥ ఓ జక్కవ గుబ్బెత, రక్కసరా జిదె పరాకు.

ద॥ కేదారగౌళ ॥ఆది॥
వరుణుఁ డావేళ న - య్యరు ణాబ్జదేవికి
సరిలేనిముత్యాల - సరులు కానుకచేసె ॥౧॥

మాట : ఓతరుణీమణి, వరుణుం డిదె పరాకు.

ద॥ గోమేధికపుపావలు - గొంచు నచ్చి పవనుండు
హేమాబ్జదేవికి - నిచ్చె నావేళ ॥2॥

మాట : కమ్మ దమ్మి కొమ్మ, తెమ్మెరదొర యిదె పరాకు.

ద॥ గొడిపంతు ॥ఆట॥
కిన్నరాధీశుఁడా - కిన్నరకంటికి
నెన్నదగు కనకాంబరంబు - లెన్నెన నొసఁగె ॥౩॥

మాట : ఓరాజముఖ, రాజరా జిదె పరాకు.

ద॥ ఇగురాకుఁబోఁడి కా - యీశానుఁ డావేళ
మగరాల కమ్మలు - మఱి కాన్కచేసె.

మాట : ఓశరధికస్య, ఈశానుం డిదె పరాకు.

వ. ఈచందంబున బృందారకబృందంబులచేఁ బూజలంది
యానందంబున మించు కనకారవిందంపుటందంపుమచ్చకంటి

పచ్చవింటినెఱదొర యరవిరితూవుల మించుచూపులఱోపుల
నా గోపాలదేవుని గనుఁగొని పెనఁగొనిన దట్టంపువలపు రెట్టింపఁ
జొక్కపూ నతనిచక్కఁదనమునకుఁ జొక్కి దక్కి మిక్కిలి
యరుదంది మొలకచన్నుల గగుర్పాటు దిలకింప నెమ్మేను
వులకింపఁ జిరుచెమ్మట దులకింప నెంతయు సంతసించి తనచెంత
నున్నకాంతను జూచి యేమనుచున్నది.

పదము॥ ఎరుకలకాంభోజి॥ రూపకము॥

శ్రీమించు రతనంపుఁ - జెంగులవాఁడు

నీలంపుఁజాయల - నెమ్మేనివాఁడు ||౧||

ఈ జగన్మోహనాంగుఁ - డెవ్వండు తెలుపవె

ఓ జవ్వని యితని - యూరేమి పేరేమి ||౨||

కస్తూరి తిలకముచేఁ - గనుపట్టువాఁడు

కొస్తుభ మురముపైఁ - గలిగినవాఁడు ||3||

పొలతి, చుక్కలలోసఁ - బూర్ణచందుని రీతి

నల వేల్పుదొరలలో - నలరెడు వాఁడు ||౪||

వ. అని పలుకు కలిమిజోటియుఁ జెలిమిబోటియు వెండి
యుఁ దేటలగుమాట లాడిరట యెఱువలెను.

సాంగత్యము॥ ఎరుకలకాంభోజి ॥ఆట॥

చెలువైనశ్రీవత్స - చిహ్నంబు ఉరముపైఁ

గలిగి రాణించుఈ - ఘనుఁ డెవ్వఁడే చెలియ।

బదులు||

పొలఁతి మీసరూపముఁ - బూని యానలువకుఁ
దొలిపల్కు- లొసఁగిన - దొర యితఁడమ్మా (1)

మధ్యమావతి ||ఆట||

చెలఁగుచు రతనాల - చెండు తన కరమున
నెలమితోఁ బూసిన - యితఁ డెవ్వఁడే చెలియ |

బదులు||

నెలఁదిరో కుంఠమై - వేల్పువజీరుల
నెలయించి మించిన - విభుఁ డీతఁడమ్మా (2)

ముఖారి ||ఆట||

మోదమునఁ జిఱునవ్వు - మురువుచే మెఱసిన
ఈ దేవాదిదేవుఁ - డెవ్వఁడే చెలియ |

బదులు||

ఆదినరాహమై - యసురేందుఁ ఖండించి
మేదినిఁ బోచిన - మేటి యితఁడమ్మా (3)

బిల్వారి ||ధ్రువం||

మెఱుఁగు బంగరు సాల్వ - మేలివలెవాటుచే
హరువుగా విలసిల్లు - నతఁ డెవ్వఁడే చెలియ |
విరిబోణి వింటివా - నరసింహమూర్తియై
సురనైరి నణఁచిన - శూరుఁ డితఁడమ్మ (4)

ఆహరి ||ఆది||

కరుణారసము చల్లు - కడకంటిచూపుల
 సరిలేక మెఱయు నీ - సరసుఁ డెవ్వఁడె చెలియ ।
 తరుణిరో వినవమ్మ - తను గొల్చువారికి
 వరములు పాలించుగో - పాలుఁ డితఁడమ్మ (5)

వ. అని యయ్యిందుముఖో సఖ మఱియు నేమను
 చున్నది.

పదము|| పంతువరాళి||ఆది||

తలిరుఁబోణి దక్షిణ - ద్వారకాపురిని
 జెలువు మీఱినయట్టి చెలువ - మన్నఁ డితఁడె (1)
 నెలఁదిరో పదియారు - వేవురు జవ్వనుల
 నలపించి యేలుకొన్న - వన్నెకాఁడె యితఁడు (2)
 కనకాంగి, విజయరాఘ - వునింట వెలయుచు
 దినదినము పూజలందు - దేవుండె యితఁడు (3)

వ. అనిన విని కమ్మఁడమ్మిదివాణంపుఁగొమ్మ తన నెమ్మనం
 బున సమ్మదంబుఁజెంది యమ్మగువఱో మఱియు నేమను
 చున్నది.

పదము|| కాంభోజి||ఆట||

ప్రేమఱో నీవిభుని - బిగువుఁగొఁగిట నుండు
 భామిను లెటువంటి - నోము నోచినారొ। (1)

తొయ్యలి యీతని - తొడలపైఁ గూర్చుండు
నొయ్యారు లెంతపము - లొనరించినారొ (2)

జలజలోచన యీతని - జతగూడి యున్నట్టి
కలకంఠు లెంతటిభా - గ్యము చేసినారొ (3)

మొలక నవ్వు గులుకు నీతని - ముద్దుమోముఁబొడగన్న
వలచి పైకొననట్టి - వనితలు గలరె (4)

ఓయమ్మ యీతని - హఠాయలు గనుఁ గొన్నపుడె
రాయబార మంపని - రమణు లున్నారె (5)

వ. ఆసమయంబున నాసరోజాక్షి రూపరేఖా విలాసంబులు
గనుఁగొని చొక్కి యనంగునకుఁ జిక్కి యూచక్కనిమన్నార్లు
తనమనంబున నేమని వితర్కింపుచున్నాఁడు.

మా॥ స్వామి అమ్మవారినిఁ జూచేది.

ద్వి. అవురార ! యీసతి యండచందములు

వివరింప నెందును విని కని యెఱుఁగ.

తొలఁగక నిలిచిన తొలకరిమెఱుపు

వలె మిటారించె నివ్వనితాలలము.

ఈ విలాసంబులు నీరూపరేఖ

లీవికాసంబు లేయింతికి లేవు.

తలఁపఁగ నిటువంటితలిరాకుఁబోణి

గలియుటకన్న భాగ్యము వేఱె కలదె !

ముద్దుగా నీభామ ముచ్చటలాడి
 పొద్దు పుచ్చుటకన్నఁ బుణ్యంబు గలదె !
 తొడలపైఁ జేరి యీతోయ్యలీ నన్ను
 దడఁబాటు మాటలఁ దమిరేఁచు తెపుడొ !
 ఉదుటు సిబ్బెపుగుబ్బ లురమెల్ల నిండఁ
 గదిసి యెప్పుడు దీనిఁ గొఁగిటఁ జేర్తు !
 నామనోరథము లెన్నఁడు నెఱవేఱు
 కోమలి నన్నను గూర్చువా చెనరు.

వ. అని యూహించి మోహించి చిత్తజగురుం డత్తటి నా
 బిత్తరిపై హత్తినచిత్తంబుతోఁ జెలంగు నవ్వేళఁ బాలమున్నీటి
 మన్నీఁడు తనముద్దు కన్నియయగు చెంగమ్మచెంగటికిఁ గెం
 గేల నొకబంగారుకమ్మనెత్తమ్మిపూదండపూని వేదండయాన
 లో నచ్చటికి వచ్చెనట యెటువలెను.

ద॥ శంకరాభరణము॥ ఆది॥

ఇరువంక నదులెల్ల నింతులై గొలువంగ
 సరిలేనిరత్న భూషణములు మెఱయఁ
 మురువు మీఱఁగఁ బాల మున్నీటిమన్నీఁడు
 అరుణాంబునాయిక సరస చేరవచ్చె.

వ. ఈచందంబున నిజమందిరంబు వెడలివచ్చి యాకడలి
 రాజు చాతురి మీఱ నాతఁడే తనకూతురి నాదరించి యసమ
 కుసుమమాలిక యాబాలికకేలి కొసంగి యేమనుచున్నాడు.

పదము॥ శ్రీరాగము॥ జంపెతాళము॥

రావమ్మ ముద్దుపట్టి రక్తాబ్జవల్లి (1)

తోడికన్నియలఁ గూడి యాడుదువుగాని॥

ఈడ నొంటిగ నుండనేల యింటికి రావమ్మ ॥ (2)

చెలులు నీవు బొమ్మపెండ్లి సేయుదువుగాని

చెలఁగున బంగారుమేడ చేర రావమ్మ (3)

వ. అని పలికి యాజలధిరాజు తన తనయయగు కనకాబ్జ దేవిని తీవిని దోడ్కొని వేడ్కమీఱ నిజమందిరంబు చేరెనట యెటువలెను.

దరువు॥ గుమ్మకాంభోజి॥ ఆది॥

మున్నీ టిమన్నీఁడు తనముద్దుపట్టిని దోడ్కొని

చెన్నుమీఱఁ దననగరు చేరె నావేళ॥

వ. ఇవ్విధంబున నవ్వనధిరాజు తోడ్కొనిరా నెంతయు వేడ్కతో నంత హేమాబ్జనాయికాకాంత నిజాంతఃపురంబు ప్రవేశించి రత్నాకరుం డొసంగిన రత్నసింహాసనంబునఁ జెలులుఁ దానుఁ జెలఁగుచు నుండె. అసంతరకథాసంవిధానం జెలువలెను.

వ. ఆసమయంబున నాసుధారసంబునకై సురాసురవీరులు భుజగర్వదుర్వారులై మట్టమీఱి యట్టహాసంబులు సేయుచు రోసంబున డాయుచు, బ్రాసంబులు చేపట్టచు, మీసంబులు వడివెట్టచు, కరవాలములు పెరుకుచుఁ గదిసినవారిపై నులు

కుచు, విజృంభించి, ప్రశయకాలాంభోధరగంభీరస్వరమున గర్జింపుచు, దర్జింపుచు, రోషద్వేషంబులు నెఱయ ననోన్యన్య భాషావిశేషంబులు మెరయించిరట యెటువలెను.

రాక్షసులమాటలు:-

ఒక రాక్షసుడు:-ఓరి జంభారి, యమృతకుంభం బేల వేలనంటేవు.
ఈసంరంభంబులు నాముందఱనా ?

ఇందుడు:-ఓరి నికుంభ, యెన్ని డంభంబులు చేసేవు ? నాదం
భోళి నెఱుంగవా ?

నికుంభుడు:-ఓరి యెగ్గుసిగ్గులు లేక యెన్నివగలఁ బోయేవు నిలు
నిలువరా.

అగ్ని:-ఓరీ తారకా ! మీఱక ఊఱకే నోరుమూయరా.

రాక్ష:-ఓరీ దండధర, యీచండితనంబు లటుండ నీరా.

యముడు:-ఓరీ శంబర ! నీయాడంబరంబులు కట్టిపెట్టరా.

రాక్ష:-ఓరీ నైర్మతి, గొఱ్ఱవలె ఏల నెఱ్ఱికూతలు కూసేవురా?

నైర్మతి:- ఓరిసుమాలి ! బైసిమాలి యేమి గొణిగేవురా?

రాక్ష:-ఓరి పాళి ! గాసిపడక తీసిపోరా.

వరుణుడు:- ఓరి బాణ, నీదుత్రాణ నేనెఱుంగనా ! నాదు
బాణంబుల పాలుగాక తొలంగిపోరా.

రాక్ష:-ఓరి పవమాన ! అవమానపడక యడంకువతోనుండరా.

నాయువు:-ఓరీ హేతి ! నాచేతిహేతి నెఱుంగవేరా ?

దుందుభి:-ఓరి కుబేర ! నీకు బేరజంపుమాటలేలరా?

కుబేరుడు:-ఓరి దుందుభి! ఇందు నీతలకిందు చెల్లునా?

కాలనేమి:-ఓరి యీశాస ! యీసేనలోఁ దగులక నీదేశానికి పోరా.

ఈశానుడు:-ఓరి కాలనేమి ! ఈవేశనేమి వదరేవు? నాశూలంబు పాలుగాక తొలంగిపోరా.

వ. ఈదారి నాదేవదానవవీరభటులు ఆరభటులు మీఱ సముద్భటులై వీరసంవాదం బొనర్చి యీరసంబున సుధారసంబు సక్షై తారసంబై పోరు సంఘటించి ఘోరసంగరం బొనరించిరట యెటువలెను.

దరువు|| శంక రాభరణము|| ఆది||

అమృతముకొఱకై - యమరులు నసురులు

సమర మొనర్చిరి - సంభ్రమ మమర.

వ. ఈక్రమంబున విక్రమంబునమీఱి సురాసురచక్రంబు లొంకొకటి నాకృమించుసమయంబున, నమరవరనికరంబుల నిరాకరించి యఖర్వబౌహుగర్వదుర్వారులై సుధారసంబు హరి యింపనెంచు నసురవీరుల పంచాస్త్రజనకుఁడు వంచింపఁ దలఁచిన కృమంబెటువలెను. (మోహిని వచ్చేది)

ద్వి. ఆసమయంబున నలమన్న నారు

వాసవముఖులఁ బోవఁగ మది నెంచి

సజ్జలెని తనమేనిచాయను మించు

నెఱికిప్పు కేల్కొప్పు నీటు మీఱంగ,

తనచేతి శార్దూబు దారినెంతయును
 గనుపట్టు నందంపుఁ గనుబొమల్ మెఱయ,
 తనదైన ప్రథమావతారంబు లీలఁ
 గనుపించు నిడువారుకనుదోయి సెలఁగ,
 సతతంబు తాఁ దాల్చుసంపంగిమొగ్గ
 వితమున నాసిక విలసిల్లుచుండ,
 సొగసైన తనదు కౌస్తుభమణికరణి
 జిగిమించు కెమ్మోవి చెలువు రాణింప
 పఠికింపఁ దన నాభిషద్మంబురీతి
 మురువైన ముద్దునెమ్మోము చెన్నొంద,
 భావింపఁ దనచేతి పాంచజన్యంబు
 కైవడిఁ గంఠంబు కడుమిటారింప,
 తన వైజయంతికాదామం బనంగ
 నొనరెడు భుజలతాయుగ మింపునింప,
 జగతిఁ దాఁదాల్చిన శైలరాజముల
 పగిది నబ్బురపు సిఙ్గెపుగుబ్బ లమర,
 ననువాండఁ దన నృసింహాకృతిలీలఁ
 గనఁజేయు సన్నంపుఁగొను రాజిల్ల,
 తిరముగాఁ దానున్న తెలిదీవివీవి
 గరిమఁ బ్రకాశించు కటిచక్ర మమర,

తనదైన కూర్కావతారంబు లీల
మినుకులు వెదఁజల్లు మీఁగాళ్ళు నలర,
తనదు చిహ్నములెల్లఁ దనయంగములనె
గనుపట్ట మోహినీకాంతయై నిలిచె.

న. ఇత్తైఱంగున నిలిచినయయ్యంగనామణి కాఱుమొ
యిలుమఱుంగు దొఱంగుమెఱుంగు తైఱంగునఁ దుఱంగలిం
పఁగా నరమావిమోవి చందరకావితీవి గ్రమ్ముబొమ్మంచు
కెమ్మొవిపై చిఱునవ్వు చెంగలింపఁగా నిరుల తైరల దువాళించు
కురులపెరల గుబాళించువిరులసకులఁ బిసాళించు నెఱసాము
కప్పకీల్కొప్పు మిటారింపఁగా. తనరువారంబు లచ్చరమచ్చె
కంటులఁ దుటారింపఁగా, నాజగన్మోహిని వచ్చెనట యెటువలెను.

దరువు||కాంభోజి||ఆది||

మురి పెంపుసిగ్గు శోను-ముద్దునెన్నడలశో
మెఱుంగువాలుచూపు శో-మేలిసాగసుశో।
చిఱునవ్వు నెమ్మొము శో-జిలిబిలిపలుకులశో
మురవైరి యపుడు జగ-న్మోహినియై వచ్చె||

వ. ఇవ్విధమ్మున వచ్చి కమ్మదమ్మిదోదుమ్మి యెమ్మొకాని
సమ్మోహనాస్త్రంబు చందంబున నందంబుమీఱి యావంచనా
కాంచనామోద యామోదభరంబు మించ తన యంచనున్న
మించుబోణిశో నేమనుచున్నది.

పదము||కాంభోజి||జంపెతాళము.

ఇదియేమివితయో యిపుడు!

సుదతిరో నామదిని చోద్యమయ్యేని|| (1)

నెలఁదిరో వీరలెవ్వారో వీరు

కలహింపుచున్నట్టి కారణ మదేమొ|| (2)

ఓరమణి వీరిజగడములు!

వారింపఁగానేర్చు వార లెవ్వారో|| (3)

న. అని పలుకు మటుమాయలసటలకత్తెతో నల కుట్టిల కుంతల యేమనుచున్నది.

పదము||మధ్యమావతి||ఆది||

నెలఁది దేవదానవ వీరులె వీరు!

కలహిం చెద రమృతము కైకొనఁబూని||

చెలఁచేగి రక్కసులు జేజేల నదలించి

అలసుధ తాము చేకొనఁ దలఁచియున్నారు.

న. అనిన విని యావన్నెలాడి యా కన్నులకలికితో నేమను చున్నది.

పదము||కాంభోజి||ఆట||

పందెముగడ్డా ఓచెలియ పందెముగడ్డా!

అందచందములచే నసురుల నెలయించి

విందు సేతు నమృతము వేల్పులకెల్ల||

నీనె మెచ్చేవు ఓచెలియ నీనె మెచ్చేవు|
కానరంబునమించు కడిందిరక్కసుల
భావములఁ గరగింతు హావభావముల||

వ. ఈరీతిఁ బలికి యా నారీతిలకంబు తన యందచందంబు
లకుఁ జొక్కి డెండంబున నాశ్చర్యంబు నొందు సురాసురబృం
దంబుల వివాదంబు నిజకారారవిందంబున వారించి మోదంబున
వారినో నేమనుచున్నది.

పదము|| కేదారగౌళ|| ఆది||

రాగోయి వేలుపులార రక్కసులార
ఈరీతి బోరాడ మేరగాదు మీకు (1)

ఇందఱి కే నమృతంపువిందు గావెంతు||
నిందుకై సందియమేల యే వింతదాననా|| (2)

మనసున నిటునంటి మచ్చరంబులు మాని|
అనురక్తి మీరంద ఊకటై యాదరింపరాదా|| (3)

వ. అని యొడఁబడఁ బలికి యాకలికి చిలుకల కొలికి
తొలివేలుపుల సలవేలుపుల నిండువేడుక రెండుతెఱంగుల నే
ర్పమర కేర్పఱించి యసురవీరులఁ దనవెలసంబుల నెలయించి
సురవరులకు సుధారసం బొసంగి, వెలయించెనట యెటువలెను.

ద|| కల్యాణి|| రూపకము||

రమణీమణి దనుజుల బ్రమయించి యావేళ|
అమరవీరులకెల్ల నమృతము నొసఁగె||

వ. ఇవ్విధంబున నవ్వధూరూపంబునఁ జూపి పరిహాస దర
 హాసవిలాసంబుల దైత్యేయ నికాయంబు నెలయించి సొలయించి
 సారసుధారసధాగల బృందారక బృందంబులకు విందుగావించి
 వారికి పారిజాతాది సమస్త వస్తుజాతంబు నొసంగి తాను నిజ
 రూపంబుఁ బూని నిస్తుల ప్రభంబగు కౌస్తుభంబు కరంబువేడుక
 నురంబున హత్తించి యత్తఱి మత్తులగు దైత్యవీరుల నవక్రచక్ర
 ధారల నుక్కడంచి యల వాసుదేవుండు ఆ సరోజభవవాస
 వాదుల నిజనివాసంబులకుఁ బంచి తాను నాక్షణంబె దక్షిణ
 ద్వారకానగర వరంబుఁ జేరి మంతనంబున నతఃపురంబునఁ జెలు
 నలఁ గూడి కొలువై యుండె. అనంతర కథాసంవిధానం బెటు
 వలెను.

వ. అంత హేమాబ్జనాయికాకాంత యేకాంతంబుగా
 నిజాంతఃపురంబునం దొకగండంపుమాగ్నిదండ యిందుకాంత
 వేదికాంతరంబున నుండి యీ నందనందనుని యందచందములు
 డెందంబునఁ దలంపుచు నిలుపరాని వలపుపొలుపున తాళఁజూ
 లక చాలఁ గలంగి యొక నీలనీలాలకతోఁ దనముచ్చట విచ్చల
 విడిగా దెలిపెనట యెటువలెను.

పదము||కాంభోజి||ఆది||

మన్నారూపమిపై-మాటికినేనేల

మరులుగొంటినే-చెలియఁ

ఎన్నరానిపేమ వానిచక్కదన

మేనేల కనుఁగొంటినే||

(1)

కనుఁగొన్న యప్పటినుండి నానెన్నేనఁ-

గాకహెచ్చెనే - చెలియ!

ననవిల్తుడంతలోఁ జాలమచ్చరించి -

నాపై దాడివచ్చెనే॥

(2)

హృదయేశుఁగలియక యింతిరో యీరేయి

యెట్లు తెల్లవాఱునే! చెలియ

ముదిత వానిమోపితేనె లాసక యెట్లు

ముచ్చట లీడేరునే॥

(3)

వ. అని వెండియు నల నిండుజవ్వని తనదండనున్న వేదండ
గమనతో నేమనుచున్నది.

పదము॥ శ్లోరవి॥ ఆది॥

మగువరో వినవమ్మ-మన్నారు దేవుండు

మనసిచ్చి యెన్నండు-మాటలాడునొ!

చిగురుఁబోణి వినవె యా-శృంగారనాయకుని

చిత్తము రా సేవ-సేయు టెన్నఁడొ॥

(1)

చెలువ మన్నని జేరి-చెక్కిలి గోరఁ జీరి

కులుకుగుబ్బలరొమ్ము గుమ్ముటెన్నఁడొ!

చలువనెన్నె లబైట-సంపంగిపూఁదోట

చెలి వానికొఁగిటఁ-జెలఁగుటెన్నఁడొ॥

(2)

.కలకఠి మన్నారు-గారవంబున నన్ను

కళలఠి సమరతులఁ-గలియు టెన్నఁడొ!

కలికి వానియురమున-కొస్తుభంపుటుయ్యెల్లపై
నెలకొని యుపరతుల నల-యించు తెన్నడొ॥ (3)

పల్లవి॥ తాళజాలనె| వానిపై మేలుదాసనె|
బాలరమ్మని నన్ను బంగారుమన్నారు
చాల లాలించి నన్నేలు తెన్నడొ॥ (4)

వ. అనిన విని యాకాంతను జూచి చెంత నున్నయంతరం
గప్రజెలు లామెఱుంగుబోణిసో నేమనుచున్నారు.

పదము॥ కలికిరో నీవిట్లు-కలగేది నాయమా|
కులకాంతలకు నిది కొదవగాదటవె॥ (1)

చెలియరొ నిన్నటి-చిన్నదానవు నీవు
భళిభళి నీ కింత-వలపేలనమ్మా॥ (2)

వ. అనిన విని హేమాబ్జవల్లి ఆభామలసో నేమనుచున్నది.

పదము॥ ఘంటారనము॥జంపెతాళము॥

ఓవెలది నావలపు నన్నింతసేయంగ
నొకరి దూఱగనేలనే|
నావిభుఁడు రాకున్న హితులెల్ల నహితులై
నన్నెంచెదరు కంటివా॥ (1)

ఇన్నాళ్ళు తనకిరనైన యీకమ్మతామరలె
కన్నుల విల్లుతూపులై న న్నెలయించెనే|
ఎన్న నాతోఁబుట్టువో - యీచందమామయె
వెన్నెలకాఁకలు - నెదచల్లె గదవె॥ (2)

వ. అనిన విని యొకలతాంగి భంగ్యంతరంబునఁ జెంగమ
 లాకాంతవంత దీర్చునుపాయంబు చింతించి యేమను
 చున్నది.

(చెలికత్తె చదివేపద్యం)

సీ. కోమలి, వింటివా గుఱ్ఱగొఱ్ఱంగి పొదల్
 చిన్ని మొగ్గలచేతఁ జెలువుమీఱె
 మగువరో, వింటివా మకరందరసములఁ
 దేలియాడెడినమ్మ తేటిగములు
 సుదతిరో, వింటివా సురపొన్న గున్నలఁ
 గోయిలల్ గానంబు సేయఁ నొడఁగె
 బిత్తరి, వింటివా పేరెముల్ వాఱె నీ
 గందంపు గుబ్బలి గాడ్పురేఁడు
 చిగురుఁబోఁడి, యల్లశృంగారవనమున్న
 చెలువమెన్నఁ దరమె నలువకైన
 వేడ్క నచట మనము విహరించి వత్తము
 గాన వేగరమ్ము కలికి లెమ్ము.

వ. ఇవ్విధంబున నవ్వధూరత్నంబు యత్నంబునఁ దోడ్కొనిరా
 వేడ్కతో నలకెందమ్మిజవరాలు ముందట వెనుక కొందఱు
 చెలువలు గొలువఁ జలువతెమ్మెర లెదురుకొని పొదరిండ్ల

పూవులతావులకై కానుక లొసంగ శృంగారవనంబు చేరవచ్చె
నట యెటువలెను.

పదము|| తోడి|| ఆది||

కలకంఠు లిద్దరు - కైదొడ లియ్యంగ|
ఎలదోటకు వచ్చె - హేమాబ్జవల్లె|

ప. ఇవ్విధంబున నవ్వని జేరుజవ్వనిం జూచి మచ్చికతో
నెచ్చెలు లేమనుచున్నారు.

పదము|| సావేరి|| ఆది||

అంగన కనుఁగొంటె - యశారార నేటి|
శృంగార వనమెంత - చెలువు రాణించె|| (1)
పొగడఁగావచ్చు నీ - పొగడల పెంపు
సొగసాయె గురువీర - జొంపము సొంపు|
బుగులుకొను సంపంగి - పొంతనె కెంపు
జిగిమించెనదె మావి - చిగురుల గుంపు|| (2)
గరిమ మిటూరించె - గాడ్పుచే మెదలు
సురపొన్నవలగొన్న - సొగసు తుమ్మెదలు|
అరుదాయె కంతుని - యమ్ములపొదలు
హరువునఁ బొదలు - నీయలరుల పొదలు (3)

ప. ఆ సమయంబున నొకసఖయు నాయిందుముఖయు
సరసంపుమాట లాడిరట యెటువలెను.

పదము॥ కాంభోజి॥ ఆట॥

చెలి :—తెఱవ నేడిచ్చోట - తిలకవిలాసంబు
హరువొందె గనుగొంటివా చెంగమ్మ ।

చెం:—తిరమైన యదువంశతిలకవిలాసంబె
నిరతముం జూచెదనే ఓ చెలియ॥ (1)

చెలి:—ప్రతిలేక రాఁచు పాటలవైఖరి
జతమించె జూడ వమ్మా చెంగమ్మ

చెం:—పతి వేణునాదంపుపాటల వైఖరి
హితవుగ వినఁ జూతు నె ఓ చెలియ । (2)

చెలి:—వనజాక్షి యిచ్చటి వకుళాతిశయమెల్ల
కనుగొనఁ గదవమ్మా చెంగమ్మ

చెం:—వనితరో యలమాధవకులాతిశయమెల్ల
కనుగొన మనసయ్యెనే ఓ చెలియ॥ (3)

చెలి:—ఇందీవరాక్షి, యీకుండవైభవము
పొందుగాఁ గనుగొనవె చెంగమ్మ

చెం:—అందము మీఱ ముకుంద వైభవమె
ముందుగాఁ గనుగొంటినే ఓ చెలియ (4)

చెలి:—ఎనలేనివేడుక నీనవమాలిక
కనుగొని చొక్కేవేమే చెంగమ్మ

చెం:—అనువుగా మొదలింటియక్షరంబులు రెండు
వెనకముందుగఁ బల్కవే ఓ చెలియ (5)

వ. ఆవేశ జాళువతామరగద్దియ ముద్దియవద్దనున్న ముద్దు గుడ్డు . లమ్మగువకు పొద్దుపోకగా ముద్దులనుద్దులుమెఱయ పుష్పాపచయంబు సల్పిరట యెటువలెను.

పదము|| ఘంటారసము|| రూపకము||

ఈ మొల్ల పూబంతి యేమొల్లమే యింతి
ఆ మల్లెకై తేటి దామల్లై బోటి (1)

ఈ పారిజాతమె యేపాఱఁ జూతమె
ఏపెన్నఁదగు హాస్తి యీపొన్నగుత్తి|| (2)

చిగురాకు చేబూని సగరాకు వేలేని
జగడాలు మానుమదె జగడాలుమాను|| (3)

భామ, యీవిరవాది పేమనంటకు మాది
లేమా, విలోకింపు లేమావిగుంపు (4)

వ. ఇత్తైఱంగున నమ్మొంగుఁ బోణు లచ్చట ముచ్చటలు దీఱఁ బలుకులఁ దేలుచుఁ జిలుకలఁ దోలుచుఁ, బాటలుపాడుచు బోఁటులఁ గూడుచు పరువులు వాఱుచుఁ దరువులఁ జేరుచు, కొమ్మలు వంపుచు రెమ్మలు త్రుంపుచు, కేవల డాయుచుఁ బూవులఁ గోయుచు, చెలువలఁ జీరుచుఁ జలువలు గోరుచు, నివ్విధంబున విహరించు సమయంబున నంతంత కుప్పొంగెడు కంతుసంతాపంబునఁ బరికాంతయై విభ్రాంతయై యున్న హేమాంబునాయీకాకాంతచెంతఁజేరి యాచెలువలు చలువలు చేసిరట యెటువలెను.

శ్లోరవి॥ ఆది॥

కన్నియకు మేలైన కపురంపుడిన్నెపై |
సన్నజాజులశయ్య సవరించె నొకతె | (1)

కలిగి గుబ్బలమీఁద కమ్మగండము నలది
యలరులదుప్పటి హావణించె నొకతె | (2)

జవ్వనిమైనిండఁ జలువపన్నీరు నించి
పువ్వులసురఁబులు పూని విసరె నొకతె | (3)

వ. ఈలాగున బాలామణు లొనర్చుచలువలచే గలువ
కంటికి నలరువంటిరాయల మాయలవిరాళి జాలి హెచ్చెగనుక
కనకాబ్జవల్లి యాకనకవనస్వామి తన కన్నులఁ గట్టినట్లున్న
సతనిఁ బేరుకొని దూఱుకొని యేమనుచున్నది.

పదము॥ కాంభోజి॥ ఆట॥

ఏలరా చలమేలరా | చాలా వలచితి నీకు
సంపంగి మన్నా | యేలరా చలమేలరా॥ (1)

మదనుఁ డమ్ములనేయ, చేరి - మత్తకోకిల గూయ |
చెదరెరా నామనసు - చెల్లబోనను నీవు |
కదిసి కౌఁగిటఁ జేర్చి - గారవంబునను॥ (2)

వెన్నెల కాఁక మించెరా నా - చన్నులు పులకరించెరా |
వెన్నయై నామనసు - వేమాఱుకరగేని |
కన్న డసేయక - కరుణమీఱంగ॥ (3)

వ. ఈచందంబునఁ గెందమ్మియింటివాలుగంటి యొంటిమై
 వెడవింటిరాయల మాయలఁ దూలి విరాలి జాలిపడుచు పడు
 చులఁ చేరఁజీరక, పరిమళంబులుగోరక, చిలుకలకుఁ బలుకులు
 నేర్పక, చెలులమాటలు చెవిఁ జేర్పక, కొనగోరఁ జికిలి కిన్నెర
 పలికించక, కొమ్మలనాట్యమ్ములు విలోకించక, పంతువగఁ
 బదాలుపాడక, యింతలతో సగసంబులాడక, విన్నఁబాటుతో
 వింతనీటుతో నున్నయావన్నెలాడికడకు వేడుకతోడ రూపవతి
 యను ప్రోడనెచ్చెలి నచ్చెనట యెటువలెను.

దరువు||పంతువరాళి||ఆట||

పొంగుచు సంసంగిపూబంతి చేఁబూని

చెంగమ్మచెంగటికిఁ జెలియ వచ్చెనపుడు||

వ. ఇవ్విధంబున వచ్చిన యాయంతితెచ్చిన పూబంతి
 మచ్చికతో కానుకయిచ్చి యామున్నీటిమన్నీని చిన్నికన్నీయ
 విరహంపుచిన్నెలు చూచి యాచెలియ తెలియనడుగు చందం
 బున కాయిందుసోదరి తనడెందంబు దాఁచి మందలించు నందం
 బునకు వారికిఁ బరస్పర వచనరచనలు నడచెనట యెటువలెను.

పదము||మధ్యమావతి||ఆట||

మొలకనవ్వులాడి నీ-ముద్దునెమ్మొముపై

కలికి చెమ్మటగ్రమ్మ-గారణమేమొ

చెలువలఁ గూడి నే-చెండు గోరింపఁగ

చెలియ, నానెమ్మొము-చెమరించెనమ్మ||

నారీమణి, యంచలకు నడకలునేర్పక
 యూరకె బడలి నీవున్నావదేమి!
 కూరిమిచెలులతో గుజగుజరేకులాడి
 ఓరమణి, నే బడలియున్నానమ్మ||
 చలమేలఁజెల్పు నీచక్కనినెమ్మేను
 కలువకంటి, యింత కందువాఱెనే!
 ఎలదోఁట విహరింప నెండకాకలచేత
 కలికిరో నామేను కందువాఱెనే||

వ. అనిన విని యారాజవదన రాజనాయికతో నేమను
 చున్నది.

ద్వి|| జలజాక్షి, నీవున్నచంద మిదేమి?
 భలిభలి మససిచ్చి పలుకవదేమి?
 కన్నెలఁ జీరవు; కపురంపుఁబలుకు
 తిన్నెలుచేరవు; దిట్టకోయిలలఁ
 బాడింప నొల్లవు; పడఁతులఁగూడి
 క్రీడింప మళ్ళవు; కిలకిలమనుచు
 నవ్వుచుఁ గులుకవు; ననువుఁజిల్కలను
 దువ్వుచుఁ బలుకవు; తొయ్యలుల్ పిలువ
 మొగమెత్తి చూడవు; మోడితోనున్న
 వగ హత్తివీడవు; వదలిసకొప్పు

ఘటియింప నోపవు; కలికి నెమ్ములను
 నటియింపఁజూపవు; ననుజేరఁదీసి
 మాటలాడ వదేమి మాచెలి, భయాన !
 పాట పాడవదేమి భద్రేభయాన;
 ఈవిన్నఁబాటేమి! యిటుతలవంచి
 నీవున్న నీటేమి! నిక్కంబుగాఁగ
 నాతోడ నీదుడెందము తెల్పవమ్మ !
 నాతోడదాచకే నాతోడునీడ!
 నెలఁతరో నాపంటి నెనరైనచెలియ
 కలుగంగ నీ వింత కలఁగంగ నేల !
 ఇంకీరో నీతలంపెఱిఁగించి తేని
 ఎంతటిపనియైన నే నొనఁగూర్తు.

వ. అని పలికి యాబోఁటి యవ్వఘాటి వలపుపాలుపు తన
 తలంపులో నూహించి, యామోహనాంగి పజ్జఁజేరి, లజ్జాభరం
 బుజ్జగించి యేమనుచున్నది.

పదము|| గుమ్మకాంభోజి|| ఆట||

మగువరో యిటుచూడవమ్మ | యింకనైన నీ
 మనసిచ్చి మాటలాడవమ్మ | నీమదిలోని
 నెగులే దీర్పలేన తగునైనదానఁ గాన||

రమ్మని చేపట్టవేమమ్మ । నేడెచ్చిన
కమ్మవిరులు చుట్టవేమమ్మ ! ఔకార యీ
ముమ్మరపకా కాక లేమి మోహంపుడాకలేమి॥ (2)

తలపు దెలుపవేమమ్మ । చిన్ననాటి
చెలిమియింత తలఁపవేమమ్మ ।
నెలతయెంత కోరికైనా నేనె చేకూర్చుదాన॥ (3)

వ. అట్లన విని యెంతయు సంతసించి కొంతవంతదీరి యా
కమలాంతఃపురకాంత యః చెప్పిని మెచ్చి యేమనుచున్నది.

ద్వి. లలితాంగి, నీవితలాలించి నపుడె
తలఁపు లీడేరె వంతయుఁ దీత నమ్మ.
సీకన్న నెసరైన నెచ్చెలు లెవరు ?
ఈకోర్కీ చేకూర్చ నీవె నేర్పరివి.
సుఃఖిణి, నీవంటిచుట్టముల్ గలరె !
హృదయంబు దాఁచక యెఱిఁగింతు వినుము.
మున్నీటిచెంగట మొన్నమన్నాఁడు
గన్నులపండువుగాఁ గనుంగొంటి.
అతని జగన్మోహనాంగ శృంగార
మతివరొ, కనుఁగొన్న యప్పటినుండి
వలపు రెట్టించఁగా వలరాజుచేతి
యలరుల తూపుల నసురుసురైతి.
కాంతుని ననుగూర్చి కలఁకలు దీర్చి
యింతిరో నాకోర్కూ లీడేర్పవమ్మ.

వ. అనిన విని బోటి యా సంపద్వధూటితో నేమనుచున్నది.

పదము! సావేరి! ఆది!

బౌరార ణాండంత కోరిక కోరితివి
 ఈ రాయబారంబు లెవ్వరిచే నమరు|| (1)

మగవారు వలచిన మర్యాదైయుండు|
 మగువలు వలచిన మిగులఁ జౌకగాదా|| (2)

పదియారువేవురు పడఁతుల వలపించు|
 హృదయేశు పొందు నీకేలాగు హక్కు|| (3)

చెలువమన్నరుసామి చెల్లఁబో మనకింత
 సులభుడ యీకోర్కీ సుదతి, చాలింపు| (4)

ఓజవ్వని యిటువంటియాహాలు చెల్లున
 రాజకన్యల కిది యోజ గాదమ్మా|| (5)

వ. అనినవిని కనకాబ్జవల్లి యాకనకాంగితో నేమనుచున్నది:

ఉ. అక్కట నీవె నాపలుకు లారడిఁబెట్టిన నెట్టలోర్తునే
 చక్కెరవ్విడ్డాకకును చందురుకాఁకకుఁ దాళనేర్తునే
 మక్తువమీఱ నెట్లయిన మన్నరుసామిని నన్నుఁగూర్పవే.
 మ్రొక్కెద నీకు నోచెలియ, ముమ్మర మైనవిరాళి దీర్పవే.

వ. అనిన విని యుల్లంబునరంజిల్లి యల్లసఖిమణి యాభామను జూచి యేమనుచున్నది.

పదము॥ కేదారగౌళ॥ ఆది॥

నీయంద మీవఱకు నేదెలియనైతి
దోయలి, నీవిభునిఁ దోడితెచ్చేవమ్మ! (1)

మంతనమున నాశో నీదుమనసు దెల్పఁగా
ఇంత మేలుదానవని యిపుడు దెలిసేవమ్మ! (2)

చెలఁగి నీకోరిక చేరిక గావింతు
నెలఁత యీయలఁతమాని నెమ్మది నుండవమ్మ (3)

వ. ఇవ్విధంబునఁ బలికి యాకలికి యవ్వనధిరాట్కన్య పను
పున వేడ్కతో గ్రామారామ నదీతటాకానేకమహారణ్య
పుణ్య ప్రదేశంబులు గడచి నడచి శుభనిమిత్తంబులకుఁ జిత్తం
బున నానందింపుచు, ముందఱ వెనుకఁ గుండరదనలు కొండఱు
దెచ్చు హెచ్చు కానికలు మానికపుఁ దట్టలఁ బట్టించుకొని
యాక్షణంబె దక్షిణద్వారకా నగరంబునకు వచ్చెనట యెటు
వలెను.

దరువు॥ కల్యాణి॥ ఆది॥

చెలులు కొండఱు కానుకల్చేకొని వెంటరాఁగ
తలిరుఁబోణి దక్షిణద్వారకఁ జేరె ।

వ. ఈరీతిఁజేరి యప్పడా కప్పరగంధి యప్పరంబున విజయ
రాఘవ పట్టభద్రుండు గట్టించిన గుజరాతిజాతికెంపుచెక్క
డంపుఁబనుల మిటారింఱు నత్యున్నతప్రకారంబులగు గోపుర

ప్రాకారంబులు, శ్రీవైష్ణవపుంగవగేహంబులు, శృంగారవన
సమూహంబులు, హరిద్రానది మొదలుగాఁ బూదలు ననేక
తటాకంబులు, హాటకమయమంఠ పానీకంబులు, నాలోకింపుచు
సాంపొంది యాసంపంగిమన్నారు నగరివాకిలిఁ జేరి యామిటారి
యచ్చట నున్నయవనరంపుమచ్చెకంటినిం జూచి, మందర
ధరుని సమయంబు దెలుపుమని మందలింప, నాకాంత యిప్పు
డేకాంతసమయమని పరిహరింప, నాదారికి వారికిఁ బరస్పర
వచనరచనలు నడచెనట యెటువలెను.

పదము॥ ముఖారి॥ ఆట॥

ప్ర॥ జలజాక్షి, యీవేళ సంపంగిమన్నారు
సమయ మేమి తెలుపవే।

బ॥ వెలదిరో పదియారువేపురు చెలులరో
విహరించువేళ గాదా॥ (1)

ప్ర॥ భామరో, మన్నారుసామిరో నొకసారి
నామనవి వివరింపవె।

ప్ర॥ కోమలి యలసత్యభామ పొలయల్కదీర్చి
కూడియున్న వేళగాదా॥ (2)

బ॥ కన్నెరో, నేవచ్చుకార్యము శౌరికి విన్నవింపఁగదవె।
మన్నారుదాసుని మానసపూజల
చెన్నొందువేళ గాదా॥ (3)

వ. అనిన విని యప్పు డప్పడంతి యొడఁబడఁ బలికినపలుకు లంగీకరించి యంగజగురునిచెంగటఁ జేరి యామదావళగమన ప్రసంగం బెఱిగించెనట యెటువలెను.

హెగ్గడికత్తెమాట:

ఓస్వామి పరాకు. ఒకపడంతి దేవరను పొడగనఁదలంచి కైకానుకలు వేకొని వాకిటను గాచియున్నది. నీసమ్మ ఖమ్మున కాకొమ్మను రమ్మందునా!

స్వామిమాట: ఆలాగే రమ్మనవే.

హెగ్గడికత్తెమాట:- ఓభామిని, స్వామి పిలిచేని రావే.

వ. అనినవిని యా చిగురాకుఁబోడి నగధరుని నగరుప్రవేశించి యచ్చట హెచ్చులగుపచ్చలగచ్చుల నిచ్చలంబగు శాతకుంభస్తంభ సహస్రంబుల మించు విజయరాఘనభూపాల మంటపరాజంబువేసిన తేజంబుమీఱుచు మేరుసమానంబై భానుకోటి ప్రభాభాసమానంబగు స్వాయంభున విమానంబున నందంపుగందంపుఁ జప్పరంబున నొప్పువినూత్ననవరత్నసింహాసనంబునఁ గూర్చుండి చెలువలతోఁ గొలువున్న చెలువమున్న ని సమ్మఖమ్ము జేరి సమ్మదమ్మున మొక్కితెచ్చిన కైకానుక లిచ్చి నిలిచిన యాచెలిని బిలిచి యాదరించి యాదొర యేమనుచున్నాడు.

(స్వామి చదివేపద్యం)

క. ఎవ్వరు సోపింతురు ? నీ

నెవ్వరికైగ ? యెచటనుండి యిటువచ్చితి ? నీ

వెవ్వరు నిన్నిటు పంచిరి
యవ్విధ మెఱిగింపు మాకు సంతయుఁ జెలియా !

న. అనిన విని యాచెలువ యాచెలువమన్ననితో నేమను
చున్నది.

(చెలికత్తె స్వామితో మాటాడే ద్విపద)

ద్వి. అవధరింపుము దేవ, యతులప్రభావ,
భువనరక్షణదక్ష, పుండరీకాక్ష !
భోజకన్యాలోల, పుణ్యసంశీల,
రాజద్గుణావాల, రాజగోపాల!
మొన్న దేవరవారి మున్నీటిదరిని
కన్నులపండువుగాఁ జూచి చొక్కి
కన్నుల విలుకాని గాసికీఁ జిక్కి
కన్నియలమిటారి కడలికుమారి
కాంతామత్ల మొకనకాబ్జవల్లి
యంతరంగమున నీయందచందములె
యూహించి మోహించి యోర్వంగరాని
మోహసాగరమున మునిగి తేలుచును
నిను దోడితెమ్మని నేఁడుమాయింతి
నను నిటు పంచె నోసలినాయతాక్ష !
మానిసీమదన, నామనవు లాలించి
యేను వచ్చినకార్య మీఁడేర్పవయ్య.

వ. అని పలికి యాకలికి చిలుకలకొలికి చెండలంకారునితో
వెండియు నేమనుచున్నది.

పదము||ఘంటారవము||ఆది||

చక్కనివారిలోఁ - జక్కనిది మిగుల
చొక్కమా పలుకుల నిన్ను - జొక్కించ నేర్చు (1)

వింతకవిత హావణించు - వీణె వాయించు
ఎంతయు సరసురా - లెల్ల విద్యలను (2)

అన్నిట నెఱజాణ - యందచందములచే
వన్నెలాడి సాటియెవరు - మన్నారుదేవ! (3)

వ. అని యా చెలువ కలువచాయలచెలువురాయలతో
మఱియు నేమనుచున్నది.

పదము||కాంభోజి||ఆట||

నీకెతగురా ముద్దుబాల|
రాకేందువదన ఓరాజగోపాల|| (1)

తేజైన విరిదేనె యెలుకు | మిగుల
మాటల నీటుల మఱిముద్దుగులుకు|
నేటియా నాటపాటలకు | అల్ల
ఆటదైన లోనాను ఆయింతివలకు|| (2)

ఉదుటుగుబ్బల వింతమురువు | మా
యెయ్యారికే తగు నెంజైన హరువు||

పదపద్యములఁ జాలనేర్చు | ఆ
భామను నీయురమునఁ బ్రేమనుఁ జేర్చు (3)

కామించి పిలిచెను నిన్ను | బాణ
వేమాఱు చొక్కెను నినుజూచి మున్ను ||
స్వామి, యాజవరాలినేలు | ఇంత
చలమేల చేసేవు మేలుమేలు || (4)

వ. అని యావన్నెలాడి సన్నజాజనరాజమన్నీనిం గన్న
య్యోగో మఱియు నేమని విన్నవింపుచున్నది.

సీ. ముద్దులుగులుకురా సుద్దుల చిలుకరా
బంగారు తఱుకురా సలికిచూడు,
కమ్మపూబంతిరా కామునిదంతిరా
వలపులగొంతిరా యెలమిఁ జూడు,
కలువనెత్తావిరా కపురంపుదీవిగా
తేనెలసోనరా యాచూడు.

మరుకేళిజాణరా మాటలజూటరా
వలపించ నేర్చురా పిలిచిచూడు,
వసజనేత్రీలమేటి మావనితసాటి
బోఁటి గలుగునె భువి నెఱసీటులందు
అలరు విలుకానికేళిని అలరులీల
బాలనేలుము రాజగోపాల దేవ !

వ. అని యామిటారి చిగురుకటారి రాయలగన్నయ్యో
మఱియు నేమనుచున్నది.

పదము|| ఎరుకలకాంభోజి|| ఆది||

వనిత నేలుకోర - వగలేల చేసేవు

ఎనలేని తమి నున్నదిరా - యేమిరా సంపంగిమన్న (1)

కన్నె పాయమునీకు - జన్నె వట్టిన దాని

కన్నడ సేయక - కరుణ మీఱంగ|| (2)

కురులుకూడని నాఁడె - మరులుకొన్న దాని

సరికొఁగిటఁ జేర్చి - చక్కెర మోవియాని|| (3)

వ. అనిన విని యాకనకనసస్వామి యాభామనుజూచి
యేమనుచున్నాడు.

గోపాలస్వామి చదివేపద్యం:-

తే|| సుదతి, యశానాను మేమును జూచినార

మావధూమణి రూపరేఖావిలాస

మంగనరొ, నీవు వేతె తెల్పుంగవలదు

కలికికోరిక చేకూర్తుఁ గలకదీర్తు.

వ. ఓచెలియ, యాకలశాంబుధి చెంత నాయింతిని జూచి
నప్పటినుండి కంతునిబారికిఁ జిక్కి- యెంతయుఁ జింతిలుచుం
డఁగా, నాకొమ్మను మమ్మును గూర్చెదనని నీవువచ్చిపలికి
తివి గనుక నుల్లంబురంజిల్లె. ఓభామా ! యిక మేమటువచ్చు
నుపాయం బేమి తెలుపుమా.

యాపవతిమాట:-ఓస్వామి, మామున్నీటిమన్నీనికి విన్నవించి
 రేపెళ్లి మిమ్ము స్వయంవరమునకు రప్పించెదము.
 అప్పుడు పరాకుసేయక దేవర యటువిచ్చేసి మా నెచ్చెలి
 నేలుకోవయ్యా. ఇందుకు గుఱుతుగా మీకరంబున
 నున్న ముద్దుటుంగరముఁ బాలింపవయ్యా.

స్వామిమాట:-ఓకుటిలకుంతల, యటువలెనే వచ్చి మీ నెచ్చెలి
 మనోరథంబుచేకూర్తు. ఆయంగనకు ఈముద్దుటుంగ
 రము నొసంగవె.

వ. అని యాదరించి రతనాలసొమ్ములు దివ్యాంబరంబు
 లొసంగి సొంపున సంపంగిగుంపుదివాణంపుజేజేవజీకుం డొసంగు
 ముద్దుటుంగరంబు చేపట్టి యారూపవతి యాపాలకడలికుమా
 రికచేరికకు మరలె. అంత హేమాబ్జనాయికాకాంత తన
 డెందంబు చిందఱవందఱసేయునిందుకందర్పలదర్పంబు సైరింపఁ
 జాలక, వారిని నిందించెనట యెటువలెను.

వీలపదము|| కురంజి|| ఆట||

ఎంచిచూడఁ దమ్ములకు నెప్పుడు పగదాయపు నీవు!
 మంచివాడవా చెల్లెండ్రుకు | వెన్నెలరాజ
 ఇంచుకయు నీవగ మానవు|| (1)

వీరులు నీయమ్ములని వింటి వింతగా నామీఁద నేఁడు,
 మెఱుగువాఁడితూపు లేసేవు | ఓవలరాజ
 తరుణుల నిట్లయింతురా|| (2)

వ. ఈలాగున బాలానుణి రజనీనాయకుని రాజీవసాయకుని నిందించి, కాంతునిచెంతకుఁ బంచిన యింతిరాక కెదురుచూచి వేసరి యొక కేసరిమధ్యతో నేమనుచున్నది.

దరువు॥ ఆహరి॥ ఆట॥

చెలువ మన్నా రుసామి చెంతకు నింతకు
చెలిచేరునో లేక చేరఁగాలేదో॥ (1)

చేరిన నామాట చిత్తగించి వినునో।
యారడిఁ బెట్టునో యందఱిలోన ॥ (2)

ఏతీట నాకోర్కు లీడేరు నమ్మ ।
నాతిరో విభుఁడెట్లు నను జేరునమ్మ॥ (3)

వ. అని చింతింపుచున్న యయ్యింతిచెంతకు గోపాలుని దండనుండి రూపవతీ సతి వచ్చెనట యెటువలెను.

గుమ్మకాంభోజి॥ ఆట॥

మురవైరి యొసఁగిన ముదుటంగరముపూని
యరుణాబ్జదేవిచెంత కప్పుడా చెలివచ్చె॥

వ. ఇవ్విధంబున వచ్చినయాభామ హేమాబ్జనాయికతో నేమనుచున్నది.

పదము॥ కల్యాణి॥ ఆది॥

చాల లాలించెనే । రాజగోపాలుఁడు
నీమనవు లాలించెనే

(1)

ప్రేమ నీమనవు లాలించెనే । నీకిమ్మని
భామ, యీ ముదిక పాలించెనే । (2)

కలకలన్నియు దీతెనే । ఈప్రొద్దు
నెలత, సీకోరిక నెఱవేతెనే॥ (3)

వ. అని పొసఁగఁబలికి యయ్యంగన యొసఁగిన మున్ను
టుంగరంబు చేకొనియు చెంగమ్మ బత్తితోహత్తి తనకన్నుల
నొత్తి చెల్లి జూచి తలయూచి మేలుమేలని మేలెంచి లాలించి
యేమనుచున్నది.

పదము॥ కాంభోజి॥ ఆది॥

హృదయంబు చల్లనాయెనే - యీవేళ తనకు
సుదతి, మాటవాసెల్ల - నీ సొమ్మాయె గదవె॥ (1)

చపలలోచన నీవు - సవరించినట్టి
యుపకారమునకు ప్రీ - త్యుపకారమేమి॥ (2)

సకుల నెందఱినైన - సంతరించితిగా
బక్కలైన నీవలె - నొదవిర యిపుడు॥ (3)

నీవంటి నెనలైన - నెచ్చెలి గలుగ
ఈవేళ నాకోర్కు - లీడేరె నమ్మ॥ (4)

వ. ఈరీతి నా నారీతిలకంబు నాదరించి యీ చంగమలా
కాంత వంతమాని యెంతయుసంతసించి నీరాకరశాయిరాక
గోరుచునుండె. అసంతర కథా సంవిధానం బెటువలెను.

వ. ఆవేశ గోపాలదేవుఁ డారూపవతీసతి పలికిన పలుకులు తన తలంపులో నూహింపుచు, మోహంబునెఱయ, దేహంబునఁ బులకలు మొలకలు మెఱయ, యల కెందమ్మిజవరాలి యందచందమ్ములు తన చిత్తమ్మునఁ గీలించి నెత్తంబును జాలించి తిలకంబుదీర్పక కలపంబు గూర్పక వేదండగమనలఁ జేరక, పూదండలుగోరక, చిలుకల పలుకుల కులుకుచు. చెలులు పిలువకే పలుకుచు, పలికి యంతఱో బెఱుకుచు, తాళరాని విరాలిజాలిదేలి, యా మున్నీటిమన్నీనికన్నియ తన కన్నులకుఁ గట్టినయట్లు శోచిన యా చెలింజూచి యేమనుచున్నాఁడు.

పదము॥ ఘంటారవము॥ ఆట॥

ఏమసేవె ముద్దుగుమ్మ - యేలుకొనవె బంగారు
బొమ్మా (1)

నెలతఱో నీపాదమాన - నీ సరసకు రాకమాన
చలముసేయ నాయమకానా-చాల నమ్మిన బంటగాన(2)

దక్కి-తిఁ జొక్కి-తిఁ జాల - దయఁజూడవె నన్ను బాల
మక్కు-వఱో బిలువవేల-మరునిబారికిఁ దాళఁజాల(3)

మగువ నాపైదయలేద - బిగువుకొఁగిటఁ జేర్పరాదా!
పగలు రేలును నాతోవాదా నా-పలుకు నీచెవి కింపు
గాదా (4)

వ. అని యాసరోజేక్షణలో దక్షిణ ద్వారకాధ్యక్షుడు
మఱియు నేమనుచున్నాడు.

పదము॥ కాంభోజి॥ ఆది

ఇంత యేతురా నన్ను సంతసేతురా ।
యింతిరో మొక్కేను న - న్నేలుకోవె॥ (1)

కన్నెరో నీముద్దమోము - కనుగొనిన యప్పటినుండి
కొన్నన వాడాయెనే యీ-పండువెన్నెల వేడాయెనే
నిన్నెడ బాసియున్న - నిముస మేడాయెనే॥ (2)

ముదితరో నీదుచక్కెర - మోవి విందుసేయకున్న
నిదురరాదె నాకంటికి - నే తాళజాల
మదనుని చెఱకువింటికి వాని
దండి బారెదిరించె నేనోర్వ నాంటికి (3)

వ. అని మఱియు నేమనుచున్నాడు.

నీ. చెలుల నెవ్వరినైనఁ జేరి నే పిల్చిన
నీవేరె వచ్చునే నీరబాక్షి,
ఇంపు మీఱంగ నే నేదిక్కుచూచిన
నీయందమే తోచు నీలవేణి,
ఘల్లను నాసాముకత్తి పల్కులె నీదు
చేతిగాజల సద్దురీతిఁ దోచు
గజనిమ్మపండ్లను గనుగొన్న యపుడె నీ
వలిగుబ్బపాలిండ్లు తలచుకొందు,

ఇంక నిన్నెడఁ బాసి నేనెట్టులోర్తు
 పచ్చవింటి వజీరుని బారిఁ జిక్కి
 హత్తి దయమీఱ నీమీఁద బత్తిచేత
 మరులు కొంటిని నన్నేలు మచ్చెకంటి.

వ. ఇత్తైఱంగున నవ్విహంగపుంగవతురంగుండు అంతరంగంబునఁగతుసంతాపంబున నెంతయుఁ జింతింపుచు, చెంగమలా సతి సంగతిఁ గోరుచున్న తత్సమయంబున, నుత్సహించి యా చెలువ మన్నని గొలువఁదలంచి నేమంబుమీఱ నామతీర్థంబై సంచపురేకుల నిగనిగల తెగలుమించు తనమేన ద్వాదశోర్ధ్వపుం ద్రంబులు మిటారింప, తన నిష్ఠామహిమ వశిష్ఠాదుల దుటారింప, సంతరంగంబున నామోదరస తరంగంబులు తురంగలింప, వింత చిటునవ్వుమోవి చెంగలింప, నాశ్చర్యచర్య దులకింప, సంగంబు పులకింప ఆనంద బాష్పంబుధారలు నెఱయ, అపారభక్తి పారవశ్యంబు మెఱయ, మన్నారుదేవుని సన్నిధానంబునకు మన్నారుదాసుండు వచ్చెనట యెటువలెను.

కేదారగౌళ॥ ఆట॥

శృంగారవతులు తన - చెంగటఁ జేరికొలువ
 సంగీత మేళంబు - సరస రాణింప ।
 రంగు మీఱంగ విజయ - రాఘవేంద్రుఁ డావేళ
 బంగారు మన్నారు - పజ్జకు వచ్చె॥

వ. ఇవ్విధంబున మన్నారునన్నిధి చేరవచ్చి పెన్నిధిగన్న చందంబున నానందంబు జెంది, పునఃపునః ప్రణామంబులు గావింపుచు మనఃపదంబునకు రావింపుచు, తన్మూర్తిభావింపుచు, దనలోనే సంభావింపుచు, తదీయ దివ్యనామంబులుచ్చరింపుచు, దరుణులకు హెచ్చరింపుచు, గైకానుక లొసంగుచు, గడుభక్తి నెసంగుచు, బూజలు సేయుచు, బొంగుచు డాయుచు రంజిలి కృతాంజలియై విజయరాఘవేంద్రుఁ డావిజయసహాయుని వినుతించెనట యెటువలెను.

నాయండు చదివే ద్విపద:—

ద్వి. జయదేవకీపుత్ర, జయపద్మనేత్ర,

జయ మోహనాకార, జయ యదువీర,

జయ చైత్యసంహారి, జయ కీర్తిహారి,

జయ రాజగోపాల, జయ దయాశీల !

చేరి మీపాదముల్ సేవింపఁ గంటి

కోరిక వ్రేడేరె గుతుకంబు మీతె

తపము ఫలించె నే ధన్యుండనైతి

నిపుడు వేడ్కచెలంగ హృదయ ముప్పొంగ

నీకటాక్షంబున నిరుపమశ్రీలు

చేకొని యభివృద్ధి చెందంగఁ గంటి

పాయని బహుపుత్ర పౌత్రాభివృద్ధి

యాయు రాశోగ్య భాగ్యములందఁ గంటి

వారిజభవ భవ వాసవాదులును
 సారె కింతింతని చర్చింపలేని
 మహిమచే జెన్నందు మన్నాటసీనె
 సహజ సత్కరుణచే సాక్షాత్కరించి
 నావీట నెలకొని నన్ను నీకీతి
 నేవేళఁ బోషింప నింపొండఁ గంటి
 నీముద్దు పట్టినె నెగడిస నన్ను
 ప్రేమతో జేపట్టి వెలయింపవయ్య.

వ. అని మంత్రకన్యస్తహస్సుంజై ప్రిస్తుతించి, తన శుభసూ
 క్తుల కభిముఖుండుగాక, యూహక వేటొకసరాకున విన్ననై
 యున్న చెండలంకారునిదండఁ జేరి దండంబు లర్పించి ప్రార్థించి
 కిండియు చోళభూమండలాఖండలుం డేమని విన్నవింపు
 మన్నాడు.

పదము|| భైరవి|| ఆట||

స్వామి, నేడీలాగున్న చంద మిదేమి!
 వేమాలు వేడెదను వివరింపవయ్య (1)
 సమయము తెలియకయపుడఁ సముఖానకు నేవచ్చిన |
 క్రమముతో విజయ రాఘవ రమ్మటంచు |
 మమత మీఱలాలించి మనవు లాలించి ప్రేమ
 యమరఁ జనవు పాలించి - యాదరింతురుగా (2)

పొలఁతులపైఁ బొలయల్క పూనియున్న చందమో!
 ఎలని నారదగానముచే - నింపొందు సమయంబా!
 అల సనకాదిమూనుల - యభినుతు లాలించేరొ ।
 అలరంగ మీచిత్తమేమి - యానతియ్యరాదా॥ (3)

వ. అని పలుకు తనముద్దులపట్టి సుద్దులకు నుప్పొంగి నిజ ప్రభావంబు భావంబునఁ దలంపుచు, సంపంగి మన్నఁడు దయా సంపన్నుండుగానఁ బ్రసన్నుండై వత్స, రా రమ్మని వాత్సల్యంబునఁ గరంబు పేర్కొని పిలిచి, శిరంబు మూర్కొని, వీపు మూపు హస్తంబున మస్తరింపుచు వింతస్థులకులఁ గుస్తరింపుచు, నఖలచింతలు నిస్తరింపుచు, నామోదంబు విస్తరింపుచు, నతనితో నేమనుచున్నాఁడు.

స్వామిచదివే ద్విపద:—

మన్నారుదాస, యోమంజు విలాస,
 చిన్నారి పట్టవై సేనచేయుచును
 బహువిధ గోపురప్రాకారములును
 మహనీయ మణిమయ మంటపంబులును
 కనక రథములు శృంగారవనములు
 ఘన విభూషణములు గజతురంగములు
 మాకు సమర్పించి పూపేరఁ గృతుల
 నేకముల్ వెలయించి నిత్యోత్సవములు
 బహువైభవంబులు ప్రకటించు నీదు

సహజ సద్భక్తికి సంతసించితిమి.
 తనయుండు మంత్రియు దళకర్తనీవె;
 అనురక్తుండును భక్తుఁ డాత్తుండు నీవె;
 పరమ బంధుండును మాప్రాణంబు నీవె;
 అరయంగ హీతుండును నన్నిట నీవె.

ఎ. అని మందలించి కెందలిరుమోవిపై మందహాసంబు
 చిందులుద్రోక్క చెందినసిగ్గుతో ప్రియసందనుంజూచి యాల
 మంద చెలులడెదంబులు గరంచు సౌందర్యశాలి మఱియు
 నేమనుచున్నాఁడు.

పదము|| సావేరి|| జంపెతాళము||

విసనోయి నాపలుగు - విజయరాఘవవత్స|
 తనకు నీకన్నమిగుల - తనువైన వారెవ్వరు|| (1)

కలనైననీకు దాఁచు - కార్యమేమున్నది|
 తెలిపెద వినుము నా - తెఱఁగెల్ల నిపుడు|| (2)

మున్నీటిరాజుకన్నీయను-మొన్నకనుఁగొన్నది మొదలు
 కన్నులవింటివాఁడు నాపైఁ-గలహింపుచున్నాఁడు|| (3)

రయమున నీప్రాప్తు కడలి - రాజుతో మాటలాడి
 ప్రియముగా మాక యీ-పెండ్లి యొసగూర్పుము (4)

మక్కువ మీఱంగనిపుడె - మగువనునన్ను గూర్పుము|
 నిక్కముగ నీకార్యము నీవల్లనే యమరు|| (5)

వ. అనిన విని సంజాతమహోత్సాహబుండై కంజాతనేత్రుని
నిహో తంజాపురేందుం డేమనఁచున్నాఁడు.

నాయఁడు చదివేద్విపద:-

దేవాదిదేవ, యోదేవకీ తనయ,
దేవర యిపు డాసతిచ్చిన యట్లు
నడచెద నింతకన్నను భాగ్యమేమి ?
అడియనిహో నింత యానతీవలెనె !
జౌనయ్య ప్రద్యుమ్న సాంబుల హోడి
వానిగా నన్ను దేవర కటాక్షించు
గరిమచే నీకార్యఘటనం బొనర్చి
యిరువురఁ గూర్చి యభీష్టముల్ గాంతు.
ఇంతమాత్రమున కింతేల చింతింప ?
కొంతసేపు వినోదగోష్ఠి మైఁజెలఁగి
యింపుగా దేవర, యిందుంటిరేని
సొంపుహో నీప్రాణై శుభవార్త డొప్పు.

వ. అని పలికి యాకంఠుజనకునిచెంతనుండి యతని యను
మతిఁ గాంచి, యానగరాజధీరుండు తన నగరు ప్రవేశించి
చెలువలుకై సేయఁ గొలువుసింగారం బవధరించెనట యెటు
వలెను.

నాయకుని కొలువుసింగారం ద్వీపద:-

ద్వీ. విజయరాఘవ మహీవిభు చిత్తమెఱిగి
 గజరాజగమన యొక్కతె చెంతఁజేరి
 తిరముగాఁ గస్తూరి తిలకంబు దిద్ది
 విరిసరుల్ సిగనిండ వింతగాఁ జుట్టె;
 పొలఁది వేఱొక్కఁడె బురుసా రుమాలు
 చెలువుగాఁ గట్టె నాచెలువరాయనికి
 అతివ వేఱొక్కతె యారాజు కపుడు
 రణనాల హెచ్చుతురాయి గీలించె;
 చివుల హెచ్చగుపెన్దచొకట్లు నతని
 చెవులను హత్తించె జెలువ యొకర్తు.
 మురువులు హవణించె మురువుగా నొకతె;
 మెఱియించె నొక్కభామిని కంటనరులు;
 సుఖువు పట్టుహిజారు సొగసుగాఁ బూన్చి,
 యలకు ముత్యపుజంటి యఱచట్ట దొడిగి
 వలున నీరాజమప్పటి కటిఁగట్టి
 మొలకకెంపులవంకి మొలచెక్కె నొకతె;
 చిలుకల తాళీలు చేసనంబులును
 తఱుకుటుత్తరిగెలు తగుబాహువురులు
 విడి కెంపురవల హంవీరతాయెతులు

కడుమించు నక్షత్ర) కంఠమాలికయు
 మొదలైనసొమ్ము లామోహనాంగునకు
 ముదితలు కైసేసి ముదమంది రపుడు.

వ. ఈచెలువునఁ జెలువలుకైసేయ హాయిలుమీఱి తన
 నగరుబయలుదేరి పాఱులుదీవింపఁ జారులు సంభావింపఁ
 దురంగంబునెక్కి చతురంగబలంబులుగొలువ నిరర్థశ వేగం
 బున మాన్దంబునిర్దమించి గజరాజనరదుని పనుపున విజయ
 రాఘవేంద్రుఁ డాపాలసంద్రంపువజీరునిదివాణంబు చేరవచ్చె
 నట యెటువలెను.

దరువు॥ కల్యాణి॥ ఆది॥

నెలలేని తేజనెక్కి విజయ రాఘవేంద్రుండు
 కలశాభిరాజు నగరికిఁ గదలి వచ్చెనపుడు॥

వ. ఇవ్విధంబున వచ్చిన యచ్యుతాధిపపాత్రుని సదీకశ
 త్రుండు హయంబునెక్కి రయంబున నెదుర్కొనెనట యెటు
 వలెను.

పదము॥ పున్నాగవరాటి॥ ఆది॥

సరగున విజయరాఘన చంద్రుని రాకకుప్పొంగి
 శరధి రాజెదురుగా వచ్చెఁ బరిజనుల్ గొలువ॥

వ. ఇవ్విధంబున నవ్వనధిరాజెదుర్కొని ముదముతో
 హయంబు రయంబున డిగ్గి, ఆచెంగట తురంగమును డిగ్గి

యొయారంబుమీఱ వచ్చు నయ్యచ్చుత విజయ రాఘవ భూమండలాఖండలుని దండఁజేరి కైదండయొసంగి వేడ్కతో సతనిఁ దోడ్కొని వచ్చెనట యెటువలెను.

ద. ఘనతమీఱఁ గడలిరాజు కైదండయొసంగి
తనదు సగరికి మన్నారు దాసుఁదోడిఁజెచ్చె||

వ. ఇవ్విధంబునఁ దోడ్కొనివచ్చి యగరుఘాపవాసనలఁ బొగడుమీఱు తన సగరుప్రవేశించి, చారుగారుత్పతచ్ఛాయా నికాయ దంతురింబులగు కొన్ని కక్యాంతరంబులు గడచినడచి, యందు వివిధకీరశారికాపుంజంబుల రంజిల్లు మంజుతరకనకపంజ రమ్ములు, వేలుపురాచ తూచలువల నెలుపలఁ బాలుపలరఁదీర్చిన మదకుంజరమ్ములు రంగారుపదారువన్నె బంగారు కంబంబులు, రత్న మయ నూత్న సౌధవీధికానికురుంబంబులు, మగ రాల నిగ రాల నిగనిగల తెగలఁ జాలమెలంగు జాలమార్గంబులు, మానికంపుఁ జెక్కడంపుఁ బనులఁ జొక్కటంబులై మించుకాంచనపాంచా లికా వర్గంబులు గొప్పసుప్పాణిముత్యాల సరాల చందువాలఁ బరఁగు మెఱుంగు సరిగజంటి నునుకుట్టుపనులఁ గనుపట్టు నును ప్ట్టు దట్టంపు మేలుకట్టలు, రువారంబులఁ గులుకు సిబ్బెపు గబ్బిగుబ్బెతల యబ్బరంపు నిబ్బరంపు నెన్నడలఁ దడఁబడు సడుగుకెందమ్ముల నందంబులగు కుందనంపుటందియల ఝణం ఝణాధ్వనుల మరిగి యంచలఁదిరుగు రాయంచల సంచారంబులు

వెడఁద నిడుఁదయంకణంబుల పొంకణంబులు, విశాల చంద్ర
 శాలాకనత్కనకపర్యంకంబులు, సాంద్రితరచంద్రకాంత కాంత
 వేదికాంతరనిరంతరరాజద్రాక్షోపచారనిస్తులసమస్త వస్తుజాతం
 బులు, శాతకుంభకుంభ రంభాస్తంభ రంగవల్లికామత్స్లికా
 రంగదుత్తంగశృంగాటకవ్రాతంబులుఁ గలిగి చెలఁగి చెలువు
 మీఱు కొలువుకూటంబుఁ జేరి యందుఁ జెన్నందు భద్ర
 పీఠంబుపై నవ్విజయరాఘవ సప్తభద్రునుంచి యుపచరించి
 గారవించి యేమనుచున్నాఁడు.

పదము॥ సావేరి॥ ఆది॥

సుదినమాయె నేఁడు మిమ్ముఁ జూడఁగల్గినపుడె
 మదనవిలాస చక్కని మన్నారు దాస॥ (1)

నిరుపమకీర్తులుగాంచి నిత్యాన్నదాసముచే
 ధరణివెలసెదవనుచుఁ దాను విన్నాఁడ॥ (2)

తఱచుగాఁ బదియారు దాసముల్ గావించు
 పరమప్రణ్యుండ వెంతయు బ్రహ్మణ్యుండ వీవు (3)

మచ్చికమీఱి మీరిటకు నచ్చుకార్యమేమి
 అశ్శ్యుతరఘునాథతనయ ఆనతీవయ్య॥ (4)

వ. అనిన విని యాసప్తభద్రుం డాసముద్రునితో నేమను
 చున్నాఁడు.

పదము|| యోగి|| ఆది||

మున్నీటిరాజ వినుము మన్నారుసామికి మీ
కన్నియయగు జెంగమ్మను గ్రక్కనఁ బెండ్లిసేయు (1)

కులశీలసౌందర్య గుణనైభవము తెన్నఁ
జెలువమన్నారు సామికి జెంగమ్మకే తగును|| (2)

ప్రేమతో నిరువురకుఁ బెండ్లికావింపు
తామసముసేయనలదు ఈముహూర్తమున నె|| (3)

వ. అనిన విని యాగుణరత్నాకరునితో రత్నాకరుఁడేమను
చున్నాఁడు.

సముద్రుని ద్విపద :

విజయరాఘవ, ధీర, విజయానతార,

విజితారివీర, కోవిదజనాధార,

విన్నపంబొక్కటి వినఁగదవయ్య

మన్నారుదేవుండు మహితానుభావుఁ

డెక్కువో కీర్తుల నింపొందువాఁడు

చక్కనివారిలోఁ జక్కనివాఁడు,

అతులిత గుణముల హరువొందు మేటి

అతనికి మాతనయ నొసంగి వేడ్క

లందుటకన్న భాగ్యము వేఱగలదె!

ముందుగాఁదగు విష్ణుమూర్తులఁ బిల్వ
 నంపించినాము స్వయంవరమునకు
 సంపంగిమన్నారుసామియు నిటకు
 వచ్చినఁ జెంగమ్మ వరియించు నాదు
 ముచ్చటయునుజెల్లు ముద్దుపట్టియును
 ఎంతయు ముదమందు నియ్యర్థమునకుఁ
 జింతింపఁ బనిలేదు చేకూడురేపె
 అన్నిట ధన్యుండ వఖిలమాన్యుడవు
 వన్నెవాసియుఁ గల్గు వధిల్లు దొరవు
 నీయంతవాఁడు పూనినయట్టి కార్య
 మోయయ్య యెటులైన నొనఁగూడు తరుదె !

వ. అని పలికి యాకలశాస్థిరాజు నేర్పార గర్భురతాం
 బూల కనకాంబరాభరణంబుల బహుమతులు గావించి గార
 వించిన నుప్పొంగి యపృథావిజయరాఘవపట్టభద్రుం డా
 సుభద్రాసోదరునిచెంతకు మరలి తరలివచ్చెనట యెటువలెను.

దశువు॥ కన్నడ॥ ఆది॥

మున్నీటి మన్నీనిోను - ముదమున మాటలాడి
 మన్నారుదాసుఁడు వచ్చె- మన్నారు చెంగటికి.

వ. ఇవ్విధంబున వచ్చిన యచ్యుతవిజయరాఘవభూపాలుం
 డా శోపాలదేవునికి మ్రొక్కి- యేమని విన్నవింపుచున్నాఁడు.

పదము॥ ధన్యాసి॥ ఆది॥

కోరికల్లెల్ల ఫలియించె గోపాలదేవ!

శౌరార మీసామ్మయ్యె నరుణాంబవల్లి॥ (1)

ఆవసధిరాజు వద్దియాపులగు మంత్రులు!

ఈవేళ నె మిముఁ బిలువ- నిటువచ్చెదరయ్య (2)

ఉల్లమునఁగలుగు చింత-ల్లెఁ దొలఁగింపుము

కల్లగాదు నేఁడె మీకుఁ-గల్యాణమగును (3)

వ. అనినవిని యెంతయు సంశించి యా రాజమన్నం
డారాజచంద్రునితో నేమనుచున్నాఁడు.

రాజగోపాలస్వామి చదివేపద్యం:-

క. రారమ్ము విజయ రాఘవ

ధారుణి నీవంటి ముద్దతనయుఁడు గలుగన్!

సారెకు మామదిలోఁగల

కోరిక లొనఁగూడుటయదె గుణరత్న నిధి.

వ. అని భుజగశాయి విజయరాఘవభూపాలుని మేలెంచి,
లాలీంపుచున్న యా సమయంబున, నా సంద్రంపుమన్నీఁడు
తన చిన్నికన్ని యయగు కనకాంబదేవియున్న విన్నఁదనంబు సఖి
పరంపరలవలన విన్నవాఁడై, యాతఁడే దనకూతురికి సన్నే
హంబుగా వివాహంబుసేయనూహించి స్వయంవరమహోత్స.

వముచాటించి వార్తకెక్కిన భగవన్నూర్తుల వారివారిఁ
 బేర్వేరఁ బిలువ నియోగుల నియోగించె గనుక నతనిపంపున
 సొంపున నీరదవస్థనికడకు నారదపశానివచ్చెనట యెటువలెను.

దరువు॥ ఖాచి॥ ఆది॥

(శ్రీ)రాజగోపాలుని చెంగటి కావేళ
 నారదపశానిచంద్రుండు- వేరఁగావచ్చె.

వ. ఈరీతిఁజేరిన యాకయ్యంపు నెయ్యంపు సువారంపురువా
 రంపుటరినారంపుజడదారి పొంకముగాఁ బంకజాక్షునిపై సంకీ
 ర్తనపాడినటియించెనట యెటువలెను.

పదము॥ భైరవి॥ ఆట॥

జయము జయము నీకు సంసంగిమన్న! నన్ను
 దయఁజూడు దక్షిణద్వారకాధీశ॥ (1)

మదిగోన నేనునీ పదములే నమ్మితి
 మదనజనక నన్ను మన్నింపవచ్చు॥ (2)

యదువంశచంద్ర, నిన్ను ముదమునఁబొడగంటి
 హృదయము రంజిల్లె నివుడు ధన్యుడనైతి॥ (3)

వ. ఇవ్విధంబునవచ్చిన వియచ్చరమునీంద్రుని యచ్యుతుం
 డెదురుకొని యర్ఘ్యపాద్యాదిసత్కారంబుల గారవించి కాం
 చనపీఠంబుననుంచి యుపచరించి యేమనుచున్నాఁడు.

స్వామి:- రావయ్యా మకానివర్య మీరిటువిచ్చేసిన కార్యమేమి
దెలుపవయ్యా.

నారదుఁడు:- ఓస్వామి గోపాలదేవ ! ఆ పాలమున్నీ టిమన్నీఁడు
తన కన్నియయగు చెంగమ్మస్వయంవరమునకు దిస్ట్రుల
నున్న విష్ణుమూర్తుల నందఱినిన్ని పిలువనంపినవాఁడై
దేవరను ంకోడితెమ్మని నన్ను నిలుకుఁ బంచి తమ వగ
నియోగించే పసుపుపత్రిక యంపించినాఁడు. విన
సవధరింపవయ్యా.

న. అసిన విని మన్నారు దేవుండుకనుసన్న సేయ నొక
రాయసంపుకొంట్లు యొకమ్మచేకొని సమ్ముఖమ్మునలిచి చదివె
సట యెటువలెను.

కమ్మవక్కణ:-

శ్రీమస్మహాగుణస్తోమ సంపన్నుండై భాస్వి రాజగో
పాలశౌరి పాదంబులకుఁ మ్రొక్కి పాలకడలిరాజు వేడ్కఁజేయం
గల విన్నపంబు. సౌమ్యసంవత్సర వైత్రశుద్ధాష్టమి మా పట్టి
యగు చెంగమ్మకు స్వయంవరమహోత్సవం బొనరింప నుద్యుక్తు
లైనాము. తామిటు విచ్చేసి యీ మహోత్సవంబు నెఱవేర్పం
గావలె. స్వామిసమ్ముఖానకు నారదునివెంట మానియోగి
సంచితిమి. వారి పల్కులాలించి మీరువేగనిటు సాగివచ్చేది
విన్నపంబు.

వ. అని యిటువలెఁ గన్నియ చదివిన మున్నీటిరాజు విన్న పపత్రంబు వక్కణ విననవధరించి నెచ్చుది సమ్మదంబుఁజెంది యమ్మునివరునితో నమ్మురవైరి యేమనుచున్నాఁడు.

గోపాలస్వామిమాట:- ఓమునిపుంగవ, ఆలాగే యిదిగో కదలి వచ్చేము. ముందుగా మారాక నీరాక రేంద్రున కెఱిఁ గింపవయ్య.

వ. అని సబహుమాసంబుగా సతనిఁబంచి యంచితవైభవం బుతో కాంచనవనస్వామి హేమాబ్జనాయికాస్వయంవరంబు నకు నుత్సహించి, చెలువుపొంగుకొలువు శృంగారంబు పూనెనట యెటువలెను.

(స్వామికొలువు శృంగారం ద్విపద)

ద్వి. ఆరాజగోపాలుఁ డపుడుత్సహించి
 తీరుగాఁ గస్తూరితిలకంబు దిద్ది
 జగజంపు సంపంగినరు లరజాఱు
 సిగఁ జుట్టి యాపైని జీని కడాని
 సరిగ ముత్తైపు జంటి సవరణ యొంటి
 పొర బురుసారుమూల్. పాలుపొండఁ గట్టి,
 బలుడంబు చలడంబుపై రహిమీఱు
 సుళువు పట్టహిజారు సొగసుగాఁ దొడిగి,
 సింగవుపనివ్రాత జిలుఁగు కంగోరు

బంగారు సరిగ దుప్పటి వలెవాటు
 నీటుమీఱఁగ నైచి, నిగనిగల్ దేరు
 తేట సుప్పాణి ముత్యాలచౌకట్లు
 ధరియించి యల శమంతకకాస్తుభములఁ
 దఱచైన చిలుకల తాళీలుపూని
 నెమ్మేస జవ్వాది నెత్తావులీస
 ఘుమ్మను జాతికుంకుమగంధ మలఁది
 మురునైన తాయెతుల్ ముస్సఱుంగరము
 కరకంకణంబులు గండపెండెంబు
 సరిపణీలును కంటసరులుఁ జేరులు
 మురుపులు హారముల్ మొదలుగాఁ గలుగు
 సమధిక రత్న భూషణములు దాల్చి
 కమనీయ వైభవగరిమతో నిట్లు
 కొలుపు సింగారమై కోటికందర్ప
 లలితసౌందర్యవిలాసుఁడై మెఱసె.

వ. ఈదారి హాయిలుమీటి మురవైరి భేరిప్రముఖ
 భూరితూర్వరవంబులు దశదిశలబోరుకలంగ, చెంగట సఠ
 గీతమేళంబులు చెలంగ, వందిబృందంబులందంబు దైవాఱఁ
 గైవారంబులుచేయ, రువారంబు మీఱ వారకాంతలు తన
 చేత వింతగాఁ బంతువిధంబునటియింప, నింతంతటఁ బారు

దారులు బరాబరులు గావింపఁ బాటులు దీవింపఁ బారులు సంభావింప రాజసంబున రతిరాజసమానుండై మున్నీటిమేటి వీటికిఁ గడలివచ్చెనట యెటువలెను.

దరువు॥ వెడవిల్లుఁ గన్నయ్య విభవంబు మీఱంగ
కడలిరాజు వీటికిఁ గడువేడ్కవచ్చె॥

ప. ఇచ్చైఁతుంగన రంగుమీఱి నచ్చుచో, సచ్చ్యత విజయ రాఘవమహీవిభండు తనదండఁజేరి కైదండయొసంగ, నెఱ రాజసంబున వచ్చు రాజగోపాలు సప్పుడప్పయోధిరాజు ముదముగదుర నెదురుకొనెనట యెటువలెను.

దరువు॥ కేదార॥ ఆట॥

చెలఁగుచు దొరలుగొలువఁ - జెలువ మన్నరుసామి
కెలమికోఁ గడలి రా - జెదురుగా వచ్చె ।

ప. ఇవ్విభంబున నెదురుకొని యన్వసధిరా జతసి నుచిత సత్కారంబుల గారవించి యుపచరించి తపనీయమయంబై తేజంబుమీఱు స్వయంవరమంటసరాజంబున నుచితరత్న ఖచితపీఠంబున నుంచి భావంబురంజిల్ల నామహానుభావునికో నేమనుచున్నాఁడు.

పదము॥ గుమ్మకాంభోజి॥ ఆట॥

ఏమయ్య గోపాలదేవ । స్వామి యిటకు విచ్చేయఁగా
నామందిరము పావ సంబయ్యేనేఁడు। (1)

తపములెల్ల నెఱవేఱె ధర్మంబు లీజేఱె ।

ఇపుడు నాముచ్చటలు చెల్లె

హృదయము రంజిల్లె॥

(2)

భువిలో ధన్యుండనైతి - భువన మాన్యుండనైతి-నే

సవరించు ఈవేడుక - సఫలమాయె నేడు

(3)

వ. అని పలుకు సమయంబున నతిధనశ దేహుండగు నాది
వరాహుండును, రంగత్య్రపాతరంగితాంతరంగనాథుండగు
కస్తూరి రంగనాథుండును, పంకజాస్త్రసంకాశుండగు వేంక
టేశుండును, సరస సద్గుణమణిశ్రేణియగు శార్దూపాణియును,
పాలిత ద్విరదరాజులగు వరదరాజులును, చారుతరనైభవుం
డగు వీరరాఘవుండును, నీలమేఘనిభుండగు నీలమేఘప్రభుం
డును, మొదలుగా దిక్కులఁ గీర్తులఁగన్న భగవన్నూర్తు లార
త్నాక రేందుని రత్నమందిరమునకు వచ్చిరట యెటువలెను.

దరువు॥ శంక రాభరణము॥ ఆది॥

నెన్నుని మూర్తులందఱు - వింతవింత హఠాయలుగో

మున్నీటిరాజు నగరికి - ముదమున వచ్చిరి.

వ. ఇవ్విధంబున వచ్చిన యవ్విష్ణుమూర్తుల నవ్వనధిరాజు
శుభోదర్కంబుగా నెదురుకొని సగౌరవంబుగా వారలఁ దోడ్డి
తెచ్చి కాంచన పంచాసన పీఠంబుల నుంచి యాదరించు నా
సమయంబున చెంగమ్మ కొలువుసింగారంబు పూనెనట యెటు
వలెను.

చెంగమ్మవారి కొలువు శృంగార ద్విపద:—

ఆవేశ నయ్యరుణాంబుజ వల్లి
 సేవలు గావింపఁ జెలు లిరువంక
 కురులుదువ్వి మీటారి కొప్పమరించి
 సరిలేని యరవిరిసరములు చుట్టి
 జలజాక్షి యొక్కతె సరసవహించు
 నిలువుటద్దములోని నీడ గన్దొనుచు
 చెలివొందఁ గస్తూరితిలకంబు దిద్ది
 కలికి వాల్లన్నులఁ గాటుకదీర్చి,
 వగమింప సరిగపావడ ధరియించి,
 జిగి బురుసాచీర చెలువొందఁ గట్టి,
 సింగారమమరంగ జిలుగు బంగారు
 రంగుల కంగుల రవికధరించి,
 పాలుపొందు కపురంపు బుగబుగల్ మించఁ
 గులుకుగుబ్బలను కుంకుమగంధ మలాది
 ముస్తేల కుతికంటు ముంజేసరాలు
 ఉత్తరిగలు మేల్మీయుదురి గాజులును
 ఇంద్రాణికజియంబు లింద్రనీలముల
 సాంద్రీంబులగు కంటసరి బిన్న సరులు,
 పదకముల్ మగరాల పాపటబొట్టు,

ముదురుకెంపుల మించు ముద్దకంఠెయును
 ముంగర బవిరెలు ముత్యాలసరులు
 నుంగరాల్ సరిపెణ లొడ్డాణమమరు
 సందిట దండలు చంద్రనూర్యులును,
 అందియల్ మట్టియ లాదిగాఁ గల్లు
 సకలభూషా విశేషంబులచేత
 చికిలి నెమ్మేనుగైసేసి యెంతయును
 సరిలేని తన రత్న సౌధంబు డిగ్గి
 సరగ స్వయంవరస్థలిఁ జేరవచ్చె.

దరువు॥ సారాప్త్య॥ ఆది॥

బంగారుచాయలఁ - బరఁగు పల్లకియొక్క
 చెంగమ్మ యాసభ - చేరంగ వచ్చె॥

చ. ఇవిధంబున నచ్చి యవ్యధూమణి పల్లకి డిగ్గి మెల్లనె
 యల్ల స్వయంవరరంగంబుచేరంగ నలచెంగమ్మ చెంతఁజేరి రూప
 వతికాంత యావిష్టమూర్తుల వేఱువేఱఁ జూపి వారివారి పేరు
 పెంపు లాసంపదజవరాలిహోఁ దెలుపునప్పు డప్పడంతి ప్రీత్యు
 త్తరంబిచ్చునాదారికి వానికిఁ బరస్పర నచనర చనలునడచెనట
 యెటువలెను.

పదము॥ సావేరి॥ ఆది॥

చెంగటి పారిజాతమై - సేవకుల రక్షించు
 రంగ నిలయుండె యితండు - బంగారు బొమ్మ॥

పొంగుచు నామదిలోని - పూనిక నెఱవేర్చు మనుచు
నంగనరో యితనికి - నంజలి చేసేనె (1)

అడైత్యవీరుని గెల్చి - యవని దెచ్చినిల్విన
యాదివరాహుండె యితఁడు - అలరుఁబోఁడిరో॥
నాదుప్రాణ నల్లభు ననుగూర్పుమని వేడి
యీదేవునికి మ్రొక్కేనె యిందువదన (2)

శరణన్నవారలఁ - గరుణచే నెలయించు
వరదరాజు ఇతఁడె - వనజలోచన।
తరుణిరో నావిభునిపైఁ - దగిలిన నామనసు
మరలనేర్చున యిటువంటి - మాటలేలనే। (3)

పొంకముగ భక్తులను - బోషింపఁ జాలిన
వేంకటరమణుండె - యితఁడు విరిబోణిరో।
పంకజలోచన నాదు - పతిని జూచిన కన్నుల
నింక వేటొకరిని జూడె - హితవు గాదమ్మ॥ (4)

కాంభోజి॥ ఆది॥

చక్కని వారిలోఁ జక్కని వాడమ్మ।
జక్కన గుబ్బెతలఁ జొక్కించువాఁడు।
చక్కెరవిల్తునిఁ గన్న సంపంగి మన్నండె।
గ్రక్కన నీతని నీవు గనుఁగొనవమ్మ (5)
మున్ను చూచిన వాఁడె వీఁడు।
వీనిపైఁ జాల మరులు కొంటినె।
మగువ వీనిపై మనసు హస్తానే॥

వ. అని పలికి తనచెంగట మంగళతూర్వరవంబులుచెలంగఁ
బొంగుచు జనులుకనుంగొనంగ వేలుపులు విరులసోనలు గురి
యింప, విబుధతతులు సన్నతులు నెరయింప, సలకలకంతకంతి
యదుకులకంతీరపునియుపకంతంబుచేరి యుత్కంఠమీఱి నతని
కంతంబునఁ దనకెంఁగేలనున్న బంగారువిరులసరంబు హాఠ్ఠింఁచె
నట యెటువలెను.

ద॥ కల్యాణి॥

కనక ననాధీశు కంతంబునందుఁ

గనక మాలికచేర్చెఁ గనకాబ్జవల్లి॥

వ. అంత హేమాబ్జనాయికాకాంత నిజాంతఃపురంబు ప్రవే
శించిన యనంతరంబ రాజగోపాలుండు రాజవీధులబయలుదేరి
సోయలుమీఱి బంధురంబగు గంధసింధురంబెక్కి వచ్చెనట
యెటువలెను.

ద॥ మదగజేంద్రీమునెక్కి మన్నారుదేవుండు

ముదమునఁ గడలిరాజు సదనము చేరవచ్చె॥

వ. ఆసమయంబునఁ జెంగమ్మ యాసభారంగంబు చేరవచ్చె
నట యెటువలెను.

ద॥ చెంగటఁ జెలులు చేరి తనుగొలువంగ

చెంగమ్మ పెండ్లిచవికె చేరంగవచ్చె॥

వ. అప్పుడుప్పొంగి యప్పయోధిరాజు బంగారుపెండ్లిచవికె
లోన హవనైన నవరత్నమయంబులగుపెండ్లిపీటలపై నారక్తాబ్జ
నాయికా రాజగోపాలకులనుంచెనట యెటువలెను.

ద॥ చెంగమ్మను చక్కని - చెలువ మన్నారును
బంగారుపీటపై నుంచె - బొంగుచు గడలిరాజు॥

వ. ఆసమయంబున నాసంద్రింపు మన్నీడు పిల్వసంప
భాసురామోదంబుకో భాసురాగ్రణులగు పురోహితులొసభ
శేరవచ్చిరట యెటువలెను.

ద॥ సారాప్తి॥ ఆది॥

పంచాంగములు చేపట్టి - పట్టెనామములు పెట్టి
యంచితముగ బురోహితు - లెటువచ్చి రపుడు ॥

వ. ఈరీతిని వచ్చిన పురోహితు లావాహిసీపతినిదీవించి
యేమనుచున్నారు.

పురోహితుల మాటలు:- మంగళానిభవంతు. అభింజిత ప్రతా
పోస్తు. దీర్ఘాయుష్యమస్తు. ఓమహానుభావా, దేవరవారు
మమ్మింత శీఘ్రముగా నిప్పుడు రప్పించిన కార్యమేమి?
అనతీవయ్య.

సముద్రుని మాటలు:- రాజోయి పురోహితులార! రాజ
గోపాలస్వామికి మాపట్టియగు చెంగమ్మను పెండ్లిచేయ
న్నారము. మీరు ముహూర్తము నిర్ణయించి వివాహ
మహోత్సవం బారంభించరోయి.

పురోహితుల మాట:- స్వామి, అషువలెనే నిర్ణయించినారం.
 శుభస్యశీఘ్రం అన్నాఁడు గనుక, మనోజయంతు
 మాండవ్యః అన్నట్లు ఇదే సుముహూర్తము. అలాగే
 వివాహోత్సవం జారంభించేమయ్యా. ఓహోహో
 ఏలినవారు సిద్ధసంకల్పులు కారా, అలాగే సంకల్పం
 దొరక్కందాం రావోయి.

సంకల్పము : శుభే శోభనే ముహూర్తే ఆద్యబ్రహ్మణః
 వ్యతీయ పరాధే శ్వేతనరాహకల్పే వైవస్వత మన్వంతరే, కలి
 యుగే ప్రథమపాదే బంబూద్వీపే భరతవర్షే భరతఖండే
 అస్మిన్ వర్తమాన వ్యవసారే చాంద్రిమానే సౌమ్యనామ
 సంవత్సరే ఉక్తరాయణే వసంతక్లా, దైత్రీమాసే శుక్లపక్షే
 అద్య శుభనక్షత్రే శుభయోగ శుభకరణ యుక్తాయాం
 అస్యాం శుభతిశా రక్షాంబునాయికా రాజగోపాలయోః ఉద్వా
 హాభ్యం కర్మ కరిష్యమాణః తదాదౌశుద్ధ్యం వృద్ధ్యం అభ్యు
 దయార్థంచ శోభనార్థం నాందీ దేవతాహ్వనం కరిష్యే. తదే
 వలగ్నం సుదినం తదేవ తారాబలం చంద్రబలం తదేవ,విద్యా
 బలం దైవబలం తదేవ లక్ష్మీవతే తేంఘ్రియుగం స్మరామి॥

సుముహూర్తోస్త్విత్వనుగృహ్ణాంతు।

సుముహూర్తోస్తు॥

వ. ఇవ్విధంబున బురోహితులు సంకల్పంబుగావించు సమ
 యంబున పొంక మగుకుంకుమగొట్టు నిటలతటంబున రాణింపఁ

పసుపురసపునిగ్గులు నెమ్మేన మిటారింప, జాతిశృంగారంబు
పొంగార భాసురోల్లొసంబున భూసురాంగనలువచ్చిరట యెటు
వలెను.

ద॥ సౌరాష్ట్రీ॥ ఆట॥

పగడంపుఁ జౌకట్లు బారికుంకుమబొట్లు

జిగిదేరు పొంకవన్నెల చీరలతీరు।

మొగమునఁ పసుపుడాలు ముమగురవికెల తేలు

సొగసుమించ ముఘ్నేదువలు సొంపునవచ్చిరి॥

వ. అప్పుడప్పటలగంధులు పాటలుపాడుచువచ్చిరట యెటు
వలెను.

లక్ష్మీకల్యాణము॥ దరువు॥

శృంగారమమరంగఁ జెలువమన్నారు ।

చెంగమ్మ పెండ్లికిఁ జెలులారరారె॥ (1)

నిత్యకల్యాణంబు పచ్చకోరణము।

సెచ్చెస కడలిరాజింట నేసొద్దు॥ (2)

కన్నులు చల్లఁగాఁ గనుఁగొందమమ్మ!

మన్నారుసామిని మనచెంగమ్మను॥ (3)

వ. ఈరీతి వచ్చిన పేరఁటాండ్రచ్చట ముచ్చటలాడిరట
యెటువలెను.

ముఠైదువల మాటలు:-

గావే ఓ కాసల్నాటి తిమ్మక్క. (1)

మరొకరిమాట:- ఇదిగో వస్సందాననే పేరూరి కామక్క (2)

వింటివోపే జందేల బుచ్చక్క (3)

ఒకతె:- అదేదే ఓబారతాల సూరక్క (4)

వస్త్రీవోపే పుల్లగూర పేరక్క, మన సముద్రరాజు
నగరను చెంగమ్మవారికి పెండ్లిచేస్తున్నారష. పాటలు
పాడిన ముఠైదువలకల్లా కట్టువిస్తున్నారష పుచ్చు
కుందాం వచ్చేరోపే. (5)

ఇంకొకతె:- అందుకేకాదుపే. వచ్చింది. ఓసెమ్మ వింటివోపే.
మావారు ఏమేమొ ఏపేసో యేదేందో అంచుం
దారే (6)

మరొకరు:- ఏమంచుందారే ఓసెమ్మ (7)

మావారు ఇందుకుమాత్రం ముసలివారష. ఎఱైనా
నన్ను గడించిపెట్టమని పోరుకతించుందారే ఓసెమ్మ. (8)

ఇంకొకతె:- ఓశమ్మ అట్లాననకువే. “పురుషుండేదైవంబు,
పురుషుండే తండ్రి, పురుషుండే నాపాలి పురుషోత్త
ముండు” అన్నాడే ఓశమ్మ. అఘగనకనే మావారిని
బిడ్డకన్నా విశేషంగా పోషింతునే. (9)

మరొకతె:- మీవారిని బిడ్డకన్నా విశేషంగా పోషింతునంటివే,
అష్టేతే ఇరుగువారూ పొరుగువారూ ఏంగావాలే నీకు
ఓసమ్మ. మీవారీ మావారీ మార్చుకొందామషే!
ఓసమ్మా నీకు నడుమేల బట్టుకొనెనే (11)

ఓసమ్మా వింటివోషే మావారు నిన్నరాత్రి గంపెడేసి
బందాలు పట్టించేరే. (12)

అవునే చాలుచాలు పెండ్లిపందిల్లో ఒకనుడుగు అన
రాదుషే (13)

వ. అని ముచ్చటలాడి యచ్చటన ప్పడమివేల్పుజవరాండ్రు
కట్నంబులకై కొట్నంబు దంచుచు అమృతకోత్సవాలయాంగణం
బున సువ్వాలపాడిరట యెటువలెను.

సువ్వాల:- సువ్విమోహనాకార సువ్వి భక్తమందార సువ్వి
చెండలంకార సువ్వి సువ్వి। (1)

బాసవాలుదొరలుచూడ పసుపులేటిదరులజాడ రాసకేళి
సలుపుచున్న రాజమన్న॥ (2)

పాలకడలిరాచపట్టి- బాళిమీఱఁజేపట్టి
శ్రీలజాలఁ జెలఁగునట్టి- చెలువమన్న॥ (3)

విజయరాఘవుని వీట-నెలయుచున్న రాజమన్న
గజరాజగమననేలు- కరుణమీఱఁగా॥ (4)

వ. ఆవేళ నసిష్ట వామదేవ నారద కపిల మార్కండేయ
ప్రముఖ సిఖల మహర్షులు సహస్రలైవచ్చిరట యెటువలెను.

దరువు||మధ్యమావతి||ఆట||

నెఱసిన గడ్డాలు - నీర్కావి గోవతులు
 షరంగు పట్టసాలువులు - పట్టినామములు|
 వరరత్న కుండలము - లరుడైన జడలును
 హనుంద హాసీంద్రు - లటువచ్చిరపుడు||

వ. ఇత్తైఱంగువ వచ్చిన మునిపుంగవులు అయ్యంగజ
 గురుగ్నిపై మంగళాశాసనశ్లోకంబు లనేకంబులు, చూర్ణికయుఁ
 జదివిరట యెఱువలెను.

శ్లో. రుక్మిణీర్చన కస్తూరీ కుంకుమాంకితవక్షసే |
 రాధామోహనరూపాయ రాజగోపాయ మంగళమ్ ||

శ్లో. మహన్ని నహితం జ్యోతిర్మంగళానాంచ మంగళం|
 త్వమేవ చంపకారామధామన్ స్వామిన్ నమోస్తుతే||

శ్లో. సత్యభామాభిరామాయ సర్వాభీష్ట ప్రదాయినే|
 యదువంశ ప్రదీపాయ రాజగోపాయ మంగళమ్ ||

శ్లో. సురాధిరాజకోటీర రత్న నీరాజితాంఘ్రియే|
 రతీశ కోటిగూపాయ రాజగోపాయ మంగళమ్ ||

శ్లో. మన్నారుదాస భూపాల మణిమందిర వాసినే|
 మహనీయ ప్రతాపాయ రాజగోపాయ మంగళమ్||

చూర్ణిక : శ్రీరాజగోపాలదేవ, దేవతావతంస సంస్తూ
 యమాన మహాసీయ నిజప్రభావ, భావసంభవకోటి మోహన
 లీలామానుషవిగ్రహ విగ్రహమహీ నిగృహీత దైతేయలోక,
 లోకరక్షణవిచక్షణ కృపావిలోక, లోకాలోకవలయిత ధరణీ
 మండల మండనాయమాన కనకాటవీ కృతవిహార, హార
 నీహారసార ఘనసార పటీరసదృశ విశదవిశాల యశోనిరంతరిత
 సకల జగదంతర, తరణిసహస్ర విభావిభాసమాన ప్రీతాస,
 తాపస సముదయ హృదయ నివేశ, దక్షిణద్వారకాగీశ,
 నమస్తే నమస్తే నమస్తే నమః ॥

వ. ఆ సమయంబున మహోల్లాసంబు రాణింప పాణిగ్ర
 హణ మహోత్సవం బవధరించిన రక్తాబ్జనాయికా రాజగోపాల
 కులపై వేలుపుదొరలు విరులవాసలు గురియించిరట యెటు
 వలెను.

ద॥ పూవులవాసలు పొంగుచుఁ గురియించి ।

రావధూవకులపై నమకులావేశ ॥

వ. అప్పుడప్పురోహితులు నిజస్వాతంత్ర్యంబులై పర
 స్పర సంవాదంబునడపించిరట యెటువలెను.

పురోహితులు :

రంగయమాట :- ఏమోయి బోదనం తిమ్మయ్యగారు.

తిమ్మయమాట :- ఏమంచున్నాడ వోయి అనడ్వాహం రంగ
 యగారు.

రంగయమాట:- అదేదోయి బృహస్పతి, సంభావన రూకలు
నీవు అపహరించుకొని యెఱువలె 'యద్వాతద్వాదులు'
చెప్పచున్నాడవోయి.

తిమ్మయమాట :- భళాభళా మహాలక్ష్మయె కొంగుముడి
రూకలున్న ధారపోతరూకలున్న నీవు గ్రహించుకొని
యెఱువలె "ఏషాగాథలు" ఆడేది లెస్సవోయి ?

రంగయమాట :- ఓహోహో ! నన్నే అంచున్నాడవు మంచి
ప్రాప్తిడవులే.

తిమ్మయమాట :- ఓరి వజ్రసుంఠ, న్నాతరాలనుండిన్ని నే
తగునైసవాడ నుండఁగా నిన్నటి సుడుపండవు నీకు
స్వతింత్ర సామ్యాలనఁగా ఏందిరా?

రంగయమాట:- ఓహోహో ! కాదామరి ! నీగుట్టల్ల బయలు
నేతునా !

తిమ్మయమాట:- నేయిరా.

రంగయమాట:- ఏమోయి, నీకొడుకు ఇంట్లో సొమ్మల్లా ఎత్తు
కొని తోత్తుల పాలుచేసి నలుగురిచేతా కాదనిపించు
కోలేదా.

తిమ్మయమాట:- ఓరి మమ్మాఅనేది ! చెంపశుద్ధిచేతుమో!

రంగయమాట:- ఓరి, మిమ్మురా కాలుపట్టి తీతుమో.

వ. అత్తటి ముఱ్ఱెదువలు నీటుపాటిలపాటలు చాడిరట
యెటువలెను.

ధవళము :

జయ జయ హేమాబ్జవల్లీ
 జయ జయ కాంతామత్సరీ
 జయ జయ రాజగోపాల
 జయ జయ రమణీయశీల
 జయ జయ కలశాస్థికస్య
 జయ జయ భువనైకమాస్య
 జయ జయ సందకుమార
 జయ జయ మోహనాకార.

శోభనము: శ్రీరాజగోపాలునకు

శృంగార విలోలునకు।
 చారుముఖోల్లాసునకు
 చంపక నసవాసునకు।
 నీలాంబుదవేణికిని
 నిత్యకల్యాణికిని
 జాళువా బొమ్మకును
 చక్కని చెంగమ్మకును॥

వ. ఆసమయంబున రక్తాబ్జనాయికా రాజగోపాలకులు వేడుకనో జోడుగూడి నటియించిరట యెటువలెను.

ద॥ చెంగమ్మను జతగూడి - చెలువమన్నా రుస్వామి
 పొంగుచు నటియించె - బొలఱులు మహోల్లాసంబున
 గొలువ॥

వ. ఇవ్విధంబున వివాహమహోత్సవంబవధరించిన రక్తాబ్జనాయికా రాజగోపాలకు లాజలధిరాజులపూజలంది దక్షిణ ద్వారకాపురంబుకన్న దాపురంబై సకలసంపత్సంపరల నికరంబగుతంజనగరంబుచేరవచ్చి తమ ముద్దులపట్టియగు పట్టభదురీండు సవరించు వివిధోపచారములనుల్లసిల్లుచు సతనికి దీర్ఘాయురారోగ్యభాగ్యంబులు శాశ్వతైశ్వర్యములు పాలింపుచు బంగారుసింగంపుమోముగద్దియపై పేలోలగంబుండి తమ సమ్ముఖంబున సమ్ముదంబున మ్రొక్కినిలిచిన యవ్విజయరాఘవేంద్రునిఁ జేరఁబిల్చిగారవించి వారలేమనుచున్నారు. గోపాలస్వామి చదివేపద్యం:-

గీ. విజయరాఘవవత్స, యీపెండ్లి నీవు
సంఘటింపంగ మామది చల్లనయ్యె
ప్రబలి నీవాయురారోగ్య భాగ్యములను
ధరణి వర్ధిల్లు మాచంద్రితారకముగ.

వ. అని యనురక్తిమీఱ నాదరించు రక్తాబ్జనాయికా రాజగోపాలకులకు వందనంబుగావించి యీ విజయరాఘవేంద్రుం డేమని విన్నవింపుచున్నాఁడు.

నాయఁడు చదివేపద్యం :-

క. తలిదండ్రిలు మీరలు నను
పాలుపుగఁ బ్రియతనయుఁడంచుఁ బోషింపంగా |
వలయు శుభంబులు చెందుచు
నెలసెద ధరలోననెపుడు విజయము తెసఁగన్.

వ. అని మందలించ ప్రియనందనుండగు మన్నారుదాసుని లాలింపుచు, చాల సమ్మదమ్మునరాజిల్లు ఆరక్షాబ్జనాయికా రాజగోపాలకులసమ్ముఖమ్మున నీరాజనమ్ములుచేకొని మంగళప్రదమ్ముగా దివ్యాంగనలింగము నటించిరట యెటువలెను.

ద॥ మంగళము సంపంగి మన్నారుదేవునకు

మంగళము మహితానుభావునకును

మంగళము సరిలేని బంగారు బొమ్మకును

మంగళము చక్కని చెంగమ్మకు!

జయమంగళం శుభమంగళం॥

భరతవాక్యము॥ ఇద్విధంబున చినచెప్ప యాచ్యుతాధిప ప్రపౌత్రుండును, రఘునాథ జననాథ పౌత్రుండును, విజయ రాఘవభూపాలక ప్రియపుత్రుండును, రాజగోపాలాంబికాగర్భ కలశజలధికువలయమిత్తుండును, అతుల కనకతులాప్రముఖ నిఖిలమహాదాసదీక్షాధురీణుండును, అనేకాగ్రహారప్రతిష్ఠాపన ప్రవీణుండును. విజయరాఘవాభ్యుదయాది ప్రబంధనిబంధన చాతురీనోదేయుండును, అతులిత పితృభక్తి గురుభక్తి భాగ ధేయుండును. మహితానుభావుండును, నగుమన్నారుదేవుడు భువనస్తననీయంబుగా హవళించిన హేమాబ్జనాయికా స్వయం వరంబను నాటకంబునకు కథానాయకులగు రక్షాబ్జనాయికా రాజగోపాలకులు తమ ప్రియపుత్రుండై ధాతిబాలింపుచు చాల వర్ధిల్లుచున్న విజయరాఘవభూపాలునకు సర్వసర్వంసహాధి పత్య నిత్యాయురారోగ్య భాగ్యంబులుపాలించి రక్షింతురుగాతా

మన్నారుదేవికి మంగళం

సంపూర్ణము

ANDHRA UNIVERSITY PUBLICATIONS.

I. ENGLISH

(A) Humanities and Sciences.

- RAMALINGA REDDY SASHTYABDAPURTI COMMEMORATION
VOL. Part I—Sciences (Rs.10/-)
Do. Part II—Humanities. (Rs. 15/-)
- No. 46. CALENDAR THROUGH AGES AND COUNTRIES
by Prof. M. N. Saha, (Rs. 1—8—0)
- No. 54. Two Studies By Humayun Kabir, Education
Advisor to Government of India and Chairman,
University Grants Commission. Rs. 3—0—0

(B) Economics and Politics

- No. 36. PRACTICE AND LAW OF BANKING—
by D. S. Sastry, M.A., C.A.I.B. (Rs. 1—8—0)

(C) History

- No. 3. BUDDIST REMAINS IN ANDHRA AND HISTORY OF
ANDHRA BETWEEN 225 AND 610 A. D.—by Dr. K. R.
Subrahmaniam, M.A., Ph.D., Ex. Principal, Maha-
rajah's College, Vizianagaram. (Rs. 2—0—0)
- No. 27. ADVANCED HISTORY OF INDIA—by the late
Prof. P. T. Srinivasa Ayyangar, Ed. by Prof. G. V.
Rao, M.A., LL.B., Professor in History, Andhra Uni-
versity. (Rs. 8—8—0)
- No. 32. A FORGOTTEN CHAPTER OF ANDHRA HISTORY—
by M. Somasekhara Sarma, Dept. of History, Econo-
mics & Politics, Andhra University. (Rs. 2—0—0)
- No. 38. HISTORY OF THE REDDY KINGDOMS—
by M. Somasekhara Sarma. (Rs. 15—0—0)
- No. 40. FACTORS IN INDIAN HISTORY—
by Prof. K. A. Nilakanta Sastry. (Rs. 2—0—0)
- No. 48. STUDIES ON KRISHNADEVARAYA OF
VIZIANAGARA—by Dr. O. Ramachandrayya.
(Rs. 5—0—0)

(D) Philosophy

- No. 24. **VIVABANAPRAMEYA SANGRAHA**—(English Translation) Ed., by S. S. Suryanarayana Sastri, M.A., B. Sc., Bar-at-Law and Prof. Salleswar Sen,
M.A., D.Litt., D. Phil. (Rs. 6—8—0)

(E) Science

- No. 22. **AN OUTLINE OF THE MINERAL RESOURCES OF ANDHRA DESA**—by Dr. C. Mahadevan, M.A., D.Sc., (Madras), F. A. Sc. (Rs. 0—8—0)
- No. 23. **SCATTERING OF LIGHT AND THE RAMAN EFFECT**—by Prof. S. Bhagavantham, M.Sc., Hon.D.Sc.(Andhra), Ex-Professor of Physics, Andhra University. (Rs. 15—0—0)
- No. 28. **INTERMEDIATE PRACTICAL PHYSICS**—
by V. Appa Rao, M.A, L.T., (Rs. 0—8—0)
- No. 31. **NATURAL RESOURCES OF ANDHRA AREA & ALLIED SUBJECTS A Symposium.** (Rs. 2—8—0)
- No. 35. **CHEMISTRY OF VITAMINS AND HORMONES**—
by Prof. Seshadri and Dr. Rangaswamy. (Rs. 12—0—0)
- No. 37. **THEORY OF GROUPS AND ITS APPLICATION TO PHYSICAL PROBLEMS**—by S. Bhagavantam and T.Venkatrayudu. (Rs. 20/-)
- No. 49. **Memoirs in oceanography.** (Rs. 15/-)

II. TELUGU**(A) Catalogues**

- No. 11. **A DESCRIPTIVE CATALOGUE OF THE TELUGU MANUSCRIPTS IN THE TANJORE PALACE LIBRARY**—
Edited by P. P. S. Sastri, M.A., Govt. Oriental Manuscripts Library, Madras. (Rs. 1—8—0)

(B) History

- No. 39. **INDIAN POLITY. A. D. 1600 to 1948**—by Atmakuri Govindacharyulu.
[3 Volumes—Rs. 35/-, Each Volume—Rs. 15/-]

(C) Criticism

- No. 8. KAVITHWATHATHWAVICHARAMU—by Sir C. Ramalinga Reddy, M. A. (Cantab), Hon. D. Litt. (Andhra)
(Rs. 3—0—0)

(D) Grammar

- No. 44. ANDHRA VYAKARANA SAMHITA SARVASWAMU—
Part I—by Kalaprapurna Vajjala China Sita Ramaswamy Sastri (Rs. 25—0—0)
- No. 47. ANDHRA VYAKARANA SAMHITA SARVASWAMU—
PART II—by Kalaprapurna Vajjala China Sitaramaswamy Sastri. (Rs. 25—0—0)
- No. 52. DRAVIDA BHASHA PARISEELANAMU—
by Mr. V. Ch. Sitaramaswami Sastri.
Volume I. (Rs. 16—0—0)
Volume II. (Rs. 16—0—0)
Complete set of two volumes. (Rs. 30—0—0)

(E) Literature

- No. 2. THE UNIVERSITY LECTURES ON VEMANA—
by R. Anantakrishna Sarma, Lecturer, Maharajah's
College, Mysore. (Rs. 1—8—0)
- No. 21. VYASAMANJARI OR COLLECTED ESSAYS (IN
TELUGU)—by Sir C. R. Reddy, M. A (Cantab) Hon.
D.Litt. (Andhra). (Rs. 2—8—0)
- No. 30. DWIPADA BHARATAM—Vol. I—Edited by P. Lakshmi-
kantam, M.A. (Rs. 10—0—0)
- No. 41. DWIPADA BHARATAM—Vol. II—
Edited by P. Lakshmi Kantam, M.A. (Rs. 12—0—0)
- No. 42. Dvipada Bharatam—Vol. III Edited by Vidwan
G. J. Somayaji, M.A., L.T. (Rs. 15—0—0)
- No. 43. Dvipada Bharatam—Vol. IV Edited by Vidwan
G. J. Somayaji, M.A., L.T. (Rs. 12—0—0)
Complete set of the four Volumes of Dvipada
Bharatam (Rs. 40—0—0)
- No. 45. Translation And Commentary of Sapthasathi
Saramu—by D. V. Sitharamaswamy, M.A. (Rs. 3—0—0)
- No. 50. Panchami—A thesis on Ranganatha Ramayana dika
Vyasamulu—by Dr. C. R. Reddy—Edited by G. S. N.
Acharya (Rs. 2—0—0)

(G) Science

- No. 33. A Text Book on Trigonometry (in Telugu)—
by K. Rangachari, M.A., B.L., M. R. College, Vizianagaram. (Rs. 4—0—0)
- No. 34. Text Book on Zoology (in Telugu)—by R. V. Seshaiya, M.A., Annamalai University, Annamalainagar. (Rs. 5—8—0).

III. SANSKRIT**(A) Vyakarana (Grammar)**

- No. 6. Chitraprabha—A commentary on Haridikshita's Laghusabdaratna—by B. Hari Sastri—Edited with notes by Mahamahopadhyaya Kalaprapurna, Tata Subbaraya Sastri, Maharajah's Sanskrit College, Vizianagaram. (Rs. 3—0—0)
- No. 26. Guruprasadam and Guruprasadasesham—Edited by Mahamahopadhyaya Kalaprapurna Tata Subbaraya Sastri and Peri Venkateswara Sastri—Part I. (Rs. 7—8—0)
- Do. do. Part II. (Rs. 10—0—0)
- No. 51. Paribhashendu Tippani Nagesagudarthā Dipika, by Mr. P. Venkateswara Sastri. (Rs. 25—0—0)

(B) Nyaya

- No. 7. Sangameswarakrodum—On Jagadisa's Siddhanta-Lakshanam—by G. Sangameswara Sastri. (Rs. 0-12-0)

(C) Vedanta

- No. 25. Vivaranaprāmeya Sangraha (Sanskrit Text) Edited by S. S. Suryanarayana Sastri, M.A., B. Sc., Bar-at-Law and Prof. Saileswar Sen, M.A. D. Litt., P. Phil. (Rs. 7—8—0)

THE FOLLOWING PUBLICATIONS ARE OUT OF STOCK.

I. ENGLISH**(B) Economics and Politics**

- No. 1. The Beginnings of Local Taxation in the Madras Presidency—A Study in Indian Financial Policy—1863-71—by Prof. M. Venkataramangayya, M.A., Ex. Professor, Andhra University. (Rs. 2—4—0)

- No. 4. The World Economic Depression—A Plea for Co-operation—by Sir J. C. Coyajee, B.A., LL.B., Ex. Professor, Andhra University. (Re. 0—12—0)
- No. 5. India and the League of Nations—by Sir J. C. Coyajee. (Rs. 2—4—0)
- No. 12. Fedaralism in Government—by Prof. M. Venkatarangayya, M.A. (Rs. 2—0—0)
- No. 17. Indian Politics since the Mutiny—by Sir C. Y. Chintamani, Editor “Leader”, Allahabad. (Rs. 2/-)

(C) History

- No. 19. Modern Chinese History (Political, Economic and Social)—by Prof. Tan Yun Shan (Chief Organizer, Sino—Indian Cultural Society, Nanking). (Re. 0-8-0).

(D) Philosophy

- No. 16. Man—by Dr. Rabindranath Tagore (Re. 1—0—0)

II. TELUGU

(D) Grammar

- No. 15. Vaiyakarana Parijatamu—by Kalaprapurna V. Ch. Sitaramaswami Sastri. (Rs. 3—0—0)

(E) Literature

- No. 10. History of Sanskrit Literature—Part I. Vedic Period (in Telugu)— by M. Suryanarayana Sastri, formerly Pandit, University College of Arts. (Rs. 2—4—0)
- No. 13. History of Sanskrit Literature—Part II. Laukic Period (in Telugu)—by the same author. (Rs. 2—4—0)
- No. 18. History of Telugu Language—by Dr. C. Narayana Rao, M.A., Ph. D., L. T., Retd. Lecturer, C. D. College, Anantapur (in two volumes) Each volume. (Rs. 6—0—0)
- No. 29. Gona Budhareddy’s Ranganathamayanam— Edited by Veturi Prabhakara Sastri. (Rs. 7—8—0)

(F) Philosophy

- No. 9. Andhra Mimamsa Nyaya Muktavali—(in Telugu)—
A Treatise on Purva Mimamsa Darsana—by K. Gopala-
krishnamma M.A., L.T., formerly Lecturer in Oriental
Languages, Government Arts College, Rajahmundry.
(Rs. 1—8—0)

(G) Science

- No. 14. Viswarupam—(dealing with the Physical Universe)
written in popular Telugu—by K. Kondayya, M.Sc.,
Chemistry Department, Benares Hindu University.
Benares. (Rs. 2—0—0)
- No. 20. Telugu Equivalents of Technical Terms in Phy-
sics—by A. Balankeswara Rao, B.Sc., (Hons), formerly
Department of Physics, J. V. D. College of Science
and Technology.
(Re. 0—12—0) (inclusive of Postage).

*Note—Copies of the publications in stock can be had from
the Registrar, Andhra University, Waltair, on payment
of the cost and Postage in advance. Book-sellers, School,
College and district Libraries, Libraries situated in
Villages and also School and College Book Stores will
be allowed a trade discount of 15% on the published
price.*
